

232 වන කාණ්ඩය - 7 වන කලාපය
தொகுதி 232 - இல. 7
Volume 232 - No. 7

2015 පෙබරවාරි 07 වන සෙනසුරාදා
2015 பெப்ரவரி 07, சனிக்கிழமை
Saturday, 07th February, 2015



පාර්ලිමේන්තු විවාද
(හැන්සාඩ්)

பாராளுமன்ற விவாதங்கள்
(ஹன்சாட்)

PARLIAMENTARY DEBATES
(HANSARD)

නිල වාර්තාව
அதிகார அறிக்கை
OFFICIAL REPORT

අන්තර්ගත ප්‍රධාන කරුණු

නිවේදන:

පාර්ලිමේන්තු විවාද සජීවීව විකාශනය කිරීම

පෞද්ගලිකව ඇතුළු දීමෙන් ඇසු ප්‍රශ්නය:

පළාත් පාලන මැතිවරණ ක්‍රමය

වරප්‍රසාද:

2015 පෙබරවාරි 06 දින “ටීඑන්එල්” ප්‍රවෘත්තිය

පෞද්ගලික මන්ත්‍රීන්ගේ පනත් කෙටුම්පත්:

කහවිල්ගොඩ ජාතික උරුම උයන සංකල්ප කෞතුකාගාර සංවර්ධන අරමුදල (සංස්ථාගත කිරීමේ) - [ගරු නාමල් රාජපක්ෂ මහතා]- පළමුවන වර කියවන ලදී

විසර්ජන (සංශෝධන) පනත් කෙටුම්පත්:

දෙවන වර හා තුන් වන වර කියවා සංශෝධනාකාරයෙන් සම්මත කරන ලදී

පිරිතාන உள்ளடக்கම

අறிවිච්ඡාදන:

පාරාලාමණ්ණ විවාදනවලින් ජනප්‍රිය ඉතිහාසය

තනි අறிවිච්ඡාදන මූල විචාර:

දේශපාලනික තේරුමේ මුහුණත

අනුමැතිය :

2015 පෙබරවාරි 06 දින ‘ඊ.එන්.එල්’ සමයේ අනුමැතිය

තනි අනුමැතියේ සඳහාමැතිවරුන්:

කහවිල්ගොඩ ජාතික උරුම උයන සංකල්ප කෞතුකාගාර සංවර්ධන අරමුදල (සංස්ථාගත කිරීමේ) - [මාණ්ඩුමිල නාමල් රාජපක්ෂ] - මුල්මුහුණත මතීපිටිට්ටු

ඉතිහාසය (අනුමැතිය) සඳහාමැතිවරුන්:

ඉරිතොට, මුහුණත මුහුණත මතීපිටිට්ටු, අනුමැතියට්ටු, අනුමැතියට්ටු, අනුමැතියට්ටු

PRINCIPAL CONTENTS

ANNOUNCEMENTS:

Live Telecast of Parliamentary Proceedings

QUESTION BY PRIVATE NOTICE:

Local Government Electoral System

PRIVILEGE:

“TNL” News Telecast on 6th February, 2015

PRIVATE MEMBERS’ BILLS:

KahawilgodaJathikaUrumaUyana Concept Museum Development Fund (Incorporation) - [The Hon. NamalRajapaksa] - Read the First time

APPROPRIATION (AMENDMENT) BILL:

Read a Second, and the Third time, and passed as amended.

පාර්ලිමේන්තුව
பாராளுமன்றம்
PARLIAMENT

පෙත්සම්
மனுக்கள்
PETITIONS

2015 පෙබරවාරි 07 වන සෙනසුරාදා
2015 பெப்ரவரி 07, சனிக்கிழமை
Saturday, 07th February, 2015

අ. භා.1.00ට පාර්ලිමේන්තුව රැස් විය.
කථානායකතුමා [ගරු වමල් රාජපක්ෂ මහතා]
இலாசனாரூப விய.

பாராளுமன்றம் பி.ப. 1.00 மணிக்குக் கூடியது.
சபாநாயகர் அவர்கள் [மாண்புமிகு சமல் ராஜபக்ஷ] தலைமை
வகித்தார்கள்.
The Parliament met at 1.00 p.m.,
MR. SPEAKER [THE HON. CHAMAL RAJAPAKSA]
in the Chair.

නිවේදන
அறிவிப்புகள்
ANNOUNCEMENTS

පාර්ලිමේන්තු විවාද සජීවීව විකාශනය කිරීම
பாராளுமன்ற விவாதங்களின் நேரடி ஒளிபரப்பு
LIVE TELECAST OF PARLIAMENTARY PROCEEDINGS

කථානායකතුමා
(சபாநாயகர் அவர்கள்)
(Mr. Speaker)

2015 පෙබරවාරි මස 05වැනි දින පාර්ලිමේන්තු විවාද සජීවීව විකාශනය කිරීම සම්බන්ධයෙන් ගරු දිනේෂ් ගුණවර්ධන මන්ත්‍රීතුමා විසින් සභාවේදී නභන ලද රීති ප්‍රශ්නය පිළිබඳ ප්‍රකාශයක් කිරීමට කැමැත්තෙමි.

පාර්ලිමේන්තු විවාද 2015 ජනවාරි මස 20වැනි දින සිට සියලුම රැස්වීම් දිනවල ශ්‍රී ලංකා ටෙලිකොම් ආයතනයට අයත් PEO TV Channel 91 ඔස්සේ සජීවීව විකාශනය කොට ඇති බව දන්වනු කැමැත්තෙමි.

ලිපි ලේඛනාදිය පිළිගැන්වීම
சமர்ப்பிக்கப்பட்ட பத்திரங்கள்
PAPERS PRESENTED

2013 වර්ෂය සඳහා වන සංරක්ෂණ දෙපාර්තමේන්තුවේ කාර්ය සාධන වාර්තාව.-[අලුමානතුමා සහ ප්‍රතිපත්ති සම්පාදන, ආර්ථික කටයුතු, ළමා, තරුණ හා සංස්කෘතික කටයුතු අමාත්‍යතුමා වෙනුවට ගරු ගයන්ත කරුණාතිලක මහතා]

සභාමේසය මත තිබිය යුතුයයි නියෝග කරන ලදී.
சபாபீடத்தில் இருக்கக் கட்டளையிடப்பட்டது.
Ordered to lie upon the Table.

කථානායකතුමා
(சபாநாயகர் அவர்கள்)
(Mr. Speaker)
ගරු කරුපයිසා වෙලාසුදම් මහතා - පැමිණ නැත.

ගරු අනුර ප්‍රියදර්ශන යාපා මහතා
(மாண்புமிகு அநுர பிரியதர்ஷன யாப்பா)
(The Hon. Anura Priyadharshana Yapa)
ගරු කථානායකතුමානි, මම පන්නල, ශ්‍රී සීලානන්ද මාවත යන ලිපිනයේ පදිංචි අයි.පී. ජයන්ත මහතාගෙන් ලැබුණු පෙත්සමක් පිළිගන්වමි.

කථානායකතුමා
(சபாநாயகர் அவர்கள்)
(Mr. Speaker)
ගරු මහින්ද යාපා අබේවර්ධන මහතා - පැමිණ නැත.
ගරු සජීන් ද වාස් ගුණවර්ධන මහතා - පැමිණ නැත.
ගරු මනුෂ නානායක්කාර මහතා - පැමිණ නැත.
ගරු තෙරන්ජන් වික්‍රමසිංහ මහතා - පැමිණ නැත.
ගරු එරික් ප්‍රසන්න විරවර්ධන මහතා - පැමිණ නැත.
ගරු ඡෙහාන් සේමසිංහ මහතා - පැමිණ නැත.

ඉදිරිපත් කරන ලද පෙත්සම් මහජන පෙත්සම් පිළිබඳ කාරක සභාවට පැවරිය යුතු යයි නියෝග කරන ලදී.
சமர்ப்பிக்கப்பட்ட மனுவைப் பொதுமனுக் குழுவுக்குச் சாட்டக் கட்டளையிடப்பட்டது.
Petition ordered to be referred to the Committee on Public Petitions.

පෞද්ගලිකව දැනුම් දීමෙන් ඇසූ ප්‍රශ්නය
தனி அறிவித்தல் மூல வினா
QUESTION BY PRIVATE NOTICE

පළාත් පාලන මැතිවරණ ක්‍රමය
உள்ளூராட்சித் தேர்தல் முறைமை
LOCAL GOVERNMENT ELECTORAL SYSTEM

ගරු දිනේෂ් ගුණවර්ධන මහතා
(மாண்புமிகு தினேஷ் குணவர்தன)
(The Hon. Dinesh Gunawardena)

ගරු කථානායකතුමානි, ස්ථාවර නියෝග 23(2) යටතේ මා මේ ප්‍රශ්නය ඉදිරිපත් කරන්නේ රාජ්‍ය පරිපාලන, පළාත් සභා, පළාත් පාලන හා ප්‍රජාතන්ත්‍රීය පාලනය පිළිබඳ අමාත්‍ය සහ මුද්ධ ශාසන අමාත්‍යතුමා වන ගරු කරු ජයසූරිය අමාත්‍යතුමා වෙතයි.

එතුමා වෙත ඉදිරිපත් කරන ජාතික වැදගත්කමකින් යුත් ප්‍රශ්න:

1. පාර්ලිමේන්තුව විසින් සම්මත කරන ලද නව පළාත් පාලන මැතිවරණ ක්‍රමය යටතේ පළාත් පාලන මැතිවරණයක් පැවැත්වීමට (මහ නගර සභා, නගර සභා, ප්‍රාදේශීය සභා) නියමිතයි. 2015 මාර්තු මස අවසානයේදී සහ අප්‍රේල් මාසයේදී එකී සභාවන්හි කාලසීමාව අවසන් වන බැවින්, ඉහත කී නීතිය යටතේ එම ආයතන පිහිටුවීමට කටයුතු කිරීමට බලාපොරොත්තු වන්නේද?

- 2. ඒ අනුව එම පළාත් පාලන මැතිවරණයන් පැවැත්වීමට කටයුතු කරන දින වකවානු (මාසය, දිනය) දළ වශයෙන් ප්‍රකාශ කරන්නේද?
- 3. එම මැතිවරණයන් පැවැත්වෙන්නේ දැනට නීතිගතව පවතින ඉහත සඳහන් නව මැතිවරණ ක්‍රමය යටතේද?

ගරු අමාත්‍යතුමා මේ පිළිබඳව පාර්ලිමේන්තුවට ප්‍රකාශයක් කරන ලෙස ගෞරවයෙන් ඉල්ලා සිටිමි.

ගරු කරු ජයසූරිය මහතා (රාජ්‍ය පරිපාලන, පළාත් සභා, පළාත් පාලන හා ප්‍රජාතාන්ත්‍රික පාලනය පිළිබඳ අමාත්‍ය සහ බුද්ධ ශාසන අමාත්‍යතුමා)

(மாண்புமிகு கரு ஜயசூரிய - அரசாங்க நிர்வாக, மாகாண சபைகள், உள்ளூராட்சி மற்றும் சனநாயக ஆட்சி பற்றிய அமைச்சரும், புத்தசாசன அமைச்சரும்)

(The Hon. Karu Jayasuriya - Minister of Public Administration, Provincial Councils, Local Government and Democratic Governance and Minister of Buddha Sasana)

ගරු කථානායකතුමනි, ජාතික වශයෙන් ඉතාමත්ම වැදගත්කමකින් යුතු ප්‍රශ්නයක් ගැන කරුණු පැහැදිලි කරන ලෙස ඉල්ලා සිටීම ගැන ගරු දිනෙන් ගුණවර්ධන මන්ත්‍රීතුමාට මම ස්තූතිවන්ත වෙනවා. මේ ගැන අපි දෙගොල්ලන්ම බොහෝ කාලයක සිට සාකච්ඡා කළා. අවුරුදු බොහෝ ගණනක් ගියත් අපට අවශ්‍ය වන්නේ මේ කරුණ ඉතා ඉක්මනින් නිම කරන්නයි.

ගරු කථානායකතුමනි, ඒ වාගේම අපි මේ අමාත්‍යාංශය භාර ගෙන මාසයකට ආසන්න සුළු කාලයක් තුළ විශාල වැඩ කොටසක් කළා. එතුමාගේ පළමුවැනි ප්‍රශ්නයට පිළිතුර වශයෙන් මා සඳහන් කරන්න ඕනෑ කාල සීමාවන් අවසන් වන කොටස් වශයෙන් 2011 අප්‍රේල් 01 වැනි දා සිට 2015 මාර්තු 31 දක්වා ආයතන 234ක් තිබෙන බව. ඒ කියන්නේ නගර සභා 3යි, Urban Councils 30යි, ප්‍රාදේශීය සභා 201යි. ඒ වාගේම 2011 අගෝස්තු 01 වැනි දින සිට 2015 ජූලි 31 දිනෙන් අවසන් වන ආයතන 65ක් තිබෙනවා. නගර සභා 1යි, සුළු නගර සභා 7යි, ප්‍රාදේශීය සභා 57යි.

ඒ වාගේම, 2011 ඔක්තෝබර් 17 දින ආරම්භ වී 2015 ඔක්තෝබර් 16 දිනට කාලය අවසාන වන ආයතන 21ක් තිබෙනවා, නගර සභා 15ක්, සුළු නගර සභා 1ක් සහ ප්‍රාදේශීය සභා 5ක් වශයෙන්. ඊට අමතරව, 2011 නොවැම්බර් පළමුවැනි දා ආරම්භ වී 2015 ඔක්තෝබර් 31 වන විට කාලය අවසාන වන නගර සභා දෙකක් තිබෙනවා. ගරු කථානායකතුමනි, 2008 මාර්තු මස 18 වන දින ආරම්භ වී 2012 මාර්තු 17 වන විට කාලය අවසන් වී ඇති ආයතන 9ක් තිබෙනවා. ඒ අතර, නගර සභා 1ක් සහ ප්‍රාදේශීය සභා 8 ක් තිබෙනවා.

ගරු මන්ත්‍රීතුමාගේ ප්‍රශ්නයේ දෙවැනි කාරණයට අදාළව කථා කරනවා නම්, අපි මේ මැතිවරණය පැවැත්වීම සම්බන්ධයෙන් අවධානය යොමු කර තිබෙනවා. ඒ වාගේම, ඔබතුමාත් දන්නවා අප පොරොන්දු වූ පරිදි 2015 අප්‍රේල් 24 වැනි දාට මැතිවරණයක් සඳහා පාර්ලිමේන්තුව විසුරුවා හරින්නට වර්තමාන රජයේ අදහසක් තිබෙන බව. අපි ඒ බව ප්‍රකාශ කරලාත් තිබෙනවා. මේ මැතිවරණ දෙක කොහොමද පවත්වන්නේ කියන එක සම්බන්ධයෙන් මම දිනෙන් ගුණවර්ධන මැතිතුමා සමඟ අදත් කථා කළා. ඒ ගැන අපි විපක්ෂය සමඟ සාකච්ඡා කරලා, අතිගරු ජනාධිපතිතුමාත්, ගරු අගමැතිතුමාත්, කැබිනට් මණ්ඩලයත් එක්ක සාකච්ඡා කරලා, ඒ සෑම දෙනාගේම අදහස් විමසලා ඒ මැතිවරණය කොහොමද පවත්වන්නේ කියන එක පිළිබඳව ඉතා ඉක්මනින් සභාව දැනුවත් කරන්න බලාපොරොත්තු වෙනවා.

ගරු කථානායකතුමනි, ඒ වාගේම, සීමා නිර්ණය කිරීම සම්බන්ධයෙන් ගරු මන්ත්‍රීතුමා අහපු ප්‍රශ්නයට පිළිතුරක් දෙන්න

ඕනෑ. මට මතකයි, අපි විපක්ෂයේ ඉන්න කොට ගරු රනිල් වික්‍රමසිංහ මැතිතුමාත්, අපිත් කිහිප විටක්ම ඒ සීමා නිර්ණය පිළිබඳ විස්තර පාර්ලිමේන්තුවේ සභාගත කරන ලෙස ඉල්ලා සිටියා. නමුත් ඒ විස්තර ලබා ගන්න බැරි වුණා. මැතිවරණ කොමසාරිස්තුමාත් අපට කියලා තිබෙනවා, ඒ ගැන එතුමාටත් හුඟක් වාර්තා ඇවිල්ලා තිබෙනවා, ඒ හදලා තිබෙන ක්‍රමවේදය හොඳ නැහැ, අඩු පාඩුකම් තිබෙනවා කියලා. ඒ නිසා ගරු කථානායකතුමනි, මම අදහස් කරන්නේ දැන් තිබෙන වාර්තාව ඒ විධියටම අතිගරු ජනාධිපතිතුමාට ඉදිරිපත් කරන්න. ඊට පස්සේ අපි අවස්ථාව දෙන්න බලාපොරොත්තු වෙනවා ඒ ප්‍රදේශවල, ඒ ආසනවල යම්කිසි ප්‍රශ්නයක් තිබෙනවා නම් ප්‍රාදේශීය ලේකම් කාර්යාල මට්ටමින්, දිසාපති කාර්යාල මට්ටමින් සොයා බලා ඒ අනුව කටයුතු කරන්න. මොකද, මැතිවරණ කොමසාරිස්තුමාගේ වාර්තාවේ තිබෙන විධියට ඒ කාර්යයේ අඩු පාඩුකම් බොහෝ තිබෙනවා. ලිපියක් මඟින් එතුමා ඒ කරුණ මාගේ අවධානයට යොමු කර තිබෙනවා. නමුත් ඉතා ඉක්මනින් මේ කටයුතු අවසන් කිරීම තමයි අපේ අදහස.

ඒ වාගේම, මැතිවරණ කොමසාරිස්තුමාත්, අදාළ නිලධාරීන් ලබන සතියේදී කැඳවන්න මම තීරණය කරලා තිබෙනවා. එහිදී මේ සම්බන්ධයෙන් ඉදිරි අදහස් ලබා ගන්න පුළුවන්. මම බලාපොරොත්තු වෙනවා ඒ සම්බන්ධයෙන් දිනෙන් ගුණවර්ධන මැතිතුමා දැනුවත් කරන්න. මොකද, විපක්ෂයේ අදහස් අපට ඉතා ඉක්මනින් තිබෙනවා. අපට ඒ ගැන කථා කරන්න පුළුවන්. ඒ නිසා ඉතා ඉක්මනින් මේ කරුණු සම්බන්ධයෙන් විපක්ෂය දැනුවත් කිරීමටත්, ජනතාව දැනුවත් කිරීමටත් අපි බලාපොරොත්තු වෙනවා.

ගරු දිනේෂ් ගුණවර්ධන මහතා

(மாண்புமிகு தினேஷ் குணவர்தன)

(The Hon. Dinesh Gunawardena)

ඔබතුමා සඳහන් කළා වාගේ මේ මැතිවරණය පැවැත්වෙන්නේ නව මැතිවරණ නීති යටතේ. දැනට පාර්ලිමේන්තුව සම්මත කරලා තිබෙන නව නීති යටතේ.

ගරු කරු ජයසූරිය මහතා

(மாண்புமிகு கரு ஜயசூரிய)

(The Hon. Karu Jayasuriya)

දැන් කරලා තිබෙන සීමා නිර්ණය තුළ -[බාධා කිරීමක්]

ගරු දිනේෂ් ගුණවර්ධන මහතා

(மாண்புமிகு தினேஷ் குணவர்தன)

(The Hon. Dinesh Gunawardena)

I agree; it has to be discussed. But, it will be under the Ward System.

ගරු කරු ජයසූරිය මහතා

(மாண்புமிகு கரு ஜயசூரிய)

(The Hon. Karu Jayasuriya)

මේ ප්‍රශ්නය විසඳා ගන්නට පස්සේ අපට කථා කරන්න පුළුවන්. මම හිතන හැටියට සුදුසුම ක්‍රමය ඒක තමයි. මමත් ඒක විශ්වාස කරනවා. සීමා නිර්ණය කිරීමේ ගැටලු විසඳා ගන්නට පස්සේ අපි ගැන කථා කරමු.

කථානායකතුමා

(சபாநாயகர் அவர்கள்)

(Mr. Speaker)

වරප්‍රසාද පිළිබඳ ප්‍රශ්නය, ගරු දිනේෂ් ගුණවර්ධන මහතා.

වරප්‍රසාද : 2015 පෙබරවාරි 06 දින
"ටී.එන්.එල්." ප්‍රවෘත්තිය
ඒකාබද්ධය : 2015 පෙබරවාරි 06 ඡන්ද
ත්‍රිකුණාමලය "ඒ.ඒ.ඒ." සමාජවාදීන්ගේ
PRIVILEGE: "TNL" NEWS TELECAST ON 6TH
FEBRUARY, 2015

ගරු දිනේෂ් ගුණවර්ධන මහතා
 (මාණ්ඩලීය නියෝජිත ජනාධිපති)
 (The Hon. Dinesh Gunawardena)

ගරු කථනායකතුමනි, මේ වරප්‍රසාද ප්‍රශ්නය මතු කරන්න වෙස්ටාව ලබා දීම ගැන මා පළමුකොට ඔබතුමාට ස්තූතියක් වෙනවා.

ගරු කථනායකතුමනි, ටී.එන්.එල්. රූපවාහිනී නාලිකාව මගින් 2015.02.06 වැනි දින, එනම් ඊයේ රාත්‍රී සිංහල සහ ඉංග්‍රීසි ප්‍රවෘත්තිය තුළින් මා පිළිබඳ අසත්‍ය සහ ද්වේෂ සහගත ලෙස විකාශනය වූ ප්‍රවෘත්තිය සම්බන්ධයෙන් මේ ප්‍රකාශය කරමි.

වර්ෂ 2015 පෙබරවාරි මස 6 වැනි සිකුරාදා ටී.එන්.එල්. රූපවාහිනී නාලිකාව ඔස්සේ සවස 6.55 සහ රාත්‍රී ප්‍රවෘත්තිය (සිංහල සහ ඉංග්‍රීසි මාධ්‍යවලින්) විකාශනය කරන්නට යෙදුණු ටී.එන්.එල්. ප්‍රවෘත්තියකින් මා සම්බන්ධයෙන් ඉතාම ද්වේෂ සහගත ලෙස සම්පූර්ණ අසත්‍ය ප්‍රවෘත්තියක් විකාශය කරන ලදී.

එනම්, එහි අඩංගු වූ පරිදි,

1. මා ජල සම්පාදන හා ජලාපවහන අමාත්‍යවරයා ලෙස කටයුතු කරන කාලය තුළදී යාපනයේ කිලිනොච්චි උතුරු පළාතේ ජල ව්‍යාපෘතිය (ආසියානු සංවර්ධන බැංකු ණය යටතේ ලැබුණු) මාගේ පුත්‍ර දියන් ගුණවර්ධන මහතාගේ ග්‍රීන්ටෙක් ආයතනයට ලබා දුන් බවට සඳහන් කෙරිණි.

මෙය සම්පූර්ණ අසත්‍යයක් වනුයේ, මා හට ඇත්තේ එක් පුත්‍රයෙක් සහ එක් දියණියක් පමණි. මාගේ එකම පුත්‍රයාගේ නම යදාමිණි ගුණවර්ධන වන අතර, ඔහුට අයත් හෝ ඔහුගේ නමින් සෘජුව හෝ වක්‍රව අධ්‍යක්ෂ ධුර හෝ එවැනි කිසිදු ආකාරයක සම්බන්ධයක් දක්වන ග්‍රීන්ටෙක් නමින් හෝ ජල සම්පාදන හා ජලාපවහන අමාත්‍යාංශයේ හෝ එම මණ්ඩලයේ හෝ ආසියානු සංවර්ධන බැංකුවේ හෝ රජයේ වෙනත් ආයතන සමඟ හෝ සෘජුව හෝ වක්‍රව කිසිදු ව්‍යාපාර හෝ ව්‍යාපෘතියක් සම්බන්ධව කිසිදු ගිවිසුමකට හෝ ගනුදෙනුවකට කිසිදු ආකාරයකින් සම්බන්ධ වී නොමැත.

2. තවද, එහි තවදුරටත් ප්‍රකාශය වූ බොරලුගොඩ සිංහයාගේ පුත් දිනේෂ් ගුණවර්ධනයන් දැන් පාර්ලිමේන්තුවේ උත්තරීතර බවත්, අගවිනිසුරු ඉවත් කිරීමේ දෝෂ ගැනත් කැ මොරදෙන බවත්, බොරලුගොඩ සිංහයා ලෙස විරුදාවලිය ලත් තම පියාණන්ට අවනමිබුටක් බවත් සඳහන් කෙරුණි.

ඉහත සඳහන් පරිදි එවැනි දෙයක් මා විසින් කිසි ලෙසකින් සිදුකර නොමැති බැවින් අතිගරු ජනාධිපති මෙවැනි පාලන සිරිතක් මැතිතුමා ද පසු ගිය දා ජාතික නිදහස් උලෙළේදී ජාතික විරවරයෙක් ලෙස ගෞරවය පුද කළ මාගේ පියාණන් වූ පිලිප් ගුණවර්ධන මැතිතුමාණන්ටද මෙමගින් අපහාසයක් ද, මා වෙත අපහාසයක් ද, ද්වේෂ සහගත ලෙස ටී.එන්.එල්. ප්‍රවෘත්තිය විකාශය මගින් සිදු කර ඇත.

මේ හා සමාගාමීව මෙම අසත්‍ය ද්වේෂ සහගත ප්‍රවෘත්තිය අන්තර්ජාල, වෙබ් අඩවි, ගුවන්විදුලි නාලිකා සහ එවැනි මාධ්‍ය හරහාත් ප්‍රචාරය කර ඇත. මෙය වහාම නිවැරදි කරන ලෙස

ටී.එන්.එල්. නාලිකාවට උපදෙස් දෙන ලෙස ඉල්ලා සිටින අතර, ඒ වාගේම පාර්ලිමේන්තු මන්ත්‍රීවරයකු සම්බන්ධව ප්‍රවෘත්තිය විකාශය කිරීම සම්බන්ධයේදී ඉතාමත් වගකීමෙන් යුතුව කටයුතු කරන ලෙස ගරු කථනායකතුමා අදාළ ආයතන වෙත අවවාද කරන ලෙස ශ්‍රී ලංකා පාර්ලිමේන්තුවේ සියලු මන්ත්‍රීවරුන් වෙනුවෙන් ඉල්ලා සිටිමි.

මා පාර්ලිමේන්තුවේ මන්ත්‍රීවරයෙකු ලෙස පාර්ලිමේන්තුවේ උත්තරීතර බව හා ආණ්ඩුක්‍රම ව්‍යවස්ථාව ආරක්ෂා කිරීමට මා මන්ත්‍රීවරයෙකු ලෙස දී ඇති ප්‍රතිඥාව අනුව නොනැවතී ඉදිරියටත් කටයුතු කරන බව ගරු කථනායකතුමාට ගෞරවයෙන් දන්වා සිටිමි. ස්තූතියි, කථනායකතුමනි.

පාර්ලිමේන්තුවේ රැස්වීම්
පාර්ලිමේන්තු මණ්ඩලයේ
SITTINGS OF THE PARLIAMENT

I

ගරු ලක්ෂ්මන් කිරිඇල්ල මහතා (වැවිලි කර්මාන්ත අමාත්‍ය සහ පාර්ලිමේන්තුවේ සභානායකතුමා)
 (මාණ්ඩලීය ලක්ෂ්මන් කිරිඇල්ල - පෙරුණ්තොට්ටු කෙසේනාමානි මහතාගේ පාර්ලිමේන්තු සභා මුතල්වරයා)
 (The Hon. Lakshman Kiriella - Minister of Plantation Industries and Leader of the House of Parliament)

Sir, I move,

"That notwithstanding the provisions of Standing Order 7(1) and the motion agreed to by Parliament on 09.07.2010, the Parliament shall sit on Tuesday, February 10th, 2015."

ප්‍රශ්නය විමසන ලදීත්, සහ සම්මත විය.
බිනා විමසීමට ග්‍රහණය කෙරුණු ප්‍රශ්නයකි.
Question put, and agreed to.

II

ගරු ලක්ෂ්මන් කිරිඇල්ල මහතා
 (මාණ්ඩලීය ලක්ෂ්මන් කිරිඇල්ල)
 (The Hon. Lakshman Kiriella)

Sir, I move,

"That notwithstanding the provisions of Standing Order No. 7 and the motion agreed to by Parliament on 09.07.2010, the hours of sitting on Tuesday, February 10th, 2015 shall be 9.30 a.m. to 6.30 p.m. At 9.45 a.m. Standing Order No. 7(5) shall operate."

ප්‍රශ්නය විමසන ලදීත්, සහ සම්මත විය.
බිනා විමසීමට ග්‍රහණය කෙරුණු ප්‍රශ්නයකි.
Question put, and agreed to.

III

ගරු ලක්ෂ්මන් කිරිඇල්ල මහතා
 (මාණ්ඩලීය ලක්ෂ්මන් කිරිඇල්ල)
 (The Hon. Lakshman Kiriella)

Sir, I move,

"That this Parliament at its rising this day do adjourn until 9.30 a.m. on Tuesday, February 10th, 2015."

ප්‍රශ්නය විමසන ලදීත්, සහ සම්මත විය.
බිනා විමසීමට ග්‍රහණය කෙරුණු ප්‍රශ්නයකි.
Question put, and agreed to.

ගරු කථානායකතුමනි, එම වැදගත් සහ උතුම් අදහස් සමඟ මම ප්‍රකාශ කරන්නට කැමැතියි, ගරා වැටෙමින් පැවතුණු මානා භූමිය තුළ අභිමානවත් නව ආරම්භයක් බිහි කිරීමට මෙමනිපාල සිරිසේන මැතිතුමාගේ සැදැහැවත් වින්තනය තුළින් අද මෙමනි යුගයක් කරා යන මොහොතක, රනිල් වික්‍රමසිංහ ගරු අග්‍රාමාත්‍යතුමාගේ මෙහෙයවීම තුළ අද කුහකකම, උද්ධව්වකම, අභංකාරකම, වෛරය, ද්වේෂය, කුරිරුභාවය, මිලේච්ඡත්වය, රාජ්‍ය ත්‍රස්තවාදය තුරන් වුණු නව යුගයක නව ආරම්භයක් සිදු වනවාය කියන එක. එය මම මේ අවස්ථාවේ බොහොම සතුටින් ප්‍රකාශ කරන්නට කැමැතියි. විශේෂයෙන්ම මේක නව යුගය සනිටුහන් කරන නව අය වැයක්. පොඩි මනුස්සයාට සහන ලබා දෙන, සාමාන්‍ය ජනතාවට සෙත සලසන, අසාමාන්‍ය ලෙස සහන රැසක් පොදු ජනතාව වෙත ළඟා කරන, සමාජ සාධාරණත්වය මුදුන්පත් කර ගත් ධනාත්මක, ගුණාත්මක, හරාත්මක සංවර්ධන යෝජනා ක්‍රම රැසක් තුළින් රටේ ජීවත් වන සාමාන්‍ය ජනතාවට අතිශය විශාල අගයක් එකතු කරන අය වැයක්. එවැනි අය වැයක් පිළිබඳව මට කථා කරන්න ලැබීම ගැන මම බොහෝ සේ සතුටු වනවා.

ගරු කථානායකතුමනි, අද අපේ රටේ රාජ්‍ය ක්ෂේත්‍රය තුළ ආත්මගරුත්වය රැක ගනිමින්, ආත්මාභිමානය ශක්තිමත් කර ගනිමින්, අභිමානවත් ජනතා සේවාවක් ඉෂ්ට කිරීම සඳහා 14 ලක්ෂයක් වූ රාජ්‍ය සේවකයින් වෙනුවෙන් රුපියල් 10,000ක සහනයක් ලබා දෙන්නට, -රුපියල් 5,000ක් පෙබරවාරි මාසයේත්, ඉතිරි 5,000 ජුනි මාසයේත් ලබා දීමේ යෝජනාව ක්‍රියාත්මක කරන්නට- අද අපේ රජය කටයුතු කරමින් සිටිනවා. මේ දින 100 ඓතිහාසික විජ්ජවය තුළ ගොවි ජනතාව විසින් වාණිජ බැංකුවලින් ලබා ගත් ණය -උපරිම වශයෙන් රුපියල් 100,000ක ණය ප්‍රාග්ධනය සඳහා- සියයට 50කින් කපා හැරීමට අපේ රජය කටයුතු කරමින් සිටිනවා. ඒ වාගේම වි වගාවේ නියැලෙන අපේ ලක්ෂ සංඛ්‍යාත ගොවි ජනතාවට රුපියල් 50ක සහතික මිලක්, අර්නාපල් ගොවියා වෙනුවෙන් රුපියල් 80ක සහතික මිලක්, තේ දළ කිලෝවක් වෙනුවෙන් රුපියල් 80ක සහතික මිලක්, රබර් කිලෝවක් සඳහා රුපියල් 350ක සහතික මිලක් යනාදී වශයෙන් අපේ රටේ කෘෂි කාර්මික ප්‍රජාවට අතිශය සහන රැසක් ලබා දෙන්නට කෙටි කාලයක් තුළ අපේ රජය සමත් වෙලා තිබීම සතුටට කරුණක්. ඒ වාගේම අපි හැමෝටම ආධිමිඛරයට කරුණක්.

ගරු කථානායකතුමනි, අපි කිරි ලීටරයක මිල රුපියල් 10කින් වැඩි කර, රුපියල් 70ක සහතික මිලක් නියම කර තිබෙනවා. ගර්භිණී මවුවරුන් වෙනුවෙන් රුපියල් 20,000ක දීමනාවක් ලබා දීමට යෝජනා කර තිබෙනවා. සෞඛ්‍ය ක්ෂේත්‍රයේ වියදම දළ ජාතික නිෂ්පාදිතයෙන් සියයට 3 දක්වා වැඩි කර තිබෙනවා.

සියලු රෝහල්වල බාහිර රෝගී අංශය 24 පැයම විවෘත කර තබන්නට යෝජනා කර තිබෙනවා. වකුගඩු රෝගීන් වෙනුවෙන් විශේෂ දීමනාවක් ලබා දීම සඳහා රුපියල් මිලියන 2,000ක් වෙන් කර තිබෙනවා. ධීවර ප්‍රජාවගේ රක්ෂණ යෝජනා ක්‍රමය තුළින් එක් ධීවරයකුට රුපියල් මිලියනයක ජීවිත රක්ෂණාවරණයක් ලබා දීමටත් යෝජනා කර තිබෙනවා. ඒ වාගේම රජයේ බැංකුවලට උකස් කරන ලද රුපියල් ලක්ෂ දෙක නොඉක්මවන වටිනාකමකින් යුත් ස්වර්ණාභරණ මත අය කරන පොලිය කපා හරින්නටත්, ජ්‍යෙෂ්ඨ පුරවැසියන් සතු ස්ථාවර තැන්පතු සඳහා සියයට 15ක ඉහළ පොලියක් ලබා දෙන්නටත් යෝජනා කර තිබෙනවා. මෙවැනි සහන රැසක් ඇතුළත් සහන මල්ලක් ජනතාවට ලබා දීම අතිශය ශක්තිකය.

කථානායකතුමා
(*ආචාර්යවරයා*)
(Mr. Speaker)
Order, please! ගරු සභානායකතුමා.

ගරු ලක්ෂ්මන් කිරිඇල්ල මහතා
(*மாண்புமிகு லக்ஷ்மன் கிரிஎல்ல*)
(The Hon. Lakshman Kiriella)
"පාර්ලිමේන්තුව අද දින පස් වරු 5.30 දක්වා පවත්වාගෙන යා යුතුය"යි මම යෝජනා කරමි.

කථානායකතුමා
(*ආචාර්යවරයා*)
(Mr. Speaker)
සභාව එකඟද?

ගරු මන්ත්‍රීවරු
(*மாண்புமிகு உறுப்பினர்கள்*)
(Hon. Members)
Aye.

කථානායකතුමා
(*ආචාර්යවරයා*)
(Mr. Speaker)
ගරු සචීන් ප්‍රේමදාස මහතා.

ගරු සචීන් ප්‍රේමදාස මහතා
(*மாண்புமிகு சஜித் பிரேமதாஸ்*)
(The Hon. Sajith Premadasa)

ගරු කථානායකතුමනි, සහන වට්ටෝරුව ගැන කියා ගෙන යන විටම තමයි පූ-වි බාධාවක් ඇති වුණේ. කිසි ගැටලුවක් නැහැ. මෙවන් සහන රැසක් තුළින් අපේ රටේ ජීවත් වන ලක්ෂ 200ක් වූ ජනතාවට අපේ රජයෙන් සුවිශාල වූ සහන රැසක් ලබා දීලා තිබෙනවාය කියන එක බොහොම ආධිමිඛරයෙන්, සාධිමිඛරයෙන් යුතුව මම මේ අවස්ථාවේ දී ප්‍රකාශ කර සිටිනවා. ගරු කථානායකතුමනි, ඉතාමත්ම කෙටි කාලයක් තුළ, ඉතාමත්ම සීමිත කාල වකවානුවක් තුළ, සති දෙක තුනක් ඇතුළත මේ වාගේ සහන ලබා දෙන්නට අපේ රජයට පුළුවන්කම ලැබුණා නම්, ඉදිරි කාල වකවානුව තුළ දී ගරු මෙමනිපාල සිරිසේන ජනාධිපතිතුමාත්, ගරු අග්‍රාමාත්‍ය රනිල් වික්‍රමසිංහ මැතිතුමාත් නායකත්වය දරන අපේ පක්ෂ දෙක තුළ තිබෙන මේ මහා ඓතිහාසික දේශපාලනික සංචිදියාව තුළ මේ සාර්ථක රාජ්‍ය පාලන ගමන ඉදිරියට යනකොට කොයි තරම් විශාල සහන මල්ලක් අපේ රටේ ජනතාවට ඉදිරියේ දී ලැබෙයි ද කියන එක ගැන රටේ ජනතාවට පැහැදිලි පිරිසිදු විශ්වාසයක් හිතේ තබා ගන්නට පුළුවන් කියන කාරණයත් මම කියන්න කැමැතියි.

ගරු කථානායකතුමනි, අපේ රජය බලයට ඇවිල්ලා පළමු වැනි දින කිහිපය තුළ පෙට්‍රල් මිල රුපියල් 33කින් අඩු කළා; ඩීසල් මිල රුපියල් 16කින් අඩු කළා; භූමිතෙල් මිල රුපියල් 16කින් අඩු කළා. ගරු කථානායකතුමනි, අපේ රජය බලයට පත් වෙලා දින කිහිපයක් තුළ පෙට්‍රල් මිල රුපියල් 33කින් අඩු කරන්නට, ඩීසල් මිල රුපියල් 16කින් අඩු කරන්නට, භූමිතෙල් මිල රුපියල් 16කින් අඩු කරන්නට පුළුවන්කම ලැබුණා නම්, මේ මිල අඩු කිරීම හිටපු ආණ්ඩුවට කරන්න බැරි වුණේ ඇයි කියලා මට ලොකු ප්‍රශ්නිකාවක් තිබෙනවා. හිටපු ජනාධිපතිතුමාට මේ වාගේ මිල අඩු කිරීමක් කරන්නට බැරි වුණේ ඇයි ?

ගරු කථානායකතුමනි, පසු ගිය කාලයේ සිදු වුණේ මොකක්ද? අනවශ්‍ය ලෙස ජනතාවගේ හිස මත බර පටවලා, පීඩනය දමලා, අසහනය පටවලා සිදු වුණු එකම දේ තමයි පාලකයෝ සුර සැප විදපු එක. ජනතා අරමුදල් ගසා කැවා. මහා භාණ්ඩාගාරයේ සීමිත සම්පත් හොරා කැවා. අපි පැහැදිලිවම දන්නවා අරලිය ගහ මන්දිරය හැදින්වූයේ "අරලිය ගහ මන්දිරය" හැටියටයි. නමුත් අද අරලිය ගහ මන්දිරයට යනකොට අරලිය ගහ මන්දිරයේ දිව්‍ය ලෝකයක් බිහි වෙලා තිබෙනවා. ජනාධිපති මන්දිරයක් නොවෙයි තිබෙන්නේ, ජනාධිපති දිව්‍ය ලෝකයක් බිහි වෙලා තිබෙන්නේ. ගරු කථානායකතුමනි, පෙර පාසල් දරුවාගේ කිරි වීදුරුව කපලා;

[ගරු සරීන් ප්‍රේමදාස මහතා]

පාසල් දරුවාගේ දිවා ආහාරය කපලා; ගර්භණී මවගේ පෝෂණ මල්ල කපලා; ගොවියාට ලබා දෙන සහන ටික කපලා; ධීවරයාගේ ඉන්ධන සහනාධාරය කපලා; ධීවරයාගේ නිවාස සහනාධාරය කපලා; කම්කරුවාගේ අයිතිය කපලා; වැටුප් කපලා; සහන කපලා; සුභසාධනය කපලා තමයි මේ මහා සම්පත් නාස්තිය, සම්පත් සූරා කෑම, මේ මහා දිව්‍ය ලෝක බිහි වීම සිදු වුණේ. 24 පැයේම, 365 දවසේම ලක්ෂ 200ක් වූ අපේ රටේ ජනතාවගේ සහන මල්ල කපලා තමයි අරලියගහ දිව්‍ය ලෝකය බිහි වුණේ; ජනාධිපති දිව්‍ය ලෝකය බිහි වුණේ.

ගරු කථානායකතුමනි, අපේ රජයට පුළුවන්කම ලැබුණා, පෙට්‍රල් මිල රුපියල් 33කින් අඩු කරන්න; ඩීසල් මිල රුපියල් 16කින් අඩු කරන්න; භූමි තෙල් මිල රුපියල් 16කින් අඩු කරන්න. මේ ලබා දෙන සහන රැල්ල, මේ ලබා දෙන සහන සුනාමිය මෙතැනින් අපි නතර කරන්නේ නැහැ. ඉදිරියේදී අපි බලාපොරොත්තු වෙනවා තවත් සහන සුනාමියක් තුළින් මේ රටේ ජනතාව ජීවත් කරවලා, පෝෂණය කරවලා ඔවුන්ට රැකවරණය, ශක්තිය ලබා දෙන්න. ඒ අයට උපරිම සහන ටික ලබා දීලා, මේ රටේ සුබසාධන රාජ්‍ය ව්‍යවස්ථාපිත කරලා, නීත්‍යානුකූල කරලා මේ රටේ බිහි වන ඓතිහාසිකම සුබසාධන යුගය, සහන ලබා දීමේ යුගය අපි නුදුරු අනාගතයේදී රට තුළ නිර්මාණය කරන්නට සෑදී පැහැදී සිටිනවාය කියන එක ඉතාමත් ආධිමානවෙන් මා මේ අවස්ථාවේ ප්‍රකාශ කරනවා.

ගරු කථානායකතුමනි, විශේෂයෙන්ම මම මේ අවස්ථාවේ ප්‍රවේශ වෙන්න කැමැතියි, විෂය භාර ඇමතිවරයා භැටියට සමෘද්ධි ක්ෂේත්‍රයට. එහෙම නැත්නම් අලුත් නාමයෙන් හඳුන්වන දිවි නැඟුම ක්ෂේත්‍රයට. මේ විවාදය තුළ සමෘද්ධි ක්ෂේත්‍රය පිළිබඳව අපේ හිතවත් ගරු සරණ ගුණවර්ධන මැතිතුමා අදහස් ඉදිරිපත් කරමින් ප්‍රශ්න වගයක් යොමු කරලා තිබෙනවා. වන්දිකා ජනාධිපතිතුමියගේ සමයේ සමෘද්ධිලාභී පවුල් ලක්ෂ 18ක් හිටියාලු, මහින්ද රාජපක්ෂ ජනාධිපතිතුමාගේ සමයේ සමෘද්ධිලාභී පවුල් ලක්ෂ 14ක් හිටියාලු, මෙමනිපාල යුගය තුළ සමෘද්ධි සහනාධාරය සියයට 200කින් වැඩි වෙනකොට අර සමෘද්ධිලාභී පවුල් ලක්ෂ 14 කැපෙනවාද කියලා එතුමා අහනවා. මම මේ අවස්ථාවේ පැහැදිලිවම කියන්න කැමැතියි, සමෘද්ධි සහනාධාරය සියයට 200කින් වැඩි වෙනකොට කිසිම සමෘද්ධිලාභියෙකුගේ ප්‍රතිලාභයක් අපි කප්පාදු කරන්නේ නැහැ කියලා. සියයට 200ක වැඩි කිරීම අපි සමෘද්ධිලාභී පවුල් ලක්ෂ 14ටම ලබා දෙනවාය කියන එක මේ අවස්ථාවේ ප්‍රකාශ කරනවා.

එපමණක් නොවෙයි, වසර 21ක් තුළ තමන්ගේ දේශපාලන මතිමතාන්තර නිසා විවිධ පක්ෂවලට සම්බන්ධ වෙලා හිටපු සාමාජිකයන්ට දේශපාලන පළිගැනීම් තුළ සමෘද්ධි සහනාධාරය අහිමි වුණා. අපට බොරුවට කියන්න බැහැ, දින 100ක් ඇතුළත ඒ කැපුණු සහනාධාරය ලබා දෙනවාය කියලා. දේශපාලන පළිගැනීම් නිසා සමෘද්ධි සහනාධාරය අහිමි වුණු සියලුම පක්ෂවල සාමාජිකයන්ට; සමෘද්ධි සහනාධාරය ලබන්නට සුදුසුකම් තිබෙන සියලුම දෙනාට ඉදිරි මාස හත අට තුළ අලුත් සමෘද්ධි සහනාධාරය ලබා දෙන්නට අපේ රජය ඇප කැප වෙනවාය කියන එක මේ අවස්ථාවේ ප්‍රකාශ කරනවා.

ගරු කථානායකතුමනි, සමෘද්ධි සහනාධාරය ගැන කථා කරන කොට, අද වන විට ගමේ ඉන්න මිනිස්සුන්ට සමෘද්ධි සහනාධාරය දිය යුතුද නැද්ද කියන එක තීන්දු කරන්නේ කවුද කියා මම අහනවා. ඒක තීන්දු කරන්නේ සමෘද්ධි සංවර්ධන නිලධාරීතුමා. එහෙම නැත්නම් දිවි නැඟුම නිලධාරීතුමා. මේ අය තමයි තීන්දු කරන්නේ, කාටද අර මුද්දරය ලැබෙන්නේ, කාටද මේ මුද්දරය ලැබෙන්නේ, කාටද මුද්දරය කැපෙන්න ඕනෑ, කාටද මුද්දරය ලැබෙන්න ඕනෑ කියලා. තනි පුද්ගලයායි තීන්දු කරන්නේ. ගරු

කථානායකතුමනි, අද නිල් පාට වෙලා තිබෙන සමෘද්ධි ක්ෂේත්‍රය අපි කොළ පාටවත්, රතු පාටවත් කරන්න යන්නේ නැහැ. අපි ඒක සුදු පාට කරන්නට යනවා. නිර්පාක්ෂික කරන්නට යනවා. කොහොමද අපි ඒක කරන්නේ?

මින් ඉදිරියට සමෘද්ධි සහනාධාරය ලැබීමට සුදුසුකම් තිබෙන පුද්ගලයින් තෝරන්නේ ගමේ ඉන්න ප්‍රජාව, සමෘද්ධි නිලධාරීවරයා, ග්‍රාම නිලධාරීවරයා, කෘෂිකර්ම -කෘෂිකර්ම පර්යේෂණ හා නිෂ්පාදන සහකාරවරයා- ඒ වාගේම ආර්ථික සංවර්ධන නිලධාරීවරයා සහ ප්‍රාදේශීය ලේකම්. රාජ්‍ය නිලධාරීන් සියලු දෙනාම වග කියන්නට ඕනෑ, සමෘද්ධි සහනාධාර ලැයිස්තුවට. ඒ ලැයිස්තුව ඉස්සෙල්ලාම ප්‍රසිද්ධ කරනවා. ප්‍රසිද්ධ කර විරෝධතා එල්ල කරන්න ගමේ පුද්ගලයින්ට අවස්ථාව ලබා දෙනවා. ගමේ සිටින සෝමදාස මුදලාලි මහත්තයාට මුද්දරේ දීලා, පොල් අතු පැලේ සිටින කුසුමාවතී නැන්දාට මුද්දරේ අහිමි කර තිබෙනවා නම්, කොයි පුද්ගලයාටද මුද්දරය ලැබෙන්නට ඕනෑ කියා ප්‍රජාවට පුළුවන් තීන්දු කරන්න. කවුද දුප්පත්, කවුද පොහොසත් කියන එක මින් ඉදිරියට තීන්දු කරන්නේ දිවි නැඟුම නිලධාරී නොවෙයි, සමෘද්ධි නිලධාරී නොවෙයි, ගමේ ඉන්න ප්‍රජාව. කෘෂිකර්ම පර්යේෂණ හා නිෂ්පාදන සහකාරවරයා, ග්‍රාම නිලධාරී, සමෘද්ධි නිලධාරී, ආර්ථික සංවර්ධන නිලධාරී සහ ප්‍රාදේශීය ලේකම් කියන රාජ්‍ය නිලධාරීන් සියලුම දෙනාම අත්සන් තබන්නට ඕනෑ, ඒ සුදුසුකම් ලබන ලැයිස්තුවට. බැරි වෙලාවත් වැරදි විධියට ලැයිස්තු හඳුලා තිබෙනවා නම් රාජ්‍ය නිලධාරීන් පස් දෙනාම අමාරුවේ වැටෙනවා. මේ වාගේ තද නීති-රීති දමලා මෙතෙක් කල් නිල් පාට වෙලා තිබුණු, මෙතෙක් කල් බුලත් කොළේට ගැනිකම් කරපු සමෘද්ධි ව්‍යාපාරය අප නිර්දේශපාලනිකරණය කරනවාය කියන කාරණය බොහොම සතුටින් ප්‍රකාශ කරනවා.

පසු ගිය ජනාධිපතිවරණය පැවැති කාලයේදී හරක් පටවනවා වාගේ සමෘද්ධිලාභීන් CTB බස්වල පටවලා රැස්වීම්වලට ගෙන ගියා. රැස්වීම්වලට ආවේ නැත්නම් රුපියල් 2,500 කපනවා, අරකට ආවේ නැත්නම් මුද්දරය කපනවා, මේකට ආවේ නැත්නම් මේ වරදානය දෙන්නේ නැහැ, මේ වරප්‍රසාදය දෙන්නේ නැහැ, මේ ප්‍රතිලාභය දෙන්නේ නැහැ කියපු ක්‍රමය සඳහාම අප අවසන් කරනවා. මින් ඉදිරියට පක්ෂය කුමක් වුණත්, කොයි පක්ෂය රාජ්‍ය බලයේ හිටියත් කිසිම මැති ඇමතිවරයෙකුට, කිසිම ජනාධිපතිවරයෙකුට, කිසිම අගමැතිවරයෙකුට, නිලතල බලතල හොබවන කිසිම කෙනෙකුට ඒ ආකාරයට කටයුතු කරන්න දෙන්නේ නැහැ.

මේ රටේ දිවි නැඟුම සහන ලබන, සමෘද්ධි සහන ලබන සුවභසක් දුප්පත් ජනතාව දේශපාලන ඉන්නන් කරපු ඒ යුගය අවසන් කරලා සැබැවින්ම ඒ අයට නිදහස්, නිවහල් ජීවිතයක් ගත කිරීමේ යුගය අප බිහි කරනවාය කියන කාරණය ඉතාමත්ම සතුටින් සහ අභිමානයෙන් මා මේ අවස්ථාවේ ප්‍රකාශ කරනවා. වර්තමානයේ සිටින සමෘද්ධිලාභී පවුල් ලක්ෂ 14ටම සියයට දෙසියයකින් සමෘද්ධි ප්‍රතිලාභය වැඩි කරනවා පමණක් නොවෙයි, ඉදිරි මාස හත අට තුළ දේශපාලන හේදයෙන් තොරව, එනමුත් දේශපාලනය නිසා මුද්දරය කැපුණු, මුද්දරය ලබන්නට සුදුසුකම් තිබුණු, දේශපාලන ගැනිකම් නොතිබුණු, දේශපාලන වරදාන, වරප්‍රසාද නිසා සහන කප්පාදු වුණු සියලුම දෙනාට පැහැදිලිවම නව මුද්දර ලබා දෙන්නටත් අප සෑදී පැහැදී සිටිනවාය කියන කාරණය සරණ ගුණවර්ධන හිටපු නියෝජ්‍ය ඇමතිතුමාට - වර්තමාන මන්ත්‍රීතුමාට- ඉතාමත්ම සතුටින් මා මේ අවස්ථාවේ ප්‍රකාශ කරනවා.

ගරු කථානායකතුමනි, සමෘද්ධි ක්ෂේත්‍රය තුළ බරපතල අනුමිකතාවන්, බරපතල භොරකම්, බරපතල ලෙස ජාතික ධනස්කන්ධය කොල්ලකෑමේ ක්‍රියාවලියන් රැසක් ක්‍රියාත්මක වෙලා තිබෙන බව කනගාටුවෙන් හෝ කියන්නට ඕනෑ. නමුත්

ඒවා පිළිබඳව අප පෞද්ගලික මඩ ගැසීම් කරන්නට ලැස්ති වන්නේ නැහැ. විශේෂයෙන්ම ජාත්‍යන්තර කීර්තියට පත් Ernst & Young සහ PricewaterhouseCoopers ජාත්‍යන්තර විගණන සමාගම් දෙක උපයෝගී කරගෙන රජයට, රටට - මාතෘ භූමියට- රුපියලක, සහ පහක බරක් නැතිව, ඒ අයගේ සමාජ සත්කාරක වැඩසටහනක් හැටියට නොමිලයේ මේ අමාත්‍යාංශ දෙක පිළිබඳව අපක්ෂපාතී විගණනයක් කරන්න අප වැඩ කටයුතු ආරම්භ කර තිබෙනවා. ඒ විගණනය යන අතරතුර පසු ගිය කාලයේ සිදු වුණු අක්‍රමිකතාවන් රැසක් පිළිබඳව තොරතුරු මටත් එළි දක්වන්න සිද්ධ වනවා. හරියටම ජනාධිපතිවරණය ක්‍රියාත්මක වන යුගයේ දීවී නැහැම මහා සම්මේලනයක් පැවැත්වුවා. දීවී නැහැම මහා සම්මේලනය පවත්වන්නට නම් දීවී නැහැම ග්‍රාමීය සංවිධාන බිහි කර සම්පූර්ණ වෙන්වනට ඕනෑ. නමුත් ග්‍රාමීය සංවිධාන සම්පූර්ණ කර තිබුණේ නැහැ.

හදිසියේම දීවී නැහැම සම්මේලනය ක්‍රියාත්මක වුණේ වෙන මොකක් නිසාවත් නොවෙයි, ජනාධිපතිවරණය නිසායි. මේ දීවී නැහැම සම්මේලනය තිබුණේ කොහේද? නොවැම්බර් මස 21 වැනි දා කැමිබල් පිටියේයි. ගරු කථානායකතුමනි, පොඩ්ඩක් හිතලා බලන්න. මේ දීවී නැහැම සම්මේලනයට විය හියදම් කරලා තිබෙන්නේ සමෘද්ධිලාභීන්ට දෙන්න තිබුණු සල්ලි; සමෘද්ධිලාභියා වෙනුවෙන් කරන්න තිබුණු සංවර්ධන වැඩ සඳහා යොදවන්න තිබුණු සල්ලි; සමෘද්ධිලාභියාගේ ශුභ සිද්ධිය සඳහා වෙන් කළ සල්ලි. ඒ දවසට විතරක් රුපියල් මිලියන 63ක් -රුපියල් ලක්ෂ 637ක්- විය හියදම් කරලා තිබෙනවා. බලන්න ගරු කථානායකතුමනි, 37,590ක් ගෙන්වන්න රුපියල් මිලියන 24ක් -රුපියල් ලක්ෂ 240ක්- වියදම් කරලා තිබෙනවා. රැස්වීමට පැමිණි ප්‍රජා මූල නියෝජිතයින්ගේ සංග්‍රහ වියදම් සඳහා රුපියල් මිලියන 20ක් -රුපියල් ලක්ෂ 203ක්- වියදම් කරලා තිබෙනවා. පුවත් පත් දැන්වීම් වෙනුවෙන් රුපියල් ලක්ෂ 24ක් වියදම් කරලා තිබෙනවා. පුළුල් ඩිජිටල් තිර හයක් සපයා ගන්න විතරක් රුපියල් ලක්ෂ 10ක් වියදම් කරලා තිබෙනවා. මේ කාගේ සල්ලිද? සමෘද්ධිලාභීන් වෙනුවෙන් වැය කරන්න තිබුණු සල්ලි. ඒ වාගේම රැස්වීමට ගෙන්වූ ජ්‍යෙෂ්ඨ පුද්ගලයන් වෙනුවෙන් රුපියල් ලක්ෂ 74ක් වැය කරලා තිබෙනවා. එක දවසෙන් සමෘද්ධිලාභීන්ගේ සල්ලිවලින් රුපියල් ලක්ෂ 630කට වැඩිව තිබෙනවා. මොකක් නිසාද? ජනාධිපතිවරණය නිසායි; ජනාධිපතිවරණය ජයග්‍රහණය කිරීම සඳහායි.

ගරු කථානායකතුමනි, අපි ක්‍රියාත්මක කරන මේ නිර්දේශපාලන ක්‍රමය තුළ කිසිම දවසක මොනම රජයකටවත් - මොනම ආණ්ඩුවකටවත්- රජයේ මුදල් වැය කරලා, සමෘද්ධිලාභීන්ගේ සල්ලි වැය කරලා මේ වාගේ දේවල් කරන්න බැහැ. මේ රටේ සල්ලි, දුප්පතාගේ සල්ලි, මහා භාණ්ඩාගාරයේ සල්ලි, පොදු ජනයාගේ සල්ලි විනාශ කරන යුගය අපි අවසන් කරනවා කියන එක බොහොම සතුටින් මේ අවස්ථාවේදී ප්‍රකාශ කරනවා.

ගරු කථානායකතුමනි, විශේෂයෙන්ම නිවාස ක්ෂේත්‍රය ගත්තොත් ඒකක් බොහොම බෙදුණි තත්වයකටයි පත් වෙලායි තිබෙන්නේ. නිවාස ක්ෂේත්‍රයට යොදවන්න -ගෙවල් හදන්න- තිබුණු සල්ලි, කුලියට වාහන hire කරලා දේශපාලන ව්‍යාපෘති ක්‍රියාත්මක කරන්න උපයෝගී කර ගෙන තිබෙනවා. රාජ්‍ය ඉංජිනේරු සංස්ථාවෙන් පමණක් වාහන 33ක් කුලියට අරගෙන තිබෙනවා. නිවාස හදන්න තිබුණු සල්ලි වියදම් කරලා මාසික කුලියට වාහන 33ක් අරගෙන තිබෙනවා, දේශපාලනය කරන්නට; දේශපාලන ව්‍යාපෘති ක්‍රියාත්මක කරන්නට; ප්‍රතිරූප ප්‍රමුඛත්වයට. මම සන්නිවේදනයේ කියන්න කැමැතියි ගරු කථානායකතුමනි, නිවාස හා සමෘද්ධි අමාත්‍යාංශය තුළ මින් ඉදිරියට වෙළෙඳ දැන්වීම් නැති බව; ප්‍රතිරූප ප්‍රමුඛත්වය වෙළෙඳ දැන්වීම් නැති බව; අනවශ්‍ය වියදම් නැති බව; යාන වාහන කුලියට ගන්නේ නැති බව.

රජයේ වාහන උපයෝගී කර ගෙන මම මාගේ දේශපාලන ව්‍යාපෘති කරන්නේ නැහැ. ගරු කථානායකතුමනි, මාගේ වාහන තුනක් මම රජයට දන් දීලායි තිබෙන්නේ. මාගේ පඩියත් මම දන් දීලායි තිබෙන්නේ. නිල නිවාසයත් දන් දීලායි තිබෙන්නේ. මොනවාටද? රට තුළ ගෙවල් ටික හදන්න. ගරු කථානායකතුමනි, ඔබතුමාටත් අවබෝධ වීම සඳහා මම මේ කරුණු කාරණා ඉදිරිපත් කරන්න කැමැතියි.

ගරු කථානායකතුමනි, ජනාධිපතිවරණය තුළ තවත් මහා මුදල් විනාශයක් සිදු වෙලා තිබෙනවා.

කථානායකතුමා
(*சபாநாயகர் அவர்கள்*)
(Mr. Speaker)
ඔබතුමාට තවත් විනාඩි 5ක කාලයක් තිබෙනවා.

ගරු සජීත් ප්‍රේමදාස මහතා
(*மாண்புமிகு சஜித் பிரேமதாஸ்*)
(The Hon. Sajith Premadasa)
මම සම්පූර්ණයෙන්ම විනාඩි 30ක් තිබෙනවා.

කථානායකතුමා
(*சபாநாயகர் அவர்கள்*)
(Mr. Speaker)
ඒ විනාඩි 30 ගැන තමයි මම කිව්වේ.

ගරු සජීත් ප්‍රේමදාස මහතා
(*மாண்புமிகு சஜித் பிரேமதாஸ்*)
(The Hon. Sajith Premadasa)
හොඳයි. ගරු කථානායකතුමනි, ජනාධිපතිවරණය තුළ තවත් මුදල් නාස්තියක් සිදු වෙලා තිබෙන බව කනගාටුවෙන් හෝ කියන්නට ඕනෑ. මාර්තු, අප්‍රේල් මාසවල මුද්‍රණය කරන්නට තිබුණු ලිත මෙදා පාර මුද්‍රණය කරලා තිබෙන්නේ නොවැම්බර්, දෙසැම්බර් මාසවල. ලිත් ලක්ෂ 50ක් මුද්‍රණය කර තිබෙනවා. ලිත් ලක්ෂ 50ක් වෙනුවෙන් රුපියල් මිලියන 26ක් වැය කරලා තිබෙනවා. මේ රුපියල් මිලියන 26 කාගේ සල්ලිද? දුප්පතාගේ සල්ලි. පොදු ජනතාවගේ සල්ලි. මහා භාණ්ඩාගාරයේ සල්ලි.

ඒ විතරක් නොවෙයි ගරු කථානායකතුමනි, ජන්දය කාලයේදී "ඉසුරුමත් නිවහනක්" කියලා රුපියල් 2,500 ගණනේ බෙද බෙදා ගිය බව ඔබතුමාත් දන්නවා. රුපියල් 2,500ක් බෙදුවාට අපට කිසි ප්‍රශ්නයක් නැහැ. රුපියල් 2,500ක් නොවෙයි, 25,000ක් නොවෙයි, 250,000ක් බෙදුවත් ප්‍රශ්නයක් නැහැ. නමුත් සල්ලි අර ගෙන තිබෙන්නේ කොහෙන්ද? සමෘද්ධිලාභීන්ගේ අනිවාර්ය ඉතිරි කිරීම්වලින්. මහා භාණ්ඩාගාරයේ සල්ලි නොවෙයි. අනිවාර්ය ඉතිරි කිරීම් කියලා සමෘද්ධි ලාභියාගේ මුද්දරයෙන් හැම මාසයකම කැපෙන සල්ලි ටික, පොඩ් මිනිහාගේ සල්ලි ටික තමයි අර රුපියල් 2,500 දෙන්න අර ගෙන තිබෙන්නේ. මෙන්න සිදු වෙලා තිබෙන දේවල්.

ඒ විතරක් නොවෙයි ගරු කථානායකතුමනි, 2014 අවුරුද්ද - පසු ගිය අවුරුද්ද- වෙනුවෙන් නිවාස සංවර්ධන අධිකාරිය රුපියල් ලක්ෂ 67ක් වියදම් කරලා කුලියට වාහන අරගෙන තිබෙනවා. නිකමට හිතලා බලන්න, වාහන කුලියට ගන්න රුපියල් ලක්ෂ 67 වියදම් කරන්නේ නැතිව, පුද්ගලයින්ට ගෙවල් ටික හදලා දෙන්න රුපියල් ලක්ෂය, ලක්ෂය ගණනේ අපට දෙන්න තිබුණා නේද? මෙන්න ගරු කථානායකතුමනි, සිදු වෙලා තිබෙන මහා මුදල් විනාශය. ඉදිරි කාලයේ මේවා පිළිබඳව යථාර්ථවාදී තොරතුරු එළි දැක්වෙන කොට, සත්‍යවාදීව මේ උත්තරීතර සභාවට ඉදිරිපත් කරන්නට මම බලාපොරොත්තු වෙනවා කියන එක මේ අවස්ථාවේදී ප්‍රකාශ කරනවා.

[ගරු සජීත් ප්‍රේමදාස මහතා]

එහෙම නම්, මාගේ කථාව අවසන් කරන්නට පෙර, විශේෂයෙන්ම මම ඔබතුමාට කියන්න කැමැතියි, මම මගේ කතාව කරන්නේ ධම්මපදයේ වැදගත් දේශනයක් අනුගමනය කරමින් කියන කාරණය.

- අසාරෙ සාරමනිනො - සාරෙ වාසාරදස්සිනො
- තෙ සාරං නාධිගච්ඡන්ති - මිච්ඡාසඬකප්පගොචරා

ගරු කථානායකතුමනි, "නිසරු දේ සරු කොටත්, සරු දේ නිසරු කොටත් දකින්නා වූ වැරදි කල්පනාවල එල්ලුණු පුද්ගලයෝ සරු දෙයක් -දහමක්- නොලබත්". එහෙම නම්, මොනම හේතුවකටත් නිසරු දේ සරු කළේත් නැහැ, සරු දේ නිසරු කළේත් නැහැ. පැහැදිලිවම රට මුහුණ දෙන යථාර්ථය පිළිබඳව මම අද ප්‍රකාශ කළේ.

විශේෂයෙන්ම අද වාගේ දවසක අපේ ශ්‍රීමත් මෙමුනිපාල සිරිසේන ජනාධිපතිතුමාගේ නායකත්වයෙන්, ඒ වාගේම ගරු අග්‍රාමාත්‍ය රනිල් වික්‍රමසිංහ මැතිතුමාගේ මහ පෙන්වීම තුළ අපි සැබෑ සංහිදියාවක් ඇති කර ගෙන, පැහැදිලිවම වචනයට සීමා වූණු නව දේශපාලන සංස්කෘතියක් නොවෙයි, පොළොව මට්ටමේ, බිම් මට්ටමේ, විදි මට්ටමේ, පාරවල් මට්ටමේ, නිවෙස් මට්ටමේ, පුද්ගලයා මට්ටමේ මේ රට තුළ යහ පාලනයක්, සැමටම සමෘද්ධිමත් දේශයක්, සැමටම සර්ව සාධාරණ සෞභාග්‍යයක් උදා කරන යුගයක් කරා යන්නට මූලික අඩිතාලම අපි දමලා තිබෙනවා. විශේෂයෙන්ම විසිහතර පැයම, තුන්සියහැටපස් දවසම ඒ උතුම් ඉලක්ක කරා යන්නට අපි ජීවිත පරිත්‍යාගයෙන් ඇප වෙනවා, කැප වෙනවා කියන එක ප්‍රකාශ කරමින්, මට වේලාව ලබා දුන් ගරු කථානායකතුමාට ස්තූතිය පුද කරමින් මම නිහඬ වෙනවා.

[අ.හා. 1.45]

ගරු අනුර ප්‍රියදර්ශන යාපා මහතා
 (மாண்புமிகு அனூர பிரியதர்ஷன யாப்பா)
 (The Hon. Anura Priyadarshana Yapa)

ගරු කථානායකතුමනි, විශේෂයෙන්ම මේ අය වැය විවාදය අවස්ථාවේදී කරුණු කිහිපයක් ඉදිරිපත් කිරීමට අවස්ථාව ලැබීම ගැන මම සන්තෝෂ වෙනවා. ගරු සජීත් ප්‍රේමදාස ඇමතිතුමා විශේෂයෙන් සමෘද්ධි ව්‍යාපාරය ගැන ප්‍රධාන කරුණක් කිව්වා. මගේ කරුණු ඉදිරිපත් කිරීමට පෙර ඒ කරුණ ගැන පමණක් කතා කරන්නට මම කැමැතියි. මුල් අවස්ථාවේදී සමෘද්ධි ව්‍යාපාරයේ අපේ නිලධාරීන් විසින් තෝරා ගත්ත ලැයිස්තුවලින් සැහෙන ප්‍රමාණයක් ඉවත් වූණේ 2001 වර්ෂයේ ඔබතුමන්ලාගේ එක්සත් ජාතික පක්ෂ රජය බලයට ආවාට පසුවයි. ඊට පස්සේ 2004 වර්ෂයේ ඉඳලා මේ දක්වා අපි ආණ්ඩු කළත්, අපි කවුරුවත් කපලාවත්, කවුරුවත් ඇතුළු කරලාවත් නැහැ. යම් යම් අය ඒ ලැයිස්තුවලට ඇතුළු කරන්න කියලා අපට ඉල්ලීම් විශාල ප්‍රමාණයක් ලැබුණා. නමුත් ඒ අවස්ථාවලත් අපට ඒක කර ගන්න පුළුවන් වූණේ නැහැ. මොකද, ඇත්තටම නමුත්තාන්සේලා අවසානයට සකස් කරපු ලැයිස්තුවට අතිරේකව, යම් කිසි කෙනෙක් සමෘද්ධියක් ඉවත් කර ගන්නා නම් ඒ වෙනුවට කවුරු හෝ ඇතුළු කලා මිසක්, මුළු වශයෙන් ඇතුළු කරන්න බැරි වූණා. ඒ නිසා ඒ සමෘද්ධි ලැයිස්තුවල ඉන්නේ ඔක්කෝම අපේ පාක්ෂිකයෝ කියන තර්කය සම්පූර්ණයෙන් වැරදියි. ඒ තර්කය අනුව මම කියනවා නම්, ඒ ලැයිස්තු ඇතුළේ විවිධ පක්ෂවල අය ඉන්නවා. ඒ අය නමුත්තාන්සේලා විසින්ම, නිසි ලෙස ඔය විධියේම ගණනයක් කරලා තෝරා ගත්ත පිරිසක්. එදා නම් නමුත්තාන්සේලාගේ බාබා සමිතියේ සභාපතිවරයා හෝ ලේකම්වරයා, ගමේ පන්සලේ භාමුදුරුවෝ ඇතුළු පිරිසක් හිටියේ. නමුත් යම් සංශෝධනයක් කරනවා නම් ඒ සංශෝධනය වෙනුවෙන් ඊට වඩා ක්‍රමවත් වැඩ පිළිවෙළක් යොදා ගන්නට

ඉදිරිපත් වීම ගැන මම සන්තෝෂ වනවා. ඒ වාගේම තව පිරිසක් ඒකට එකතු වෙන්න අවශ්‍යයි කියන කාරණය අපි කියන්න කැමැතියි. සමෘද්ධි දීමනාව අපිත් විවිධ අවස්ථාවල වැඩි කලා. ඊටත් වඩා වැඩි දීමනාවක් නමුත්තාන්සේලා ලබා දෙනවා නම් ඒ ගැන අපේ කිසිම විරෝධතාවක්, අසන්තෝෂයක්, ඊර්ෂ්‍යාවක්, චෛරයක්, කනගාටුවක්, දුකක් නැති බව මම මේ අවස්ථාවේදී ඔබතුමන්ලාට ඉතාම ආදරයෙන් කියන්න කැමැතියි.

ඒ වාගේම මා මතක් කරන්න කැමැතියි, මේ අය වැය ලේඛනය කියන්නේ නමුත්තාන්සේලා ඉදිරිපත් කරන අය වැය ලේඛනයක් පමණක් නොවෙයි කියන එක. විශේෂයෙන් හිටපු ජනාධිපති මහින්ද රාජපක්ෂ මැතිතුමා 2015 වසර සඳහා මේ පාර්ලිමේන්තුවට ඉදිරිපත් කරපු අය වැයට ගෙනෙන සංශෝධනයක් හැටියට තමයි නමුත්තාන්සේලා මේ අය වැය ඉදිරිපත් කරන්නේ. අපි රාජ්‍ය සේවකයන්ට යම් ප්‍රමාණයක පඩි වැඩි කිරීමක් කලා නම්, නමුත්තාන්සේලා ඒකට තව ටිකක් වැඩි කරලා තිබෙනවා. විශ්‍රාම වැටුපටත් නමුත්තාන්සේලා තව මුදලක් වැඩි කරලා තිබෙනවා. ඒ වාගේම වැඩිහිටියන්ගේ ගිණුම්වලට දෙන පොලී මුදල සඳහා අපි යෝජනා කරපු ප්‍රමාණයට වඩා ටිකක් වැඩි කරලා තිබෙනවා. ඒ විධියට ගණන් හඳුලා බලනවා නම් අපි කරපු දේම තමයි, අපි ලබා දීපු සහනම තමයි නමුත්තාන්සේලාත් දීලා තිබෙන්නේ. ඒ නිසා මේ අය වැය පිළිබඳව අපේ විරෝධතාවක් නැහැ. නමුත් මේ අය වැය පිළිබඳව කරුණු ගණනාවක් දැනුම් දීමට මා මෙය අවස්ථාව කර ගන්නවා.

විශේෂයෙන්ම මා කථා කරන්න කැමැතියි, දෙමුහුන් වාහනවලට ගහලා තිබෙන tax එක පිළිබඳව. අපි බලන්න ඕනෑ, මේ දෙමුහුන් වාහන කියන්නේ මොනවාද කියලා. ඇයි මේ දෙමුහුන් වාහනවලට එක තීරු ගාස්තුවකුත්, අනෙකුත් වාහනවලට තවත් තීරු ගාස්තුවකුත් දුන්නේ? ඒ කියන්නේ සාමාන්‍ය ඩීසල්, පෙට්රල්වලින් ධාවනය වන වාහනවලට එක තීරු ගාස්තුවකුත්, දෙමුහුන් වාහනවලට තව තීරු ගාස්තුවක් පනවා තිබෙනවා. ඔබතුමන්ලා දන්නවා, පසු ගිය අවුරුදු 5, 6 ඇතුළත ලෝකයේ තාක්ෂණයේ විශේෂ දියුණුවක් වූ බව. ඒ අනුව, ඉන්ධනවලින්ම දුවන එන්ජින් වෙනුවට එහෙම නැත්නම් දෙමුහුන් -hybrid- එන්ජින් සකස් කරලා ලෝකයට ඉදිරිපත් කලා. එහි එක අරමුණක් වූණේ ඉන්ධන දහනය අඩු කිරීමයි.

ඊළඟ කාරණාව වූණේ, ඉන්ධන දහනයෙන් පිට වන වායු ප්‍රමාණය අඩු කරන එකයි. පසු ගිය කාලයේ කාබන්ඩයොක්සයිඩ් වැඩිවීමෙන් උෂ්ණත්වය ඉහළ යෑම පිළිබඳ තර්කයක් ලෝකය පුරාම තිබුණා. ඒකට ආපු උත්තරයක් හැටියට තමයි මේ වාහන ආවේ. ඒ පරිසරාත්මක කරුණු නිසා, මා එවකට පරිසර ඇමතිවරයා හැටියට භාණ්ඩාගාරයට ඉදිරිපත් කරපු යෝජනාවක් පිළිබඳ දිගු සාකච්ඡාවකින් පසුව තමයි එවකට හිටපු මුදල් ඇමතිතුමා -හිටපු ගරු ජනාධිපතිතුමා- වාහන සඳහා ද්විත්ව බදු ක්‍රමයක් ක්‍රියාත්මක කළේ. ඒ අනුව පෙට්රල් සහ ඩීසල් වාහන සඳහා එක බදු ක්‍රමයකුත්, දෙමුහුන් වාහන සඳහා තව බදු ක්‍රමයකුත් ක්‍රියාත්මක කලා. ඒ නිසා ඒ ක්‍රමය ඇති කිරීමේ යම් කිසි පරමාර්ථයක් තිබුණා. නමුත් අද තාක්ෂණය මොකක්ද? අද තාක්ෂණය අනුව මේ වාහන එන්ජින් කොටස් කුනකින් එනවා. ඒ කියන්නේ, දෙමුහුන් වාහනවලට එකතු වනවා, තව electric එන්ජින්කුත්. දැන් අලුතින්ම එන වාහනයේ battery එක ගෙදර තිබෙන plug එකට ගැහුවාම පැය හතරෙන් charge වෙනවා. කිලෝමීටර් 50ක් ඒ බැටරියෙන් යන්න පුළුවන්. ඊට පස්සේ වාහනය ධාවනය වෙන්න පටන් ගන්නවා ඉන්ධන සහ දෙමුහුන් වශයෙන්. ඒ වාහනත් දැන් එළියට ඇවිල්ලායි තිබෙන්නේ. ඒ විධියට විදුලි බලයෙන් ගමන් කරන වාහනත් එමින් තිබෙනවා. ඒ නිසා තාක්ෂණය වැඩි වන කොට ඒ වාහනවලට පනවන බද්ද එක සමානව පනවන එක ඉතාම අසාධාරණයි කියන එකයි මගේ අදහස. ඒ නිසා වාහන සඳහා ද්විත්ව බදු ක්‍රමයක් පවත්වා ගැනීම සඳහා ඔබතුමන්ලා ක්‍රියාත්මක විය යුතුයි කියන එකත්, මේ බදු

පැනවීම අසාධාරණ බදු පැනවීමක් හැටියටත් මා සඳහන් කරන්න කැමැතියි. මොකද, තමුන්නාන්සේලා විරුද්ධ පක්ෂයේ ඉන්න කොටත් අසාධාරණ බදු පැනවීම් ගැන කථා කළා. විශේෂයෙන්ම අද මේ වාහන ගන්නේ හුඟක්ම මධ්‍යම පන්තියේ අය. රාජ්‍ය සේවකයන්, එහෙම නැත්නම් පෞද්ගලික අංශයේ සේවකයන්. ඒ වාගේම යම් කිසි ස්වයං රැකියාවක යෙදෙන අය. ඒ වාගේම උදවියටත් වාහනයක් ලබා ගන්න ඉඩ කඩ දෙන්න ඕනෑ. තමුන්නාන්සේලා ඉන්ධන මිල අඩු කළාම ඒ අයටත් ඒ සහනය දෙන්න ඕනෑ. ඒ සහනය දෙන්නේ නැතිව මෙසේ මිල වෙනස් කිරීමෙන් ඒ පුද්ගලයන්ට විශාල අසාධාරණයක් වෙනවා. බොහොම අමාරුවෙන් වාහන ගෙන්වන විශාල පිරිසක් ඉන්න බව මා දන්නවා. කවුරු වාහන ගෙනාවත්, වාහන 200, 300 ලොට් එකක් ගෙනාවත් අවසානයේ ඒවා ගන්නේ පාරිභෝගිකයන්. එහෙම නැතිව එක් කෙනක් පමණක් ඒවා ගන්නේ නැහැනේ. ඒ නිසා ඒ අයට වන අසාධාරණය පිළිබඳව තමුන්නාන්සේලා කටයුතු කරන්න ඕනෑයි කියලා මා ඉතාම ඕනෑකමින් ඉල්ලා සිටින්න කැමැතියි. බොහොම සහයෝගීතා විවේචනයක් තමයි අපි මේ කරන්නේ.

දෙවැනි කාරණාව තමයි, දුරකතන පිළිබඳ කාරණාව. ගරු කථානායකතුමනි, 1997 දී, මංගල සමරවීර ඇමතිතුමා විදුලි සංදේශ අංශයේ ඇමතිවරයා. මා නියෝජ්‍ය ඇමතිවරයා. ඒ කාලයේ විදුලි සංදේශ දෙපාර්තමේන්තුවක් තමයි තිබුණේ. ඒ දෙපාර්තමේන්තුව හරහා ටෙලිෆෝන් එකක් ගන්න එක ඉතාම අසීරුයි.

මට මතකයි, මම පළාත් සභාවේ ඇමතිවරයකු හැටියට පත් වුණාම, මගේ ගෙදරට දුරකථන සම්බන්ධතාව ගන්න loop එක තිබුණේ මගේ ගෙදර ඉඳලා කිලෝමීටර් හතරහමාරක් එහායින්. ඒ නිසා "Oneplus One" කියලා ක්‍රමයක් දමලා තමයි -තිබෙන එකකට තව කැල්ලක් එකතු කරලා තමයි- මට ඒ වෙලාවේ දුරකථන සම්බන්ධතාව දුන්නේ. අද අපි පිළිගන්න ඕනෑ ආසියාවේ ඉතා හොඳම දුරකථන ජාලය තිබෙන්නේ අප සතුවයි කියන එක. ඊට ප්‍රධානම හේතුව තමයි පෞද්ගලික අංශයටත් දුරකථන ජාලයට සම්බන්ධ වීමට ඉඩ දීම. ඒ නිසා මේ රට තුළ විශාල ආයෝජනයක් සිද්ධ වුණා. ඒ වාගේම දුරකථන තාක්ෂණය වෙනස් වුණා. අද ලංකාවේ ඕනෑම තැනකට ගිහිල්ලා අපට ජාත්‍යන්තර දුරකථන ඇමතුමක් ගන්න පුළුවන්. ගරු කථානායකතුමනි, ආසියාවේ එවැනි හැකියාවක් තිබෙන එකම රට ශ්‍රී ලංකාව පමණයි.

තමුන්නාන්සේලා ආයෝජනය පිළිබඳව විශ්වාස කරනවා නම්, ආයෝජකයන් ආ යුතුයි කියලා විශ්වාස කරනවා නම්, ආයෝජකයන් හරහා ආයෝජන ගෙනෙන්න ඕනෑ කියලා විශ්වාස කරනවා නම් ඒකට තිබෙන්නේ ක්‍රම දෙකයි. එකක් තමයි අපේ මාර්ග පද්ධතිය සංවර්ධනය කිරීම. අනෙක් එක තමයි අපේ දුරකථන ජාලය සංවර්ධනය කිරීම. ඒ නිසා මේවාට බදු පැනවීමේදී ඔබතුමන්ලා කල්පනාකාරී වෙන්න ඕනෑ. ඒ බදු පැනවීමෙන් ඔබතුමන්ලා බලාපොරොත්තු වන දේ වෙනුවට වෙනත් දෙයක් වෙන්න පුළුවන්. අපේ රටේ ආයෝජනය කරන උදවිය අපට නැති වෙන්න පුළුවන්.

මට මතකයි, මීට අවුරුදු කිහිපයකට කලින් ඉන්දියාව 2G තාක්ෂණය ගෙනෙන කොට අපේ රටේ 3G තාක්ෂණය තිබුණා. අද අපි ඒක 4G තාක්ෂණය බවට පරිවර්තනය කරලා තිබෙනවා. අපේ රටේ දුරකථන සමාගම් ගණනාවක් තිබෙනවා. ඒ සමාගම් ගණනාවම තරගකාරී මට්ටමින් පවත්වා ගැනීම සඳහා බදු ක්‍රමය තුළ සාධාරණතාවක් නිර්මාණය කරන්න ඕනෑ. ඒ නිසා, අතීතයට බලපාන විධියට බදු පැනවීමේදී හෝ ඕනෑම බද්දක් පැනවීමේදී අපි විකක් කල්පනාකාරී විය යුතුයි කියලා මම කියන්න කැමැතියි.

අපට තේරෙන්නේ නැති සමහර බදු තිබෙනවා. මේ අය වැය ඇතුළේ අපට තේරෙන්නේ නැති බදු තිබෙනවා. මුදල් සොයා

ගැනීම සඳහා නොතේරෙන බදු ගැසීමක් සිදු කර තිබෙනවා. ගරු කථානායකතුමනි, ලංකා ඉතිහාසය අරගෙන බලන කොට බදු ගැසීම ආරම්භ කරලා තිබෙන්නේ ලන්දේසි යුගයේ. ලන්දේසින් තමයි ඉස්සෙල්ලාම බදු ගහලා තිබෙන්නේ. විවිධ ආකාරයේ බදු අය කරලා තිබෙනවා. ලංකාවේ ආලින්ද බද්දක් පනවලා තිබෙනවා.

එංගලන්ත පාලන කාලයේ Joy Tax එකක් තිබිලා තිබෙනවා. 1700 ගණන්වල ලන්දේසි කාලයේ ඉඳලා සෑම අවුරුදු 10කට, 15කට සැරයක්ම ලංකාවේ විජ්වය තත්ත්වයක් ඇති වෙලා තිබෙනවා. ඒ කියන්නේ, කුරුදු තලන්නන්ගේ ඉඳලා බදුවලින් අතෘප්තියට පත් වූ ලංකාවේ විශාල පිරිසක් ඒ බදු නොගෙවා සිටීමට තැත් කරලා තිබෙනවා. ඒවා තමයි 1818 කැරැල්ල දක්වාම එන ඉතිහාසය. ඒ ඉතිහාසය හොඳට හැදෑරුවොත් තමුන්නාන්සේලාට ඒක දැන ගන්න හැකි වෙයි. ඒ නිසා බදු පැනවීමේදී මහ ජනයාට සාධාරණ වෙන්න ඕනෑ; සාධාරණතාවක් ඇති කරන්න ඕනෑ.

සමාජය තුළ විවිධ පුද්ගලයෝ ඉන්නවා. මුදල් හදල් ඇති පුද්ගලයෝ ඉන්නවා, මුදල් හදල් නැති පුද්ගලයෝ ඉන්නවා. ඒ හැම දෙනාටම බදු ක්‍රමය සාධාරණ විය යුතුයි. එහෙම නැත්නම් ඒක පෙනෙන්නේ වෛරක්කාරී - oppressive - බදු ක්‍රමයක් හැටියටයි. ඒ බදු ක්‍රමයක ලක්ෂණ මේ අය වැය ඇතුළේ තිබෙනවා. මේ අය වැය තුළ වෛරය පාදක කරගත් බදු ක්‍රමයක් තිබෙනවාදෝ කියලා අපට සැකයක් තිබෙනවා. ඒ නිසා තමුන්නාන්සේලා එවැනි තත්ත්වයකින් ඉවත් වෙන්න ඕනෑ. කාටවත් වෛරී බදු ගහන එකේ තේරුමක් නැහැ.

1994 දී තමුන්නාන්සේලා අපට භාර දෙනවාට වඩා, 2015 දී අපි තමුන්නාන්සේලාට ආපහු භාර දෙන කොට සම්පූර්ණයෙන්ම වෙනස් රටක් තිබෙන්නේ. සෑම දෙයක්ම වෙනස් වෙලා. කොළඹ නගරය ගත්තත් වෙනස් වෙලා. මේවා ගැන තමුන්නාන්සේලාට විවිධාකාර මත ප්‍රකාශ කරන්න පුළුවන්. අර වියදම වැරදියි, මේක කරපු ක්‍රමය වැරදියි, මොකටද මේක කළේ, කින්ද මන්ද කියලා කියන්න පුළුවන්. විශේෂයෙන් මේ රටේ සාමය ඇති වුණාට පස්සේ මේ රටේ ජනතාවට ඕනෑ කරන යටිතල පහසුකම් නිර්මාණය කරන්න අපට ඕනෑ වෙලා තිබුණා. ඒ වෙනස්කම තමයි අපි ඇති කරලා තිබෙන්නේ.

තමුන්නාන්සේලා දන්නවා, ක්‍රීඩා සඳහා පැය 24ම විවෘත කිසිම channel එකක් දැන් අපේ රටේ නැහැ කියලා. Channel එක හරිද වැරදිද කියලා මම කියන්නේ නැහැ. ලංකාව තුළ ඒ විධියේ කිසිම channel එකක් නැහැ.

කථානායකතුමා
(*சுபாநாயகர் அவர்கள்*)
(Mr. Speaker)
ගරු මන්ත්‍රීතුමා, ඔබතුමාට වෙන් කළ වෙලාවෙන් තව විනාඩියක කාලයක් පමණයි තිබෙන්නේ.

ගරු අනුර ප්‍රියදර්ශන යාපා මහතා
(*மாண்புமிகு அனூர பிரியதர்ஷன யாப்பா*)
(The Hon. Anura Priyadharshana Yapa)
හොඳයි.

තමුන් තමුන්නාන්සේලා ඒ සඳහාත් අතිදැවැන්ත බද්දක් පනවලා තිබෙනවා. ඒක අසාධාරණයි. ඒක වෛරී බද්දක් හැටියටයි අපි සලකන්නේ. මන්දිර බද්ද වාගේම, sports channel tax එක සම්පූර්ණයෙන්ම වෛරී බදු හැටියටයි අපි සලකන්නේ. එහෙම කරන්න එපා. එහෙම කිරීමෙන් තමුන්නාන්සේලා කවුරුවත් සන්නේෂ කරන්නේ නැහැ. ඒකෙන් අසන්නේෂ වෙන්නේ රටේ ජනතාවයි. ඒ නිසා තමුන්නාන්සේලා ඒ කාරණය මතක තියා ගන්න.

[ගරු අනුර ප්‍රියදර්ශන යාපා මහතා]

මගේ කටාව අවසන් කරන්න පෙර මම මේ කාරණයන් කියන්න කැමැතියි. මේ අය වැයට අප සහාය දෙනවා. ඒකට එක හේතුවක් තමයි, මේ අය වැයේ සඳහන් සමහර අංශ අප ඉදිරිපත් කළ අය වැයේ ඉදිරියට යාමක් හැටියට අපි සැලකීම. නමුත්, සමහර අංශවලින් පසුපසට යාමක් හැටියට සලකන කොට මේ පාර්ලිමේන්තුවේ ඉදගෙන අපි ඒ ගැන කියනවා. ඒ නිසා තමුන්නාන්සේලා අලුත් දේශපාලන සදාචාරයක් හා සංස්කෘතියක් ගැන කල්පනා කරනවා නම් ඒ සංස්කෘතිය සඳහා අවශ්‍ය කරන පෙළඹවීමක් තමුන්නාන්සේලාගේ පැත්තෙන් වෙන් නොවී. අසාධාරණ විවේචන කරන්නේ නැතිව, කවුරු හරි accountant කෙනෙක් නිකම් කොළයක් ලියා දුන්නාම, ඒ ගැන විමසන්නේ නැතිව ගෙනාත් ඉදිරිපත් කරනවාට වඩා, තමුන්නාන්සේලා ඒ ගැන සෘජුව කටයුතු කිරීමෙන් මේ දේශපාලන සදාචාරය අලුත් තැනකට ගෙනෙන්න පුළුවන් වෙයි කියලා මම විශ්වාස කරනවා. මොකද, මේ තත්ත්වය තමුන්නාන්සේලාට හුරු නැහැ; අපට හුරු නැහැ. මේ මොකක්ද කියලා අප දන්නේ නැහැ; තමුන්නාන්සේලා දන්නේ නැහැ. ඒ නිසා පරණ සංදර්භයේ නැතිව අලුත් සංදර්භයක ඉදගෙන අප අලුතින් නිර්මාණය කරන සමාජය ඒ ලෙසම ගොඩනැගෙන්න ඉඩ සලස්වන්න කියලා ගෞරවයෙන් ඉල්ලා සිටිමින් මගේ වචන ස්වල්පය අවසන් කරනවා.

[අ.හා. 1.59]

ගරු කරු ජයසූරිය මහතා (රාජ්‍ය පරිපාලන, පළාත් සභා, පළාත් පාලන සහ ප්‍රජාතාන්ත්‍රීය පාලනය පිළිබඳ අමාත්‍ය සහ බුද්ධ ශාසන අමාත්‍යතුමා)

(மாண்புமிகு கரு ஜயசூரியா - அரசாங்க நிருவாக, மாகாண சபைகள், உள்ளூராட்சி மற்றும் சனநாயக ஆட்சி பற்றிய அமைச்சரும், புத்தசாசன அமைச்சரும்)

(The Hon. Karu Jayasuriya - Minister of Public Administration, Provincial Councils, Local Government and Democratic Governance and Minister of Buddha Sasana)

ගරු කථානායකතුමනි, මට කථා කරන්න අවස්ථාව ලබාදීම සම්බන්ධව පළමුවෙන්ම මම ඔබතුමාට ස්තූතියක් වෙනවා. ඒ වාගේම අපේ මුදල් ඇමති රවි කරුණානායක මැතිතුමාටත් විශේෂ ස්තූතියක් ප්‍රකාශ කරන්න මම මෙය අවස්ථාවක් කර ගන්නවා. මොකද, මේක විශේෂ අය වැයක්; ජනතාවට සෙත සැලසූ අය වැයක්. කාටවත් හානියක් නොකර, - මලකින් රොන් ගන්නවා වාගේ- සෑම දෙනාටම -විශේෂයෙන්ම වැඩ කරන ජනතාවට, රාජ්‍ය සේවකයාට, පාරිභෝගිකයාට- සෙත සැලසෙන අය වැයක් එතුමා ඉදිරිපත් කළා.

මෙම අය වැය ලේඛනය සකස් කිරීමේ දී අතිගරු ජනාධිපතිතුමා ඉතාම හොඳ උපදෙස් ටිකක් දුන්නා. එතුමා මුල ඉඳලාම කිව්වේ ජනතාවට සෙත සලසන අය වැයක් ඉදිරිපත් කරන්න කියලායි. ඒ සඳහා ගරු අගමැතිතුමාගේත් පූර්ණ සහාය ලැබුණා. අද ආපසු හැරී බලන විට අපට ඒ ගැන හුඟක්ම සන්තෝෂ වෙන්න පුළුවන්. මොකද, අද රටේ මේ ගැන කථා කරන කොට සෑම තැනින්ම අපට හොඳ ප්‍රතිචාරයක් ලැබෙනවා. මීට කලින් අය වැය ලේඛන ඉදිරිපත් වෙන කොට ඒවා ගැන රටේ ජනතාව තුළ විශාල උනන්දුවක් තිබුණු ආකාරය අප දැක්කා. තමන්ට ලැබෙන සහන මොනවාද කියලා ජනතාව මාස ගණනාවක් තිස්සේ බලාගෙන හිටියා. නමුත්, පසු ගිය අවුරුදු දහය, පහළොව තුළ ඒ උනන්දුව අප ජනතාව තුළ දැක්කේ නැහැ. ජනතාවගෙන් ඒ ප්‍රතිචාරය ලැබුණේ නැහැ. මොකද, අය වැය ලේඛනයට පෙර, තිබෙන බදු ඔක්කොම එකතු කරනවා. ඊට පසුව එන අය වැය ලේඛනයෙන් ඒ කිසිම සහනයක් ජනතාවට ලැබුණේ නැහැ. ඒ නිසා ඒ විධියට අය වැය ලේඛනය බාල්දු කිරීමක් පසු ගිය කාලවල තිබුණා. නමුත්, අපේ මේ නව රජය ඉදිරිපත් කළ අතුරු

අය වැය යෝජනා කෙරෙහි ජනතාවගේ තිබෙන උනන්දුව අප දුටුවා. පසු ගිය ජනාධිපතිවරණ සමයේදී ගමන් ගමට ගිනින් අප ජනතාවට පොරොන්දු වුණා, අප අභවල් දවසේ අය වැය ඉදිරිපත් කරනවා, එදාට මෙන්න මේ සහනය ලබා දෙනවාය කියලා. ඒ දීපු පොරොන්දු බොහෝ දුරට අප අතුරු අය වැය තුළින් ඉෂ්ට කළාය කියලා බොහොම නිහතමානී සතුටකින් අප කියනවා. ඒ නිසා පොරොන්දු ඉෂ්ට කරන ආණ්ඩුවක් වශයෙනුයි අපි මේ කථා කරන්නේ.

ගරු කථානායකතුමනි, අපේ රජය ජනතාවට මේ තරම් සහන දුන්නේ තවත් කෙනෙකුට රිද්දලා නොවෙයි. බදු පනවනවා වෙනුවට අප කළේ මොකක්ද? නාස්තිය, දුෂණය නතර කළ හැකි නම් ජනතා අවශ්‍යතා සපුරාලීමට, ජනතාව බලවත්ත කිරීමට, මේ රට දියුණු කිරීමට අවශ්‍ය මුදල් හොයා ගන්න පුළුවන් කියන කාරණය මේ අය වැයෙන් අප පෙන්වා තිබෙනවා.

පසු ගිය කාලයේ පදුරකට ගැසුවත් විසි වන තරමට මේ රටේ ඇමතිවරු හිටියා. නමුත්, පොරොන්දු ප්‍රකාරව ඒ ඇමතිවරු සංඛ්‍යාව අඩු කිරීමෙන් විතරක් අපි රුපියල් බිලියන 2.5ක් ඉතිරි කරගෙන තිබෙනවා. ඒ වාගේම ජනාධිපතිවරයාගේ වියදම් අවම කර ගැනීමෙන් රුපියල් මිලියන 93,370ක මුදලක් ඉතිරි කරගෙන තිබෙනවා. හිටපු ජනාධිපතිවරයා රුපියල් මිලියන 95,930ක වියදමක් මේ අවුරුද්දේ කරන්න හිටියා. නමුත්, වත්මන් ජනාධිපතිතුමා ඒක රුපියල් මිලියන 2,560 දක්වා අඩු කරගෙන තිබෙනවා. මෙන්න මේක තමයි, මේ අය වැයේ දකින විශේෂ ලක්ෂණය. මෙතැනින් අප පෙන්වා තිබෙනවා, යහ පාලනයක වැදගත්කම. පසු ගිය දිනවල අප දිගින් දිගටම මේ කාරණය පෙන්වා දුන්නා. ඒක ප්‍රායෝගිකව ඔප්පු කරන්න පුළුවන්ද කියලා සමහර අය ඇහුවා. නමුත්, මේ මහ පොළොවේ එය කරන්න පුළුවන් කියන සිද්ධාන්තය දැන් අප ඔප්පු කර පෙන්වා තිබෙනවා.

බෞද්ධ දර්ශනය අදහන සාහිත්‍ය බහුතරයක් ඉන්න මේ රටේ අප සියලු දෙනාම 'අත් හැරීම' පුරුදු වෙන්න ඕනෑ. සියලු දෙයම තමන් වටා ගොඩ ගසා ගැනීම වෙනුවට, ඒවා එකින් එක අත් හැරීමට පුරුදු වුවහොත් එය තමන්ටත් හොඳයි; රටටත් හොඳයි. ගිය අය වැයේ රජයේ සමස්ත වියදම්වලින් සියයට 50කට වඩා වෙන් කර තිබුණේ රාජපක්ෂ පවුලට සීමා වෙලායි. නමුත් එක පවුලකට වෙන් කර තිබුණු ධනය, මේ අය වැය තුළින් රටේ සියලු දෙනා අතර බෙදා හරිමින් ජනතාවට ප්‍රතිලාභ රැසක් අපි ලබා දීලා තිබෙනවා.

යහ පාලනයක් රට තුළ ස්ථාපිත කරමින් මේ රට සදාචාර සම්පන්න රටක් බවට පත් කිරීම, මේ රටේ ශිෂ්ටත්වය තහවුරු කිරීම ගැන අපි මුල ඉඳලාම කථා කළා. ඔබතුමා දන්නා පරිදි අපි ඒ සඳහා අවශ්‍ය ක්‍රියා මාර්ග රැසක් ගෙන තිබෙනවා. කැසිනෝ ව්‍යාපාරිකයකුගෙන් රුපියල් මිලියන 1,000ක බද්දක් අය කරනවා වාගේම කැසිනෝ සම්බන්ධයෙන් තිබූ විශේෂ පනත අපි අවලංගු කළා. ඒ වාගේම මත්පැන් අලෙවි සැල්වලින් රුපියල් 2,50,000ක බද්දක් අය කරන්න මේ අය වැයෙන් අපි යෝජනා කර තිබෙනවා. තමන් දේශ ප්‍රේමී කියා අඩ බෙර ගහපු ආණ්ඩුව ඉස්සර වැඩ කළේ මේ ආකාරයට නොවෙයි. අසීමාන්තික බදු සහන ලබා දෙමින් කැසිනෝ රජවරුන් මේ රටට ගෙන ඒමට පැවති පාලනය කටයුතු කළ බව අපි කවුරුන් දන්නා දෙයක්. ඒ කාලයේ කුඩු අහු වුණේ කිලෝ ගණනින් නොවෙයි, ටොන් ගණනින්. එවැනි තත්ත්වයක් තමයි මේ රටේ තිබුණේ.

මේ අය වැය තුළින් රුපියල් මිලියන 100කට වඩා වටිනා හෝ වර්ග අඩි 5,000කට වඩා වැඩි මන්දිර හිමියන්ගෙන් වාර්ෂිකව රුපියල් මිලියනයක බද්දක් අය කිරීමට යෝජනා කර තිබෙනවා. ඒ වාගේම සුබෝපහෝගී, ශෝභනකාරී, අනවශ්‍ය ජීවන විලාසිතා වෙනුවට සරල ජීවන රටාවක් මේ රට තුළ පුහුණු කිරීමට අපි මේ අය වැයෙන් මූලාරම්භ කර තිබෙනවා. පුහු පුද්ගල වෙනුවට සරල

බවට, අල්පේච්ඡතාවට අපි පුරුදු වුවහොත් අනවශ්‍ය කරදරවලින් තොරව සැහැල්ලුවෙන් ජීවිත පවත්වා ගෙන යෑමට අපි සියලු දෙනාටම පුළුවන් වනවා.

ගරු කථානායකතුමනි, වැරදි රාජ්‍ය ප්‍රතිපත්ති නිසාවෙන් අපට අහිමි වූ GSP Plus වැනි බදු සහන යළි මේ රටට ලබා ගැනීමට රජයක් ලෙස අපි කටයුතු කරනවා. මේ සම්බන්ධයෙන් අපේ විදේශ කටයුතු අමාත්‍යතුමා දැනටමත් ක්‍රියාත්මක වෙලා තිබෙනවා. අපට පෙනෙන විධියට මේ සම්බන්ධයෙන් ශුභවාදී ආකල්පයක් ඉතා ඉක්මනින්ම ලැබෙයි කියා මා විශ්වාස කරනවා. මොකද, මේ රජය ප්‍රජාතන්ත්‍රවාදය ආරක්ෂා කරනවා, යහ පාලනයට මුල් පියවර අරගෙන තිබෙනවා. මෙවැනි ප්‍රජාතන්ත්‍රවාදී ක්‍රියා නිසා ලෝක ප්‍රජාව ශ්‍රී ලංකාව දිනා බලන්නේ අලුත් ඇස්කින්.

GSP Plus සහනය නැති වීම නිසා පසු ගිය අවුරුදු 7 තුළදී විතරක් රුපියල් බිලියන 650ක පාඩුවක් අපට සිදු වුණා. මේ ගැන අපි හිතලා බැලුවොත්, මේ තරම් විශාල මුදල් සම්භාරයක් අපට අහිමි වූණේ හිතුවක්කාර ලෙස ක්‍රියා කළ නිසා බව පෙනෙනවා. ප්‍රජාතන්ත්‍රවාදය ස්ථාපිත කළා නම්, යහ පාලනය ස්ථාපිත කළා නම්, මේ අය කථා කරපු දේවල් ප්‍රායෝගිකව ඔප්පු කළා නම් අපට මේවා ලබා ගන්න තිබුණා. "GSP Plus සහනය අපට ඕනෑ නැහැ. අපි සුද්දන්ට ඔළුව නවන්න ඕනෑ නැහැ"යි කියා සමහර අවස්ථාවලදී රජයේ හිටපු මැති ඇමතිවරුන් කථා කළ ආකාරය මා දැක්කා. මෙවැනි විශාල මුදල් ප්‍රමාණයක් අපට අහිමි වීම ගැන අපි කනගාටු වනවා. මෙහිදී වැරදි ප්‍රතිපත්ති, දුර්වල විදේශ ප්‍රතිපත්ති අනුගමනය කිරීම නිසා තමයි අපට මෙවැනි දෙයක් සිද්ධ වූණේ. මේ සහනය අපට ලැබුණොත් ජනතාවට මීටත් වඩා සහන ලබා දෙන්න අපට පුළුවන්. ඒ විතරක් නොවෙයි. දැනට අස්ථාවරව පවතින අපේ ඇහලුම් කර්මාන්තයට මේ තුළින් විශාල තල්ලුවක් ලැබෙනවා. ඇහලුම් කර්මාන්තය විශාල ප්‍රවර්ධනයක් ලබා ගන්නවා.

යහ පාලනය වෙනුවට තනි පාලනයක් රට තුළ ක්‍රියාත්මක වීම තුළ ඩොලර් බිලියන 5කට වැඩි මුදලක් අස්ථානගත වී ඇති බවටත් පසු ගිය දා මාධ්‍ය මගින් වාර්තා කළා. මේක ඇත්ත නම් රුපියල් කෝටි 65,000ක් ජනතාවට අහිමි වී තිබෙනවා. මුළුමනින්ම නැති වූණේ මේ මුදලින් කොටසක් හෝ ආපසු ගන්න පුළුවන් නම්, රටක් ලෙස අපි ලබා ගෙන ඇති ණය ආපසු ගෙවීමට එම මුදල යොදා ගැනීමට හැකියාවක් ලැබෙනවා.

මේ වන විට රජයේ සමස්ත ණය ප්‍රමාණය රුපියල් ට්‍රිලියන 8.81ක් වනවා. ඒ කියන්නේ, හෙට උපදින බිළිඳකු පවා මෙලොව එළිය දකින්නේ රුපියල් 4,27,220ක ණය බරක් උරුම කර ගෙනයි. මෙන්න මේකයි අද රටේ තත්ත්වය.

මේ අස්ථානගත කර තිබෙන මුදල් ප්‍රමාණය ගන්නොත්, ගැබ්නි මව්වරුන් සඳහා ලබා දීමට මේ අය වැයෙන් යෝජනා කර තිබෙන රුපියල් 20,000ක දීමනාව අවුරුදු 650ක් ගෙවීමට තරම් එය ප්‍රමාණවත් වනවා. එම නිසා මේ පිළිබඳව සොයා බැලීමට ඉතාමත් ඵලදායී ක්‍රියා මාර්ග කිහිපයක් ගෙන තිබෙනවා. ඒ වෙනුවෙන් ලංකා රජයට අවශ්‍ය විශේෂඥ සහාය ලබා දීම සඳහා ඉන්දියාව සුදානම්ව සිටින බවටත් පසු ගිය දා වාර්තා ලැබී තිබුණු බව අපි දැක්කා. ඒ සහාය ලබා ගෙන ඒ වෙනුවෙන් කටයුතු කිරීම අනිශ්චිතව වැදගත්.

ගරු කථානායකතුමනි, අද අපි අලුත් රජයක ඉන්නේ; අලුත් විධියට හිතන්නේ. අපි පුංචි රටක්; අපි දුප්පත් රටක්. ඒක අපි අමතක කරන්නට හොඳ නැහැ. නමුත් අපි පසු ගිය කාලයේ ජීවත් වූණේ මහා ධන කුවේරයින් සිටින රටක ජීවත් වනවා වාගේ. විදේශ සංචාරවලදී, රාජ්‍ය උත්සවවලදී වාගේ සෑම අවස්ථාවකදීම අපි ආදායමට වඩා වියදම් කරලා ලෝකයට ශෝභනය පෙන්වන්නට කටයුතු කළා. මේ ගැන අපි නිතරම කථා කළා. රජයක් වශයෙන් අද මම සන්නේෂ වෙනවා, වර්තමාන රජයේ

අතිගරු ජනාධිපතිතුමාගේ සිට මේ වාමි බව ආරම්භ කරලා තිබීම ගැන. උත්සව පවත්වන්නේත් බොහෝම වාමි විධියට. දැන් අපි ශෝභන ඇති කරලා නැහැ. මේ නාස්තිය, විනාශය ඉවත් කරන්නට පුළුවන් නම්, බොරු ශෝභන අයින් කරන්නට පුළුවන් නම් එයින් ලැබෙන සහනය ලැබෙන්නේ මේ රටේ ජනතාවට. මට මතකයි, අතීතයේදී උපන් දින උත්සව සඳහා පත්තර අතිරේකවලට පමණක් කොපමණ වියදම් කළාද කියලා. ඒ සන්දර්ශනවලට කොපමණ වියදම් කළාද? මහජන මුදල් කෝටි ගණනක් වියදම් කළා.

එක පැත්තකින් වකුගඩු රෝගීන්ට අවශ්‍ය ප්‍රතිකාර ලබා ගැනීමට නොහැකිව දුක් විඳිද්දී මේ විධියට අනවශ්‍ය මුදල් වියදම් කිරීම් කළා. මම සන්නේෂ වෙනවා, වර්තමාන ජනාධිපතිතුමා දැනටමත් උපදෙස් දීලා තිබීම ගැන එතුමාගේ cut-outs ගන්න එපා, එතුමා ගැන ප්‍රසිද්ධ කරන්න එපා, මේ තිබෙන මුදල් සෞඛ්‍ය කටයුතු සඳහා, විශේෂයෙන්ම වකුගඩු රෝගීන් වෙනුවෙන් වියදම් කරන්න කියලා. මම ඒක බොහෝම අගය කරනවා. මේ කාරණය මම කිව යුතුයි ගරු කථානායකතුමනි. මේ රට තරුණ අසහන කැරලි දෙකකට භාජනය වූ රටක්. ඒ නිසා ආදායම් පරතරය අවම කළ යුතුයි. අපි දන්නවා සල්ලි තිබෙන අය වියදම් කරන ආකාරය. සමහර විට එක කෑම වෙලකට රුපියල් 15,000ක් 20,000ක් වියදම් කරන ධන කුවේරයින් මේ රටේ ඉන්නවා. අපි ඊර්ෂ්‍යාවෙන් නොවෙයි කථා කරන්නේ. නමුත්, තුන් වෙල කන්න බැරිව එක කෑම වෙලකින් එහෙම නැත්නම් කෑම වෙල් දෙකකින් ජීවත් වෙන තවත් කොට්ඨාසයක් මේ රටේ සිටිනවා. මේ ආදායම් පරතරය වැඩි වන විට තමයි රටවල අවුල් වියවුල් ඇති වන්නේ. විශේෂයෙන්ම ආදර්ශවත් ජීවිතයක් ගත කිරීමට මේ රටේ නායකයෝ විධියට, මහජන නියෝජිතයින් විධියට අපට විශාල යුතුකමක් තිබෙනවා. ඒ වාමි බව මේ රටේ ජනතාවට පුරුදු කරන්නට ඕනෑ. ඒක මම විශ්වාස කරනවා.

අපි මේ අය වැය ඉදිරිපත් කිරීම තුළින් මේ රටේ යම් කිසි විධියක අලුත් පරිච්ඡේදයක් ආරම්භ කළා. ඒ වාගේම ලෝකයේ කොහේවත් නැති අලුත් දේශපාලන සම්ප්‍රදායක් මේ රටේ ඇති වෙලා තිබෙනවා. මම ලෝකයේ කොහේවත් මෙහෙම දෙයක් දකින්නේ නැහැ. අපි බලාපොරොත්තු වන්නේ මේ රටේ තිබුණු අතීතය අමතක කරලා, -අපි අප්‍රේල් 24වෙනි දා මැතිවරණයට ගියාට පසුව- මහ ජනතාවට නිදහස් සහ සාධාරණ මැතිවරණයක් පවත්වන්නට අවකාශ ලබා දීමටයි. ඒ වෙනුවෙන් අපි විශේෂයෙන් ක්‍රියා කරනවා. අද උදේ පාර්ලිමේන්තුවේදී මම ගරු දිනේෂ් ගුණවර්ධන මැතිතුමාටත් ඒ බව කිව්වා. අපි ගරු දිනේෂ් ගුණවර්ධන මැතිතුමා සමඟ සාකච්ඡා කරලා ඊළඟ මැතිවරණය නිදහස්, සාධාරණ හා සාමකාමී මැතිවරණයක් කරන්නට, ඒ වාගේම මේ රටේ ජනතාවට තමන්ගේ හෘදය සාක්ෂිය අනුව තමන්ට කැමැති දේශපාලන නායකත්වයක්, දේශපාලන දර්ශනයක් තෝරා ගන්නට අවස්ථාව ලබා දෙනවා. ඉන් පසුව, ඒ මැතිවරණයෙන් පසුව දේශපාලන මත දරන සියලු දෙනා සීමිත කාල සීමාවක් සඳහා එකතු වෙලා -අවුරුදු 2කට පමණ- මේ රට නැවතත් දියුණු කරන්නට පුළුවන් වුණොත්, "පෙරදිග මුතු ඇටය" යනුවෙන් පෙර කී ඒ සිද්ධාන්තය නැවතත් අපට ලබා ගන්නට පුළුවන් බව ප්‍රකාශ කරමින්, මට මේ අවස්ථාව ලබාදීම පිළිබඳව ගරු කථානායකතුමාට ස්තූතිවන්ත වෙමින් මගේ වචන ස්වල්පය අවසන් කරනවා.

[අ.භා. 2.11]

ගරු ලලිත් දිසානායක මහතා
(மாண்புமிகு லலித் திசாநாயக்கம்)
(The Hon. Lalith Dissanayake)

ගරු කථානායකතුමනි, ගරු අග්‍රාමාත්‍ය රනිල් වික්‍රමසිංහ මැතිතුමා කියනවා, "අපේ ආණ්ඩුව ඉදිරිපත් කළේ සරදියෙල් අය වැයක්" කියලා. එතුමා මේ ප්‍රකාශය කරලා තිබෙන්නේ මාවනැල්ලේ ගිය වෙලාවකදී. මාවනැල්ලේ උතුටත් කන්දේ

[ගරු ලලිත් දිසානායක මහතා]

තමයි සරදියෙල් හිටියේ. සරදියෙල් කළේ තිබෙන මිනිසුන්ගෙන් අරගෙන දුප්පත් මිනිසුන්ට බෙදලා දීමයි. මේ අය වැයේ අපි එහෙම දෙයක් දකින්නේ නැහැ.

මේ අය වැයත් සමඟම සුළු ව්‍යාපාරිකයෝ, වාහන ආනයනකරුවෝ මේ රජයට කියා සිටින්නේ මොකක්ද? ඒ අයට පනවා තිබෙන බද්ද මොකක්ද? ආනයනකරුවන්ට රුපියල් මිලියන 15ක බද්දක් ගහලා තිබෙනවා. ඒ බදු මුදල ගෙවා ගැනීමට නම් සාමාන්‍යයෙන් එක ආනයනකරුවෙක් වාහන 20ක්වත් විකුණා ගන්න ඕනෑ. එතකොට පුංචි මිනිහෙකුට වාහන ගෙන්වන්නට බැහැ. අපේ එක්සත් ජනතා නිදහස් සන්ධාන ආණ්ඩුව යටතේ පුංචි මිනිහෙකුට වාහනයක් ගෙන්වන්නට ඕනෑකම තිබුණා නම් ඔහුට ඒක ගෙන්වන්න නිදහස තිබුණා. අපි අගමැතිතුමාට කියනවා, උතුරින්කන්දේ සරදියෙල් නම් එහෙම කළේ නැහැ කියලා.

මේක "පික් පොකට්" ආණ්ඩුවක්. කොත්තමල්ලි බිලා, භූමිතෙල්වලින් නාන්න තමයි තිබෙන්නේ. තමුන්නාන්සේලා භූමි තෙල් මිල අඩු කළත්, අපි මේ රටේ ජනතාවගෙන් සියයට 98කට විදුලිය ලබා දීලා තිබෙනවා. එක්සත් ජනතා නිදහස් සන්ධාන රජය යටතේ අපි, කුප්පි ලාම්පුවකින් අනතුරක් සිදු වෙන තත්වයක් ඇති කරලා නැහැ. කුප්පි ලාම්පුවක් පෙරළිලා ළමයෙක් මැරෙන තත්වයක් ඇති කරලා තිබුණේ නැහැ. අපි සියයට 98කට ගෘහස්ථ විදුලිය ලබා දීලා තිබුණා. එහෙම නම් සරදියෙල් අය වැය මොකක්ද? ලක්ෂ 45ක් වන විදුලි පාරිභෝගිකයින්ගේ විදුලි බිල අපි පසු ගිය අය වැය මගින් සියයට 25කින් අඩු කළා. මේ අය පමණේ ගහනවා ගරු කපානායකතුමනි, ඉන්ධන මිල අඩු කළාය කියා. ලෝක වෙළෙඳ පොළේ තෙල් බැරලයක මිල සියයට 40ත් 43ත් අතර ප්‍රමාණයකින් අඩු වෙලා තිබෙනවා. එතකොට තෙල් මිල අඩු කරන්න ඕනෑ. අතිවාරියයෙන්ම ඒක අඩු කළ යුතුයි. අපිත් ඒ කාලයේ අඩු කළා.

ඊළඟට, වකුගඩු රෝගීන් සඳහා රුපියල් 3,000ක දීමනාවක් දෙනවාය කියා තිබෙනවා. එදා අපේ අය වැයෙන් අපි ඒක යෝජනා කර තිබුණා. සෞඛ්‍ය සේවය කියන මාතෘකාව යටතේ 21.1හි මේ විධියට සඳහන්ව තිබුණා.

"මෙම රෝගයට දැඩි ලෙස ගොදුරු වී ඇති රෝගීන්ට මසකට රුපියල් 3,000ක ජීවන ආධාරයක් ලබා දීමට යෝජනා කරනවා."

මේක අපේ අය වැයේ copycat අය වැයක්. ගරු කපානායකතුමනි, මේක එක්සත් ජනතා නිදහස් සන්ධානයෙන් කොපි කරපු අය වැයක්, duplicate එකක්. අපි කියපු දේ වැඩි කරලා දීලා තිබෙනවා. අපි රජයේ සේවකයන්ට බයිසිකල් දෙනවාය කිව්වාම මෙතුමන්ලා කියා තිබෙනවා, බයිසිකලයට ගෙවන ගණන කපා දමනවාය කියා. හැබැයි තවම කපා නැහැ. බයිසිකල් ටික එහෙමම තිබෙනවා. අපි ගෙන්වපු බයිසිකල් ටිකවත් තවම දෙන්න බැරි වෙලා තිබෙනවා, මේ දින 100 තුළ. අපි ගෙන්වපු බයිසිකල් ටිකවත් මේ දින 100 තුළ රජයේ සේවකයන්ට දෙන්නාය කියා අපි කියනවා. මේ දින 100 ඇතුළත ඒකවත් කරන්නාය කියා අපි කියනවා.

ගරු කපානායකතුමනි, ගහන එකට තමයි මේ දින 100 තුළ මෙතුමන්ලා මුල් තැන දී තිබෙන්නේ. ගරු ජෝන් අමරතුංග ඇමතිතුමාත් ඒ ආදර්ශය දීලා තිබෙනවා. එකට එකතු වෙන්න එන්නාය; මේක සරදියෙල්ගේ අය වැයක් කියන අගමැතිතුමා අනෙක් පැත්තෙන් අපේ පාක්ෂිකයන්ට හොඳටම ගහනවා, එළවනවා. ඊයේත් අපේ ආබාධිත රණ විරුවෙකුට අරනායක පොලිස් වසම තුළදී පහර දී තිබෙනවා. පොලිසියේ කෙනෙකුටත් පහර දී තිබෙනවා. හැබැයි ඒ අය අත් අඩංගුවට ගන්න කටයුතු

කරන්නේ නැහැ. හැබැයි ඉතින් පැය 24න් සාමය ගෙනෙනවාය; නීතිය ඉටු කරනවාය කියනවා. නමුත් එහෙම දෙයක් වෙන්නේ නැහැ. තමුන්නාන්සේලා මොනවාද කළේ? නීතීඥ සංගමයේ සභාපති උපුල් ජයසූරිය මහතා picket කරනවා. ආණ්ඩුක්‍රම ව්‍යවස්ථාවට පටහැනිව, ව්‍යවස්ථාදායකයෙන් ඔබතුමා දුන්නු නීත්‍යවට එරෙහිව අග විනිසුරු හැටියට වෙනත් කෙනෙක් පත් කරනවා. උපුල් ජයසූරිය මහතා ආයෝජන මණ්ඩලයේ සභාපති හැටියට පත් කරනවා. මොකක්ද එහෙම නම් යහ පාලනය කියන්නේ? තමන්ගේ මිනිස්සුන්ට සැලකීමද? හැබැයි ඉතින් කියනවා, ශ්‍රී ලංකා නිදහස් පක්ෂයේ අපි ඔක්කොම එකතු වෙලා මේ ගමන යමුය කියා. හැබැයි ඉතින් දේශපාලන වශයෙන් තමන්ට උදව් කරපු අය තමයි ඔක්කොම පත් කරලා තිබෙන්නේ. ඒක එහෙම නොවෙයි කියා කියන්න බැහැ නේ. උපුල් ජයසූරිය මහතා තමුන්නාන්සේලාට කඩේ ගියා. අන්න දැන් එතුමා ආයෝජන මණ්ඩලයේ සභාපති වශයෙන් පත් කර තිබෙනවා. අග විනිසුරුතුමා අයිති කරන්නාය කියා එතුමා picketing කළා. ශිරානි බණ්ඩාරනායක මහත්මිය බලෙන්ම අග විනිසුරු පුටුවේ වාඩි කරවනවා. එතුමිය විත්තිකාරියක්. මේ රටේ ඉතිහාසයේ විත්තිකාර අයෙක් අග විනිසුරු පුටුවේ වාඩි කරවපු පළමු අවස්ථාව තමයි මේ. එතුමියට විරුද්ධව අධිකරණයේ චෝදනා තිබෙනවා. එතුමියගේ ස්වාමි පුරුෂයාට විරුද්ධව චෝදනා තිබෙනවා. ඒවා එකක්වත් අයිති කරලා නොවෙයි ගිහින් අග විනිසුරු පුටුවේ වාඩි කෙරෙව්වේ. ඒවා අමතක වුණා. එතුමියට විරුද්ධවත් චෝදනා තිබෙනවා. මේක යහ පාලන ආණ්ඩුවක් නම්, මේක සාධාරණ ආණ්ඩුවක් නම්, නීතිය හරියට කරනවා නම් විත්තිකාරියක් ශ්‍රේෂ්ඨාධිකරණයේ අග්‍ර විනිශ්චයකාරවරයා හැටියට පත් කරපු පළමු ආණ්ඩුව තමයි මේක. ඒක එහෙම නොවෙයි කියා කාටවත් කියන්න බැහැ. ඒ විත්තිකාරියට සමාව දීලා නැහැ. ඒ පිළිබඳව ක්‍රමවේදයක් තිබෙනවා. හැබැයි මේ ව්‍යවස්ථාදායක සභාවෙන් එහෙම නැත්නම් මේ උත්තරීතර පාර්ලිමේන්තුවෙන් වැරදිකාරයා කරපු කෙනෙකුට සමාව දෙන්න පුළුවන් අයිතියක් ජනාධිපතිතුමාට කොහෙත්වත් දීලා නැහැ. එහෙම මුක්තියක් නැහැ. ජනාධිපතිතුමාගේ මුක්තිය කියන එකේ කිසි තැනක ඒක සඳහන් වෙලා නැහැ. අද තමුන්නාන්සේලා මේවා තමයි කරන්නේ.

ඊළඟට, සුරා බදු ගැන කථා කළා. සාමාන්‍ය මිනිස්සු තමයි අද රට බිම හල් ආරම්භ කර තිබෙන්නේ. නමුත් ඒකත් ඉස්සර වාගේ ධනපතියාට -රේන්දකාරයාට- දෙන්න යනවා. කොහොමද ඒක කරන්න යන්නේ? මේ ඔක්කොම ටෙන්ඩර් කරන්න යනවා. එහෙම කළොත් මොකද වෙන්නේ? එහෙම කළොත් ගරු කපානායකතුමනි, මේ රටේ සාමාන්‍ය සුළු ව්‍යාපාරිකයාට තැනක් නැතිව යනවා. අද මෙතුමන්ලා සුළු ව්‍යාපාරිකයා ගැන හිතන්නේ නැහැ. මත්පැන් වෙළඳාම කරන්න පුළුවන්. නමුත් ඒක ඒ ප්‍රදේශයේ මනුෂ්‍යයෙක් කරන්නේ. ඉස්සර කිබුණු ක්‍රමයට අනුව ධනපතියෙක් තමයි -රේන්දකාරයා කියලයි කිව්වේ- මේ ඔක්කොම ගන්නේ. එහෙම නම් සරදියෙල්ගේ ක්‍රමය අනුව ඔක්කොම අනික් පැත්තට තමයි යන්නේ. රනිල් වික්‍රමසිංහ මහත්මයාට තමයි අද සුර සරදියෙල් කියා කියන්න වෙලා තිබෙන්නේ.

ඒ විතරක් නොවෙයි. අද එතුමන්ලා සාමාන්‍ය මිනිස්සුන්ට සලකනවාය කියා කියනවා. නමුත් ගරු කපානායකතුමනි, අපි පැහැදිලිව කියන්න ඕනෑ, එවැනි සැලකීමක් මේ අය වැය තුළින් සිදු වෙලා නැහැ කියන එක.

වාහන බද්ද ගැන කථා කරනකොට, එන්ජින් ධාරිතාව 1000ට අඩු වාහනවලට බදු සහන දී තිබෙනවා. හැබැයි කාර්වලට විතරයි. අපි දන්නවා, සුළු ව්‍යාපාරිකයන් පාවිච්චි කරන "ඩිමෝ බට්ටා" වාහනය. එවැනි වාහනයක් අරගෙන වෙළෙඳ පොළට ගිහින් ස්වයං රැකියාවක් කරලා, ඒකෙන් ආදායමක් උත්පාදනය කරලා මනුෂ්‍යයෙකුට හැදෙන්න පුළුවන්. එහෙම නම් එන්ජින් ධාරිතාව

කථානායකතුමා

(*சபாநாயகர் அவர்கள்*)

(Mr. Speaker)

මිලහට ගරු ගයන්ත කරුණාතිලක අමාත්‍යතුමා.

එතුමාගේ කථාවට පෙර කවුරුත් හෝ ගරු මන්ත්‍රීවරයෙක් මූලාසනය සඳහා ගරු ශ්‍රියානි විජේවික්‍රම මහත්මියගේ නම යෝජනා කරන්න.

ගරු ලක්ෂ්මන් කිරිඇල්ල මහතා

(*மாண்புமிகு லக்ஷ்மன் கிரீளல்ல*)

(The Hon. Lakshman Kiriella)

ගරු කථානායකතුමනි, "ගරු ශ්‍රියානි විජේවික්‍රම මහත්මිය දැන් මූලාසනය ගත යුතුය" යි මා යෝජනා කරනවා.

ප්‍රශ්නය විමසන ලදීත්, සභා සම්මත විය.

வினா விடுக்கப்பட்டு ஏற்றுக்கொள்ளப்பட்டது.

Question put, and agreed to.

අනතුරුව කථානායකතුමා මූලාසනයෙන් ඉවත් වූයෙන්, ගරු ශ්‍රියානි විජේවික්‍රම මහත්මිය මූලාසනාරුව විය.

அதன் பிறகு, சபாநாயகர் அவர்கள் அக்கிராசனத்தினின்று அகலவே, மாண்புமிகு (திருமதி) ஸ்ரியாணி விஜேவிக்கிரம அவர்கள் தலைமை வகித்தார்கள்.

Whereupon MR. SPEAKER left the Chair, and THE HON. (MRS.) SRIYANI WIJEWICKRAMA took the Chair.

[අ.භා. 2.35]

ගරු ගයන්ත කරුණාතිලක මහතා (ජනමාධ්‍ය හා පාර්ලිමේන්තු කටයුතු අමාත්‍ය සහ ආණ්ඩු පක්ෂයේ ප්‍රධාන සංවිධායකතුමා)

(*மாண்புமிகு கயந்த கருணாநிலக்க - வெகுசன ஊடக, பாராளுமன்ற அலுவல்கள் அமைச்சரும் அரசாங்கக் கட்சியின் முத்திரகோலாசானும்*)

(The Hon. Gayantha Karunatileka - Minister of Mass Media and Parliamentary Affairs and Chief Government Whip)

මූලාසනාරුව ගරු මන්ත්‍රීතුමියනි, සහන රැසක් දී පු අතුරු අය වැයක් ගැන කථා කරද්දී මීට මොහොතකට ඉස්සර වෙලා ගරු ලලිත් දිසානායක මන්ත්‍රීතුමා කරපු කථාවෙන් මම පටන් ගන්න කැමැතියි. එතුමා දිගින් දිගටම කිව්වා, "මේක අපේ කොපියක්" කියලා. එතුමාගේ කොපිය ගැන කියන කොට මම මතක් වෙනවා පොදුජන එක්සත් පෙරමුණේ ලේකම්තුමා වන සුසිල් ප්‍රේමජයන්ත මැතිතුමා පත්තරයට කරපු ප්‍රකාශය. "මේ අයවැයට අපි පූර්ණ සහාය දෙනවා - පාර්ලිමේන්තු මන්ත්‍රී සුසිල් ප්‍රේමජයන්ත" යනුවෙන් එහි සඳහන් වෙනවා.

මෙන්න, කොපිය ගැන පොදුජන එක්සත් පෙරමුණේ මහ ලේකම්වරයා කියපු හැටි:

"... අපි විවිධ අදහස් කිව්වා. සියල්ල කළමනාකරණය කළේ ආර්ථික සංවර්ධන අමාත්‍යාංශය මගින්. ඒ අමාත්‍යාංශයේ සිටි ආර්ථික විශේෂඥයෝ තමයි ඒ අයට අවශ්‍ය ආම්පන්න සැපයුවේ. අපට ඇහුම් කන් දීමක් ඒ වෙලාවේ සිදු වූයේ නැහැ. ... තෙල් මිල අඩු වීමේ සහනය ජනතාවට දෙන්න පුළුවන් බව අපි දැනගෙන හිටියා. ලෝක වෙළඳ පොළේ කිරිපිටි මිල අඩුවෙනකොට ඒකේ සහනය ජනතාවට දෙන්න පුළුවන්. අපි අනවශ්‍ය වියදම් ටික නැවැත්වුවා නම්, සමෘද්ධි සහනාධාරය වගේ දේවල් දීමට ඒවා ගණනය කර ගන්න තිබුණා. තරුණයන්ට රැකියා ලබාදීම පිළිබඳව අපි ආර්ථික සංවර්ධන ඇමතිවරයාට, වගකිව යුත්තන්ට යෝජනා ඉදිරිපත් කළා. ඒත් ඒවට ඒ ආකාරයෙන් ඇහුම්කන්දීමක් වූයේ නැහැ. ජනතාවට මේ අයවැයෙන් සහන ලැබෙන නිසා අපි සහාය දෙනවා." මෙන්න, තමන්ගේ කොපිය ගැන කියපු ලලිත් දිසානායක මන්ත්‍රීවරයාට උත්තරය.

මූලාසනාරුව ගරු මන්ත්‍රීතුමියනි, ලංකා ඉතිහාසයේ ප්‍රථම වතාවට මේ වාගේ අලුත් ආණ්ඩුවක් මේ රටේ ඇති වෙලා තිබෙනවා. ඒක අප කාටත් අලුත් අත්දැකීමක්. රටේ නාස්තිය දුෂණය නැති කරලා, පවුල් පාලනය නැති කරලා, යහ පාලනය ඇති කරලා, වෙනසක් ඇති කිරීමටයි මේ රටේ ජනතාව මේ සුවිශේෂී ජන වරම අපේ ජනාධිපතිතුමාට දුන්නේ. මූලාසනාරුව ගරු මන්ත්‍රීතුමියනි, නෙල්සන් මැන්ඩෙලා ජනාධිපතිතුමාගේ පත්වීමත් සමඟම දකුණු අප්‍රිකාවෙන් මේ ආකාරයේම පෙරළියක් සිදු වුණා. එදා නෙල්සන් මැන්ඩෙලා හිරේ දැමූ ඒ රටේ ජනාධිපතිවරයා පසු කාලයක විප්ලවීය ව්‍යවස්ථා සංශෝධනයකට එකඟ වෙලා පසුව පැවැති ජනාධිපතිවරණයේදී මැන්ඩෙලාගේ ආණ්ඩුවේ උපජනාධිපති ධුරය භාරගත්තා. මැන්ඩෙලා ජනාධිපතිවරයා තමා හිරේ දාපු ජනාධිපතිට කිව්වේ, "මේ රටේ ප්‍රශ්න විසඳන්න ඔබ හොඳ මිත්‍රයකු හැටියට මට එකතු විය යුතුයි" කියලායි. අන්න එහෙමයි රටක් ගොඩ නඟන්න, අලුත් දෙයක් කරන්න අවංකවම සුදානම් නායකයන් කටයුතු කරලා තිබෙන්නේ. වර්තමාන අගමැතිතුමා වන අපේ පක්ෂයේ නායකතුමාත් මේ දේශපාලන පෙරළියට මහ පාදමින් පරිත්‍යාගයක් කළේත් ඒ විධියටයි. ඒ නිසා අප හැමෝටම එකතු වෙලා පුළුවන් වුණා, මෙමිනිපාල සිරිසේන මැතිතුමා වැනි විශිෂ්ට නායකයකු, කෘත හස්ත දේශපාලනඥයකු අපේ රටේ මුල් පුටුවේ වාඩි කරවන්න.

මූලාසනාරුව ගරු මන්ත්‍රීතුමියනි, සාම්ප්‍රදායික අවිච්චිකිත් බලන කොට නම්, පාර්ලිමේන්තුවේ ඔළු ගෙඩි ගණන් කරලා බලන කොට නම් බැලූ බැල්මට අපේ ආණ්ඩුව තිකම් සුළුතර ආණ්ඩුවක් වාගේ තමයි පෙනෙන්නේ. නමුත් මේක ජන වරමක් පැහැදිලිව ලබා ගත්තු ජනාධිපතිතුමකුගේ ආණ්ඩුවක් කියන එක අමතක කරන්න එපා. ගිය වර වැඩි ඡන්ද ලක්ෂ 18කින් දිනපු ජනාධිපතිවරයා පරාජය කළේ ලක්ෂ හතරහමාරකින්. මෙය ගිය වරට වඩා ලක්ෂ 20ක්, 22ක් විතර වැඩිපුර ඡන්ද ගත්තු නායකයෙකුගේ ආණ්ඩුවක් කියන එක මම මතක් කරනවා. 2001දී එක්සත් ජාතික පෙරමුණට ජන වරමක් ලැබුණා. හැබැයි 2004 වන කොට ජනාධිපති බලය පාවිච්චි කරලා ඒ ආණ්ඩුව බලහත්කාරයෙන් විසුරුවලා ඡන්දයකින් අපව පැරද්දුවා. එතැනදී එක්සත් ජනතා නිදහස් සන්ධානයට ජන වරම ලැබුණා. එතකොට කවුරුවත් 2001 ජන වරම ගැන කථා කරන්න ගියේ නැහැ. එහෙම නම් ඒ අනුව 2010 ජනතාව දුන් වරම පසු ගිය ජනවාරි 8වන දා ජනාධිපතිවරණයේදී පැහැදිලි ජන වරමක් ගත්තු ජනාධිපතිතුමාගේ මේ ආණ්ඩුවත් එක්ක සම්පූර්ණයෙන් න්‍යායාත්මකව අහෝසි කියන එක මම මතක් කරන්න කැමැතියි.

එම නිසා මේ අලුත් දේශපාලන ගමනට අපි සියලු දෙනාම දැන් හැඩ ගැසෙමු. අපේ පක්ෂයේ නායකතුමා අගමැති වෙනකොට, ඔබේ පක්ෂයේ නායකතුමා ජනාධිපති වී තිබෙනවා. රටටම සුබදායී, වැඩදායී නව දේශපාලන සංයෝගයක් ඇති වෙලා තිබෙන වෙලාවකයි අතුරු අය වැය අපි ඉදිරිපත් කර තිබෙන්නේ. මේ අතුරු අය වැය ජනතාවට සහන රැසක් සමඟින් ඉදිරිපත් වෙන්නේ ජනාධිපතිතුමාගේ මැතිවරණ පොරොන්දු ඉටු කිරීමක් හැටියට බව අපි කවුරුත් දන්නවා. කියපු දේ කරන, කරන දේ කියන ජනාධිපතිවරයෙක් සහ අගමැතිවරයෙක්ගේ ආණ්ඩුවක් මේක.

මූලාසනාරුව ගරු මන්ත්‍රීතුමියනි, සහන සමඟින් මේ අය වැය ජනතාවාදීව ඉදිරිපත් කර තිබෙනවා කියන එක මම විශේෂයෙන්ම ඔබතුමියට මතක් කරනවා. ඒ කාලයේ එක්සත් ජාතික පක්ෂයේ -යුළුන්පි එකේ- අපිට කිව්වේ ධනපතියන්ගේ පක්ෂයක් කියා. ජනතාවට සහන දෙනවාට වඩා ව්‍යාපාරිකයන්ට සහන දෙන පක්ෂයක් හැටියටයි එදා අපේ පක්ෂය හැඳින් වූයේ. නමුත් මේ අතුරු අය වැයෙන් තරම් සාමාන්‍ය ජනතාව ඉලක්ක කර ගෙන ඉතිහාසයේ කිසිම අය වැයකින් සහන දීලා තිබෙනවාද

[ගරු ගයන්ත කරුණාතිලක මහතා]

කියන ප්‍රශ්නය හඳුනා සාක්ෂියට එකඟව අපි ඇසිය යුතුව තිබෙනවා. මූලාසනාරූඪ ගරු මන්ත්‍රීතුමියනි, බලන්න අපිට මෙහෙම සහන දෙන්න වුණේ ඇයි කියන එක. පසු ගිය පාලන කාලයේදී තමයි දුප්පතුන් සහ පොහොසතුන් අතර, මෑත යුගයේ වැඩිම පරතරය වාර්තා වුණේ කියා අපි දන්නවා. හතර දෙනෙකුගෙන් යුතු පවුලකට මාසයක් ජීවත් වෙන්න රුපියල් 50,000ක් අවශ්‍යයි කියා රජයේ සංඛ්‍යා ලේඛනවලින්ම ඔප්පු කළා. 10 දෙනෙක් ඉන්න තැනක එක් අයෙක් පාන් ගෙඩියෙන් භාගයක් කැවෙන්න ඉතුරු 9 දෙනාටම ඉතුරු වෙන්නේ පාන් ගෙඩියෙන් භාගයයි කියන එක අපි දන්නවා. එදා ඇති නැති පරතරය කොහොමද? එක පෙළැන්තියක උදවිය ලැමිබෝගිනි මිලට ගෙන දළදා මාළිගාව ඉස්සරහ කාර් රේස් යනකොට සාමාන්‍ය පා පැදියක්වත් නැති අභි-සක මිනිස්සු කොච්චර මේ රටේ හිටියාද කියන එක අපිට අමතක කරන්න බැහැ. පසු ගිය කාලයේ මාතර මහානාම පාලම දරිද්‍රතාවය නිසා සියදිවි හානි කර ගන්නා අයගේ නිල්වලා ගහට පනින වේදිකාවක් වෙලා තිබුණු හැටි අපි දැක්කා. එදා තිබුණු ආණ්ඩුව ඊට බාධකයක් විධියට net එකක් දමන්න පුළුවන්ද කියලා හොයලා බලන එක විතරයි කළේ. සමහර ලොකු ලොකු අයගේ දරුවෝ එක්ලක්ෂ පණස්දාහක විතර පාවහන් දමනකොට පැල්මඩුල්ලේ දැරියක් සපත්තු කුට්ටමක් ගන්න රුපියල් 300ක් නැතුව සියදිවි හානිකර ගන්න රටක් මේ කියන එක අපට අමතක කරන්න පුළුවන්කමක් නැහැ.

මූලාසනාරූඪ ගරු මන්ත්‍රීතුමියනි. දරිද්‍රතා ප්‍රශ්නයට ක්ෂණික විසඳුමක් හැටියට තමයි ලංකා ඉතිහාසයේ වැඩිම සහනාධාර මුදල වෙන් කිරීම අපේ මුදල් ඇමතිතුමා විසින් සිදු කළේ කියා මම ඔබතුමියගේ අවධානයට යොමු කරනවා. පසු ගිය සමයේ දැඩි ආර්ථික පීඩනයට හසුවී සිටි දුගී දුප්පත් ජනතාව සහ මධ්‍යම පන්තියේ ජනතාව ගැනත්, ගොවි ජනතාව ගැනත්, කුඩා තේවතු හිමියන් වැනි උදවිය ගැනත්, කුඩා පරිමාණයේ නිෂ්පාදන ඔසවා තැබීම ගැනත් මේ අතුරු අය වැයෙන් කටයුතු කර තිබෙනවා කියන එක ඉතාම පැහැදිලිව පෙනෙනවා. වි මිලදී ගැනීමේ සහතික මිල රුපියල් 50 දක්වා වැඩි කරපු අය වැයක්; ගොවි ණය සියයට 50ක් කපා හැරපු අය වැයක්; ප්‍රමිතියෙන් යුතු පොහොර ලබා දෙමින් පොහොර සහනාධාරය ඒ අයුරින්ම පවත්වාගෙන යන්න කටයුතු කරපු අය වැයක්; තේ සහ රබර් කිලෝවක් සඳහා ආකර්ෂණීය සහතික මිලක් නියම කරපු අය වැයක් වාගේම රජයේ සේවකයන්ගේ වැටුප රුපියල් 10,000කින් වැඩි කර එයින් රුපියල් 5,000ක් ලබා දෙන්න ක්ෂණිකව කටයුතු කරපු අය වැයක්. සමාද්ධි දීමනාව සියයට 200කින් වැඩි කළා. මේ අය වැයෙන් අධ්‍යාපනයට සියයට 6ක් වෙන් කළා. අධ්‍යාපනයට කලින් වෙන් කර තිබූ රුපියල් බිලියන 90ක මුදල් ප්‍රමාණය රුපියල් බිලියන 110 දක්වා සෘජු වෙන් කිරීම කිරීමට සමත් වූණ අය වැයක්.

මූලාසනාරූඪ ගරු මන්ත්‍රීතුමියනි, මේ තරම් සහන දෙන්න මුදල් කොහෙන්ද කියා දැන් සමහරු අහනවා. ඒ වාගේම අනික් පැත්තෙන් කියනවා, "කාබන් කොපියක්" කියා. පසු ගිය කාලයේ තිබුණු ශෝභන වියදම්, ප්‍රතිරූප පුම්බන්න හඳුනා වියදම්, එක් පවුලක් යැපෙන්න කරපු වියදම් ආදී අනවශ්‍ය වියදම් සියල්ලම කපා හැරීම නිසා ජනතාවට සහන දෙන්න පුළුවන් අය වැයක් අපි සකස් කර තිබෙනවා.

"දැයට කිරුළ" සැණකෙළියට 2011 වර්ෂයේදී පමණක් අමාත්‍යාංශ 38ක වියදමට රුපියල් බිලියන 37.6ක් -රුපියල් දස ලක්ෂ 37,600ක්- විවිධ අමාත්‍යාංශ මට්ටමින් වැය කර තිබුණු හැටි බලන්න. පාඩු ලබන රාජ්‍ය ආයතනවලට නිකුත් කර තිබෙන බැංකු ඇපකරවල වටිනාකම 2014 වර්ෂයේ දෙසැම්බර් මාසය වනකොට රුපියල් මිලියන 524,741යි. ජනාධිපතිතුමාට වෙන් කර තිබුණු මුදල රුපියල් කෝටි 9,573යි. මූලාසනාරූඪ ගරු

මන්ත්‍රීතුමියනි, ඉතාම සරල, පොළොවේ පය ගහපු, බලය ඕනෑම වෙලාවක අත් හරින්න පුළුවන්ය කියන එක අපට හැම තිස්සේම කියන ජනාධිපතිවරයෙක් මුළු රටටම ආදර්ශයක් දීලා එම මුදල රුපියල් කෝටි 256ට අඩු කළේ කොහොමද කියා මම ඔබතුමියට පෙන්වා දෙන්න කැමැතියි. රජයේ අනවශ්‍ය වියදම් සඳහා වැය වූ රුපියල් කෝටි 18,700ක්ම අඩු කරන්න පුළුවන්ය කියන එක මුදල් ඇමතිතුමා මේ අය වැයෙන් පෙන්වා දී තිබෙනවා.

අපි තෙල් මිල අඩු කළා. ඒ අනුව අත්‍යවශ්‍ය භාණ්ඩ රැසක මිල අඩු වුණා. බස් ගාස්තු අඩු වුණා. ක්‍රීරෝද රථ ගාස්තු අඩු වුණා. තෙල් මිල අඩු වන විට ඒ හරහා සකලවිධ භාණ්ඩ හා සේවාවල මිල ගණන් අනිවාර්යයෙන්ම අඩු වනවා. අද රටේ තොටේ ඇවිදින කොට; මිනිස්සු හම්බ වනකොට; තැනකට ගියාම; මිනිසුන්ගේ මුහුණ කට දිහා බලනකොට ඒ වෙනස පෙන්වන්න ජනතාව අද කටයුතු කර තිබෙනවා.

මූලාසනාරූඪ ගරු මන්ත්‍රීතුමියනි, මෙමුනිපාල සිරිසේන මැතිතුමා වැනි ජනාධිපතිවරයෙක්, රනිල් වික්‍රමසිංහ මැතිතුමා වැනි අගමැතිවරයෙක් ප්‍රධාන අපේ රජයට අවශ්‍ය කර තිබෙන්නේ පසු ගිය කාලයේ ආණ්ඩුව කල්පනා කළා වාගේ සියයට එකක සුබ විභරණය ගැන කල්පනා කරන්න නොවෙයි. ඇත්ත වශයෙන්ම සියයට එකකට අමතරව අනිකුත් සියයට අනුනවයේ සුබ විභරණය ඇති කිරීම ගැන තමයි ජනාධිපතිතුමා වැනි නායකයෙක්, අගමැතිතුමා වැනි පළපුරුදු නායකයෙක් හැම තිස්සේම කල්පනා කරන්නේ.

මම දීර්ඝ වෙලාවක් කථා කරන්නේ නැහැ. අද කටික ලැයිස්තුවට ලොකු ප්‍රශ්නයක් ඇති වෙලා තිබෙනවා. ඒ අනුව කටිකයෝ කීප දෙනෙකුගේ නම් කපන්නත් සිද්ධ වුණා. ඒක නිසා පුළුවන් තරම් ඉක්මනට මම මගේ කථාව අවසන් කරනවා.

ඇත්ත වශයෙන්ම පසු ගිය ජනාධිපතිවරණය මේ රටේ සියලුම දේශපාලන පක්ෂවල දේශපාලනඥයින්ට හොඳ පාඩමක් උගන්වපු මැතිවරණයක් හැටියට මම පැහැදිලිව දකිනවා. මූලාසනාරූඪ ගරු මන්ත්‍රීතුමියනි, කීප දෙනෙක් පොහොසත් කරලා, මැතිවරණය ආසන්න වෙද්දී මුදල් ටිකක් බෙදලා, බඩු ටිකක් බෙදලා, මොනවා හෝ බොරුවක් කර ඡන්ද ගන්න පුළුවන් කියා හිතාගෙන හිටපු දේශපාලනඥයින්ට; ඒ පැරණි වැඩවසම් මතයට ජනතාව හොඳ කතේ පහරක් දීපු මැතිවරණයක් හැටියටයි පසු ගිය ජනවාරි 8 වැනි දා පැවැති ඓතිහාසික ජනාධිපතිවරණය මම දකින්නේ. ඕනෑම කෙනෙකු සල්ලිවලට ගන්න පුළුවන්ය කියා සමහරු හිතාගෙන හිටියා. පසු ගිය කාලයේ එහෙම තමයි ආණ්ඩුවත් හැසිරුණේ. හැබැයි, මුදලට හෝ බඩු මල්ලකට හෝ ජනතාව දිනා ගන්න තවදුරටත් බැරිය, මේ රටේ ජනතාව ඊට වඩා ඉස්සරහින් කල්පනා කරනවාය, හිතනවාය කියන එක මේ ජනාධිපතිවරණයේදී ජනතාව කතිරයෙන් පෙන්වා තිබෙනවා.

මට ලැබී තිබෙන කාලය තව ටිකක් ඉතිරි කර ගන්න ඕනෑ. යහ පාලනයෙන් ඒ වාගේම මෙමුනි පාලනයෙන් යුක්ත නව පාලනයක් මේ රටේ ඇති වෙලා තිබෙද්දී අපේ නායකතුමා අගමැති වෙලා, ඔබතුමන්ලාගේ නායකයා ජනාධිපති වෙලා අලුත් ආණ්ඩුවක් හැදිලා රටේ ජනවරම පැහැදිලිවම ප්‍රකාශයට පත් වෙලා තිබෙන මෙමුනිපාල සිරිසේන මැතිතුමාගේ ආණ්ඩුවේ කැබිනට් මණ්ඩලය බැලූවාම එක්සත් ජාතික පාක්ෂික, ශ්‍රී ලංකා නිදහස් පාක්ෂික මැතිඇමතිවරු ඇතුළු සියලු දෙනාම සංකලනය වෙලා රට ගැන හිතා තීරණ ගන්න ආදර්ශයක් දීපු, නිල නිවාස නැති, අලුතෙන් වාහන නැති, සෝබන නැති, ප්‍රතිරූප පුම්බන අතිරේක නැති, cut-outs ප්‍රදර්ශන නැති ආදර්ශවත් ආණ්ඩුවක් හැටියට ක්‍රියා කරද්දී මේ අය වැයට වාගේම මේ ගමනට කාගේත් සහාය ලබා දෙන්න කියන ඉල්ලීම කරමින් මූලාසනාරූඪ ගරු මන්ත්‍රීතුමියනි, මට අවස්ථාව ලබා දීම ගැන ඔබතුමියට ස්තූති කරමින් මගේ වචන ස්වල්පය අවසන් කරනවා.

[අ.භා. 2.48]

ගරු ෆිලික්ස් පෙරේරා මහතා
(மாண்புமிகு பீலிක්ஸ் பெரேரா)
(The Hon. Felix Perera)

මූලාසනාරූඪ ගරු මන්ත්‍රීතුමියනි, අපේ අලුත් මුදල් ඇමතිතුමා වන රවි කරුණානායක මැතිතුමාට මම ප්‍රථමයෙන්ම සුඛ පතනවා. නමුත්, එතුමාටත් නමක් හැදී තිබෙනවා. එතුමාට කියන්නේ "Robin Hood in the House" කියා. එතුමා පාර්ලිමේන්තුවේ "රොබින් හුඩ්" වෙලා තිබෙනවා. අගමැතිතුමා එතුමාට කියනවා, "සුර සරදියෙල්" කියා. ඉස්සර දහනයක මහත්මයාට කිව්වා, "බනිස් මාමා" කියා. ආතර් ටී. දියෙස් මහත්මයාට කිව්වා, "කොස් මාමා" කියා. ඩඩ්ලි සේනානායක මහත්මයාට කිව්වා, "බත් දුන් පියා" කියා.

අද පාර්ලිමේන්තුවේ "රොබින් හුඩ්" එහෙම නැත්නම් -

ගරු මන්ත්‍රීවරයෙක්
(மாண்புமிகு உறுப்பினர் ஒருவர்)
(An Hon. Member)
සහන දුන් පියා.

ගරු ෆිලික්ස් පෙරේරා මහතා
(மாண்புமிகு பீலிක්ஸ் பெரேரா)
(The Hon. Felix Perera)

"සහන දුන් පියා" කියන්නට බැහැ. "රොබින් හුඩ්" කෙනෙක් වෙලා තියෙන්නේ රවි කරුණානායක මහත්මයායි. එතුමාට විශාල අභියෝගයක් තිබෙනවා. අගමැතිතුමාත් කියනවා, මේක "සරදියෙල් අය වැයක්" කියා. අත් හදා බැලීමක් හැටියට සාර්ථකයි. නමුත් ප්‍රතිඵල අනාගතයට භාරයි. සහන ලබා දීම හොඳයි. සහන ලබා දීම ගැන කවුරුත් එකඟයි. සහන ලබා දීමේදී අඛණ්ඩව බදු ආදායම් ප්‍රවාහයක් තමුන්තාන්සේලා නිර්මාණය කර තිබෙනවාද? තවම නැහැ. [බාධා කිරීමක්] මෙම වැඩ පිළිවෙළ සාර්ථක ද, අසාර්ථක ද කියා බැලීමේදී practical නැහැ කියන එකයි මම කියන්නේ. ඊළඟට මම කියන්නට ඕනෑ, යොදා ගන්නා ක්‍රමවේද ඇත්තවශයෙන්ම විශ්වාසනීය විය යුතුයි කියා. එහෙම නැත්නම් මැතිවරණයක් සඳහා පමණක් වූණොත් ඒකේ ප්‍රතිඵල හයානකයි. ඒක හොඳටයි මම කියන්නේ.

එක්සත් ජාතික පක්ෂය ඔවුන්ගේ ආර්ථික ප්‍රතිපත්තියේ යම් කිසි වෙනසක් කර තිබෙනවා. ඇමතිතුමා කිව්ව විධියට යම් කිසි වෙනසක් -ඇති අයගෙන් අරගෙන නැති අයට දෙන එකකර තිබෙනවා. නමුත් අවුරුදු ගණනාවක් තිස්සේ රජයේ සේවකයන්ට, විශ්‍රාමිකයන්ට ආබාධිතයන්ට, වැඩිහිටියන්ට, ගොවීන්ට, කම්කරුවන්ට, ධීවරයන්ට, ව්‍යාපාරිකයන්ට යන සෑම කණ්ඩායමකටම අපේ හිටපු ජනාධිපතිතුමා මුදල් ඇමති වශයෙන් බොහෝ දේවල් කළා. ඒ ගැන අපි ආඩම්බර වෙන්නට ඕනෑ. ඒකට පොඩි උත්තේජනයක් තමුන්තාන්සේලා දීලා තිබෙනවා. අපට ඒක නැහැයි කියන්නට බැහැ.

ඊළඟට පාරිභෝගිකයා ගැනත් පොඩ්ඩක් හිතන්නට ඕනෑ. අද පාරිභෝගික භාණ්ඩ 13ක මිල අඩු කර තිබෙනවා. මොනවාද ඒ? අපේ මුදල් ඇමතිතුමා අලුත් පාරිභෝගික භාණ්ඩ කණ්ඩායමක් හඳුන්වා දී තිබෙනවා. එකක් උම්බලකඩ. අනෙක් එක සීනි. මම සීනි ගැන කථා කරන්නම්. සීනි පාරිභෝගිකයෝ වැඩි වුණාම මොකක්ද ඒකෙන් වන අගතිය කියා කල්පනා කරන්නට ඕනෑ. ඇත්තවශයෙන්ම අපේ හිටපු සීනි ඇමතිතුමා, සීනි ඇමතිතුමෙක් කියා අපට දැනුණා. සීනි නිෂ්පාදනය සියයට 10කින් වර්ධනය කර ගත්තා. අද සීනි import කළොත් මොකද වෙන්නේ? ගොවීන් කී දෙනෙක් අනාථ වෙනවාද? මේවා ප්‍රායෝගික ද නැද්ද කියා බලන්න. මොකද, අපි එකට ඉන්නවා නම්, අපේ අදහස්වලටත් තමුන්තාන්සේලා විකක් ගරු කරන්නට ඕනෑ. ඒකයි මම

කියන්නේ. ඊළඟට පාරිභෝගිකයන්ට පමණක් ලබා දෙන සහනවලින් දීර්ඝකාලීන සුභ ගමනක් යන්නට බැහැ.

සමහරවිට කෙනෙකු තම ජීවිතයේ ගෙන්වූ පළමුවෙනි සහ අවසාන වාහනය hybrid වාහනය වෙන්නට පුළුවන්. "සුර සරදියෙල්" අය වැය හේතුවෙන් අද මොකද වෙලා තිබෙන්නේ? මේ ගෙනාපු වාහනවලට මොකද වෙන්නේ? ඔවුන්ට සහනයක් දෙනවාද? මේවායින් කාබන්ඩයොක්සයිඩ් වායුව පිටවෙන එක නතර කිරීමේ ක්‍රමවේදය අද අත් හිටුවා තිබෙනවා. ඊළඟට දැන් වාහන ආනයනය කරන්නට ඕනෑ නම්, ආනයනය කරන්නට වන්නේ ලක්ෂ 15ක් දෙන කට්ටියට පමණයි. කී දෙනා ද එහෙම importersලා ඉන්නේ? එදා කෙනෙක් internet එකෙන් බලලා වාහනයක් ගෙනාවා. Sales කරන අය විකුණන්නේ රුපියල් ලක්ෂ 10ක් 15ක් තියාගෙනයි. තමන්ටම ගෙන්වා ගන්නට පුළුවන් වුණා නම් ඇත්තවශයෙන්ම ලක්ෂයක් ඔවුන්ගෙන් බදු ගන්නක් කමක් නැහැ. එම නිසා මම කියන්නේ තමුන්තාන්සේලාගේ බදු ක්‍රමය ප්‍රායෝගික නැහැ කියලායි. ඒක හොඳට මතක තියා ගන්න.

පොඩි මිනිහාගේ වාහන ගැන බලන විට Euro Standard 4 වාගේ ජපන් වාහනයි තිබෙන්නේ. ඉන්දියන් වාහන ගෙනාවොත් -අපේ අල්ලපු රට බව ඇත්ත- standard එකක් තියෙනවාද, කොච්චර කල් පාවිච්චි කරන්නට පුළුවන්ද, පාවිච්චි කළායින් පස්සේ වටිනාකමක් තිබෙනවාද කියන මේ කාරණා සියල්ල සැලකිල්ලට ගන්නට ඕනෑ. අපි ඕවා ගැන ඉස්සරහට කථා කරමු. මට කථා කරන්නට බොහොම සුළු වෙලාවක් තිබෙන්නේ.

ඊළඟට අපි විශේෂයෙන් කියන්නට ඕනෑ, සීනි පාරිභෝගිකයන්ට සහනයක් දීලා තිබෙන බව. දැන් බලන්න, අද සීනි වැඩියෙන්ම පාවිච්චි කරන්නේ මොනවාද? කසිප්පු පෙරන්නටත් පාවිච්චි කරනවා. එදිනෙදා නිවෙස්වල පාවිච්චි කරන ප්‍රමාණය කොච්චරද? කසිප්පු පෙරන්න ඕනෑ ප්‍රමාණය කොච්චරද? එහෙම නම් ඇයි මේවා ටෙට්ට්ට් කරන්නේ? එතනෝල් ගෙන්වූවාය කියා කෑ ගහන කට්ටිය දැන් කසිප්පු සංස්කෘතියක් ඇති කරන්නට යනවාද මම දන්නේ නැහැ. මම මේ කාරණය ගැන පසුව උත්තර දෙන්නම්. තාර්කිකව මම තමුන්තාන්සේලාට කරුණු කියන්නම්. සීනි අමු ද්‍රව්‍යයක් වශයෙන් යොදා ගන්නා කර්මාන්තකරුවන්ගෙන් සමහර අයගේ ආදායම වැඩි වෙනවා. නමුත් අපට මේ සඳහා යන විදේශ විනිමය කොච්චරද?

කලින් සීනි නිෂ්පාදනය තිබුණේ මෙට්‍රික් ටොන් 31336යි. 2014 වෙද්දී සීනි මෙට්‍රික් ටොන් 50832ක් නිෂ්පාදනය කර තිබෙනවා. අවුරුද්දකට සීනි මෙට්‍රික් ටොන් ලක්ෂ හයක් අවශ්‍යයි. එයින් සියයට 10ක් අපි නිෂ්පාදනය කරගෙන තිබෙනවා. දැන් මේ බද්ද නැති වුණාම අර සීනි ගොවියා එහෙමම ඉවර වෙනවාය කියන එකක් මතක තියා ගන්න ඕනෑ.

ඊළඟට සංචාරක ව්‍යාපාරය ගැන වෙනම අපි කථා කරන්නට ඕනෑ. සංචාරකයෝ විවිධ දේවල්වලට එනවා. සමහර ඒවා අත්හැර දමා තිබෙනවා. ඒවා අත්හැර දැමීමේ ප්‍රතිඵල ගැන මම සභාව කල්තැබීමේ යෝජනාවක් ඉදිරිපත් කරන්නට බලාපොරොත්තු වෙනවා. මේ අවස්ථාවේ කාලය නැහැ. ඒ නිසා ඒ ගැනත් අපි කියන්න ඕනෑ.

ඊළඟට උම්බලකඩ ගැනත් කියන්න ඕනෑ. උම්බලකඩ ගෙන්වන්නේ කොහොමද? අපට මේ රටේ උම්බලකඩ නිෂ්පාදනය කර ගන්න පුළුවන්. උම්බලකඩ හදා ගන්න පුළුවන් ක්‍රමවේද ඕනෑ තරම් තිබෙනවා. මාළුවා ශුද්ධ කරලා, උණු වතුරේ දමලා තම්බලා, මද පවනේ තමයි වියලා ගන්න ඕනෑ. මේ සඳහා හදපු මැෂින් තිබෙනවා. මම හිතන විධියට ධීවර සංස්ථාවන් ඒ සඳහා මැෂින් හදා ගත්තා. දැන් කර්මාන්තයක් වශයෙන් උම්බලකඩ නිෂ්පාදනය දියුණු වෙලා තිබෙනවා. කිලෝවත් රුපියල් 1200 ඉඳලා, 1400 දක්වා ගණන්වලට තමයි තිබෙන්නේ.

[ගරු ෆීලික්ස් පෙරේරා මහතා]

අපේ රටේ රුපියල් 600කට 700කට උම්බලකඩ කිලෝ එකක් හදා ගන්න පුළුවන්. අද මේවා ගෙන්වුවාම මොකද වෙන්නේ? ගෙන්වුවත් මේ ගණනම වෙනවා. ඒ සඳහා කොච්චර විදේශ විනිමය යනවාද? මේවා ප්‍රායෝගිකද කියලා පොඩ්ඩක් හිතන්නකෝ.

ඊළඟට කොත්තමල්ලි. මේ කොත්තමල්ලි ආදර්ශය කොහෙන් ගන්නාද මම දන්නේ නැහැ. මූලාසනාරූඪ ගරු මන්ත්‍රීතුමියනි, මට තව විනාඩියක් දෙන්න බැරිද?

මූලාසනාරූඪ මන්ත්‍රීතුමිය
(තலைமைதாங்கும் உறுப்பினர் அவர்கள்)
(The Presiding Member)

ඔබතුමාට තව විනාඩියක කාලයක් තිබෙනවා.

ගරු ෆීලික්ස් පෙරේරා මහතා
(மாண்புமிகு பீலிக்ஸ் பெரேரா)
(The Hon. Felix Perera)

විනාඩියක් තිබෙනවා. කමක් නැහැ. ජීප්සීස් නායක සුනිල් දන්නවා නේ. ජීප්සීස් කණ්ඩායමේ අලුත්ම සින්දුව කොත්තමල්ලි ගැනයි. මේ සින්දුවේ මෙහෙම කියනවා.

"අනම් මනම් බෙහෙත්වලට ඇයි ගෙවන්නේ සල්ලි.....
ඕන ලෙඩක් හොඳ වෙනවා බොන්න කොත්තමල්ලි.....
රුමේනියාවේලු නියෙන්නේ හොඳම කොත්තමල්ලි.....
ලංකාවට ගෙන්නන්නේ අපේ අමල් මල්ලි....."

අමල් මල්ලි කවුද කියලා මම දන්නේ නැහැ. ඒ සින්දුවේ තවදුරටත් මෙහෙම කියනවා.

"බොමු අපි කොත්තමල්ලි - මොකටද විස්කි මුත්තී
බොන්න නංගි මල්ලි - සැවොම කොත්තමල්ලි
ඔය ලෙඩට දුකට ඔබට පිහිට වෙන්නේ කොත්තමල්ලි"

ඒ විධියට තමයි ජීප්සීස් නායක සුනිල් කියලා තිබෙන්නේ. එතුමාගේ ආදර්ශය රවි කරුණානායක ඇමතිතුමා ගන්නාද දන්නේත් නැහැ. මේක තමයි අලුත්ම සින්දුව. මේ සින්දුව බොහොම ජනප්‍රිය වෙලා තිබෙනවා. පාර්ලිමේන්තුවේ මේවා තාලයට කියන්න බැහැ. තහනම්. මේ සින්දුව මම **සභාගත*** කරනවා.

ඒ සින්දුවේ තවදුරටත් මෙහෙම කියනවා.

"තරුණ වෙන්න සමහර අය විටමින් පෙනි බොනි.....
Exercise කරලා, කරලා, සමහරුන්ට හනි.....
ඔය අරවා මේවා මුකුත් නොකර කොල්ලා වගේ ඉන්නේ
මම තාමත් උදේ හවා කොත්තමල්ලි බොන්නේ.....
පණහ පැනලා උණත් එයා ෆිට් එකේනේ ඉන්නේ....."

කවුද මේ කියන්නේ? ජීප්සීස් සුනිල්.[බාධා කිරීමක්] ඒ වුණාට අපේ වැඩිහිටි ඇමතිවරුන්ට මේවා ප්‍රයෝජනයක් වෙනවා නම් කමක් නැහැ, පොඩ්ඩක් වැඩි කරලා දෙන්න. කොත්තමල්ලි බොන්න. විස්කි මුත්තී එහෙම බොන්න එපා, ඒකයි කියන්නේ. මේ රටට සංචාරකයෝ ආවත් අපට කොත්තමල්ලි එකක් දෙන්න පුළුවන් නේ. ඒක තමයි තිබෙන හොඳම දේ.

* පුස්තකාලයේ තබා ඇත.
* நூலகத்தில் வைக்கப்பட்டுள்ளது.
* Placed in the Library.

මූලාසනාරූඪ මන්ත්‍රීතුමිය
(தலைமைதாங்கும் உறுப்பினர் அவர்கள்)
(The Presiding Member)
ගරු මන්ත්‍රීතුමනි, කථාව අවසන් කරන්න.

ගරු ෆීලික්ස් පෙරේරා මහතා
(மாண்புமிகு பீலிக்ஸ் பெரேரா)
(The Hon. Felix Perera)

මගේ වෙලාව ඉවරද? මම තව එක කාරණාවක් කියන්නම්. ඇපල් import කරන්න අපි රුපියල් බිලියන 1.5ක් වියදම් කරනවා. ඒක නතර කරන්න. දේශීය ගොවියාට තැනක් දෙන්න. ඇයි, ඇපල්? මොකටද ඇපල්? ඇට නැති මිදි ගැන මම පාර්ලිමේන්තුවෙන් කථා කළා. හෝමෝන් ගහපු ඇට නැති මිදි තිබෙනවා. ඒකට කියන්නේ "සන්පොන් මිදි" කියලා. "සන්පොන්" කියන වචනය අනෙක් පැත්තට හරවා ගන්නකෝ. මේ මිදි කාලා තමයි අපරාදේ අපේ මිනිස්සු නැති වෙලා යන්නේ. අද ඇමෙරිකාවේ ඇපල් පාවිච්චි කරලා රෝගයක් හදිලා. ඇපල් තහනම් කරලා. මේවා ගෙන්වන එකෙන් මුදල් ඉතිරි කර ගන්නකෝ. Hybridවලින් ඉතිරි කර ගන්නේ මොකටද?

මූලාසනාරූඪ මන්ත්‍රීතුමිය
(தலைமைதாங்கும் உறுப்பினர் அவர்கள்)
(The Presiding Member)
දැන් අවසන් කරන්න, ගරු මන්ත්‍රීතුමනි.

ගරු ෆීලික්ස් පෙරේරා මහතා
(மாண்புமிகு பீலிக்ஸ் பெரேரா)
(The Hon. Felix Perera)
කාලය ඉවරද? මට විනාඩි කීයක් තිබුණාද?

මූලාසනාරූඪ මන්ත්‍රීතුමිය
(தலைமைதாங்கும் உறுப்பினர் அவர்கள்)
(The Presiding Member)
ඔබතුමා වැඩිපුර විනාඩි දෙකක කාලයක් අර ගෙන තිබෙනවා.

ගරු ෆීලික්ස් පෙරේරා මහතා
(மாண்புமிகு பீலிக்ஸ் பெரேரா)
(The Hon. Felix Perera)
එහෙමද? එහෙම නම් කමක් නැහැ. අනෙක් අයටත් අවස්ථාවක් දෙන්න ඕනෑනේ. මේවා ප්‍රායෝගික නැති ඒවා. හරියට බදු ගන්න බැරි නම් මේවා දුන්නට පස්සේ කරන්න වෙන්නේ මොකක්ද? ලක්ෂ 13ක් වුණු රාජ්‍ය සේවකයෝ ලක්ෂ 15 දක්වා අපි වැඩි කර තිබෙනවා. තමුන්නාන්සේලා අනිවාර්යයෙන්ම යෝජනාවක් ගෙනෙයි, කීයක් හරි අර ගෙන කැමැති නම් මේගොල්ලන්ට ගෙදර යන්න පුළුවන් කියලා. ඒ යෝජනාව ළඟදීම ගෙනෙයි කියලා මම හිතනවා. මොකද, මේ දෙන දේවල් දෙන්න මුදල් සොයා ගන්න තමුන්නාන්සේලාට ක්‍රමවේදයක් නැහැ. බොහොම ස්තුතියි.

[අ.භා. 2.58]

ගරු (ආචාර්ය) සරත් වීරසේකර මහතා
(மாண்புமிகு (கலாநிதி)சரத் வீரசேகர)
(The Hon. (Dr.) Sarath Weerasekera)

මූලාසනාරූඪ ගරු මන්ත්‍රීතුමියනි, අපි ආණ්ඩු පක්ෂයේ සිටිද්දීත් කථා කරන්න ලැබුණේ ඉතාම කෙටි කාලයක්. දැන් විපක්ෂයට ඇවිල්ලාත් මන්ත්‍රීවරු විශාල සංඛ්‍යාවක් සිටින නිසා ලැබී තිබෙන්නේ කෙටි කාලයක් නිසා ඉතාම කෙටියෙන් මගේ අදහස් ප්‍රකාශ කරන්නම්.

මූලාසනාරූඪ ගරු මන්ත්‍රීතුමියනි, ජනතාවගේ ඇහැට වැලි ගසමින් ඊළඟ මැතිවරණය ඉලක්ක කර ගනිමින් හදපු ප්‍රායෝගික නොවන කුට අයවැයක් හැටියට තමයි අපි මෙය දකින්නේ. මා කැමැතියි, මූලින්ම මුදල් ඇමතිතුමාගේ ප්‍රකාශයකින් මගේ කථාව

පටන් ගන්න. එතුමා කිවවා, කුඩු සිටුවරු කැසිනෝකාරයෝ, එතනෝල් රජවරු අපේ දරුවන්ගේ අනාගතය අඳුරු කර දැමීමා කියලා.

බොහෝ අභි-සක ළමයින් කැසිනෝකාරයන්ගේ කපටි උපක්‍රමවලට යට වුණා, ගොදුරු වුණා කියලා තමයි එතුමා කිව්වේ. එහෙම නම් ඇයි එතුමන්ලා බලයට ආවාට පස්සේ කැසිනෝ තහනම් කරන්නේ නැත්තේ? එතුමන්ලාට ඉතා ලෙහෙසියෙන් ඒක තහනම් කරන්න පුළුවන්. නමුත් එතුමන්ලා අද කැසිනෝ සමාගම්වලින් රුපියල් බිලියන එකක බද්දක් අයකර ගන්නවා. අපේ ආණ්ඩුව තිබෙන කාලයේ විරාත් කාලයක් තිස්සේ පැවැතගෙන ආපු කැසිනෝ සමාගම් තමයි තිබුණේ. ඒ ගොල්ලන් ව්‍යාපාරයක් හැටියට ආදායම් බදු ගෙව්වා. නමුත් අපි කවදාවත් බලපත්‍ර නිකුත් කළේ නැහැ. නමුත් මේ වාගේ විශාල මුදලක් අය කරන විට ඒ කැසිනෝ සමාගම්වලට ඉතා දැඩිව කියන්න පුළුවන් අපට බලපත්‍රයක් ලබා දෙන්න කියලා. ඒ නිසා මම ආණ්ඩුවෙන් අහන්න කැමැතියි, ඒ ගොල්ලන්ට බලපත්‍ර නිකුත් කරලා මේ කැසිනෝ regularize කරනවාද, ක්‍රමානුකූල කරනවා ද කියලා. බදු අය කරගෙන ක්‍රියාත්මක කරන මේ කැසිනෝවලින් දරුවන්ගේ අනාගතය අඳුරු වෙන්නේ නැද්ද? දරුවන් ඔවුන්ගේ කපටි උපක්‍රමවලට ගොදුරු වෙන්නේ නැද්ද කියලා මම ඉතා පැහැදිලිව අහනවා. ඇත්ත වශයෙන්ම ඒ ප්‍රශ්නයට උත්තරයක් අපට අවශ්‍ය වෙනවා. අපේ රජය කාලයේ කැසිනෝ තිබුණාය කියලා මෙව්වර කල් අවලාද නැඟුව මේ ආණ්ඩුව අද ඔවුන්ගෙන් බදු අය කර ගෙන තවදුරටත් කැසිනෝ ක්‍රියාත්මක කරන්නට ඉඩ දෙනවා.

මූලාසනාරූඪ ගරු මන්ත්‍රීතුමියනි, අපි චීනයෙන් ආධාර ගන්නා. නමුත් කවදාවත් අපි චීනයට යටත් වුණේ නැහැ. චීනය අපේ අභ්‍යන්තර කටයුතුවලට කවදාවත් ඇහිලි ගැහුවේ නැහැ. ඇමෙරිකාවේ අතිරේක රාජ්‍ය ලේකම් නිෂා බිස්වාල් මේ ලහදී අපේ රටට ආවා. ඇවිල්ලා මොනවාද කිව්වේ? “There is much to be done in Sri Lanka” කියලා, එතුමිය කියනවා as if she does not know what we have done already in Sri Lanka. We have crushed the most ruthless terrorist organization in the world, whereas they could not even punish the Talibans with all the sophistication. බිස්වාල්ගේ රට නියෝජනය කරමින් මෙහාට ඇවිල්ලා අපට කියනවා, “There is much to be done in Sri Lanka” කියලා.

මූලාසනාරූඪ ගරු මන්ත්‍රීතුමියනි, මේ රට ආසියාවේ රටක්. ඇත්ත වශයෙන්ම මේ රට ආසියාවේ රටක් නිසා තමයි අපට චීනය සහ රුසියාව සහයෝගය දෙන්නේ. අපේ විදේශ ප්‍රතිපත්ති සහ මූල්‍ය ප්‍රතිපත්ති සකස් විය යුත්තේ අපේ ආසියානු සංස්කෘතිය අනුව මිස ඇමෙරිකානු සහ යුරෝපීය සංස්කෘතිය අනුව නොවෙයි. අද අපට මේ විධියට උපදෙස් දෙන්න එන ඇමෙරිකාව ඩොලර් ට්‍රිලියන 60ක් ලෝකයට ණයයි.

ඒ වාගේම මානව හිමිකම් ගැන කථා කරන විට, drones - spy airplanes - ඒ කියන්නේ ඔත්තු බලන ගුවන් යානා 30,000ක් යම් යම් කටයුතු සොයා බලමින් අද ඇමෙරිකානු උඩු ගුවන් සැරිසරනවා. ඒ වාගේම ඇමෙරිකාවේ සම්පූර්ණ ආර්ථිකය දුවන්නේ සමාගම් හරහා. ඒ වාගේ රටකින් ආපු බිස්වාල් මහත්මිය මේ රටට ඇවිත් කියනවා, “There is much to be done in Sri Lanka” කියලා. නමුත් අපි ඒවා පොඩ්ඩක්වත් ගණන් ගන්නේ නැහැ.

2015 අප්‍රේල් 23 වැනි දා පාර්ලිමේන්තුව විසුරුවන නිසා මැතිවරණය ඉලක්ක කර ගෙන තමයි මේ වාගේ අය වැයක් ඉදිරිපත් කරන්නේ. ජනතාවගේ පඩි වැඩි කරන එක හොඳයි. රාජ්‍ය සේවකයන්ගේ වැටුප රුපියල් 10,000කින් වැඩි කරන එක හොඳයි. රුපියල් 20,000කින් වැඩි කරනවා නම් අපි ඊටත් වඩා සන්තෝෂයි. නමුත් රාජ්‍ය සේවයේ වැටුප් රුපියල් 10,000කින්

වැඩි කරන්න පමණක් රුපියල් බිලියන 140ක් මාසයකට ඕනෑ. නමුත් ඒ තරම් මුදලක් සොයා ගන්නේ කොහොමද කියලා මෙතුමන්ලා හරි හැටි විස්තර කරලා නැහැ. ඒ බදු අය කර ගන්නේ එක පාරකට පමණයි - one-off tax. ඒ කියන්නේ මේ අවුරුද්දට පමණයි ඒ වැටුප දෙන්න පුළුවන්. ඊළඟ අවුරුද්දේ දෙන්නේ කොහොමද කියලා විශ්වාසයක් නැහැ.

ගරු අගමැතිතුමා මේ පාර්ලිමේන්තුවේදී ප්‍රකාශයක් කළා, මේ අතුරු අය වැය සුර සරදියෙල්ගේ අය වැයක් කියලා. ඒ කියන්නේ ඇති අයගෙන් අරගෙන නැති අයට දෙන අය වැයක් කියන එකයි. එදා ඇති අය කිව්වේ සුද්දන්ට. ඒ දවස්වල සුද්දෝ අපේ සම්පත් සුරා කැවා. ඒ වාගේ සුද්දන්ගෙන් අරගෙන තමයි සුර සරදියෙල් දුප්පත් මිනිසුන්ට දුන්නේ. මූලාසනාරූඪ ගරු මන්ත්‍රීතුමියනි, නමුත් අපි දන්නවා සුර සරදියෙල් සුද්දන් විසින්ම එල්ලා මැරුව බව. ඒ වාගේ ඉරණමක් අපේ අගමැතිතුමාට අත්නොවේවා කියලා මම ප්‍රාර්ථනා කරනවා.

මහඔය, අපේ ගමේ ගැමියෙක් ඉතා ලස්සන කථාවක් කිව්වා. වැවක සොරොච්ච වහලා අනෙක් පැත්තෙන් ඇල මාර්ග හදලා පොඩි පොඩි කුඹුරුවලට වතුර දුන්නොත් සම්පූර්ණයෙන්ම වතුර නාස්ති වෙලා යනවාලු. සොරොච්ච ඇරලා සොරොච්චෙන් තමයි වතුර දෙන්න ඕනෑ. අපි ඒ විධියට නොකර, ඇති අයගේ ධන ප්‍රවාහය, සම්පත් ප්‍රවාහය වහලා ඒවා දුප්පත් ජනතාවට දුන්නොත් ඇති අයත් නැති වෙලා ලංකාවේ ඉතිරි වෙන්නේ නැති අය පමණයි. එතකොට රට අරාජික වෙනවා. ඒ නිසා තමයි අද කොටස් වෙළෙඳපොළ සම්පූර්ණයෙන්ම බැහැලා තිබෙන්නේ. ඒ නිසා තමයි අද ඩොලර් එක ඉහළ ගිහිල්ලා තිබෙන්නේ.

මූලාසනාරූඪ ගරු මන්ත්‍රීතුමියනි, අපි දහම් පාසල්වල සහ පෙර පාසල්වල ගුරුවරුන්ට රුපියල් 2,500ක දීමනාවක් දුන්නා. නමුත් අද මේ ආණ්ඩුව රුපියල් 200ක දීමනාවක් මාසිකව ඒ අයට දෙනවා කියනවා. ඒ කියන්නේ සුමානායකට රුපියල් 50ක් වාගේ මුදලක් තමයි ලැබෙන්නේ. ඉරිදා ඉස්කෝලේ උගන්වලා ගෙදර යන කොට ඒකෙන් මාළු පාන් ගෙඩියක් කාලා ගෙදර යන්න පුළුවන්. එව්වර තමයි දීලා තිබෙන්නේ. නමුත් අපේ ආණ්ඩුව කාලයේ අපි මොනවාද කළේ? අපි ධර්මාවාර්ථ විභාගය සමත් වුණු සහ අවුරුදු දහයක් සේවය කර තිබෙන දහම් පාසල් ගුරුවර ගුරුවරියන්ට රජයේ ගුරු පදවිය ලබා දීමට සුදානම් වෙලා සිටියා. අන්න එහෙම තමයි, අපි පෙර පාසල් සහ දහම් පාසල් ගුරුවරුන්ට සැලකුවේ.

මූලාසනාරූඪ මන්ත්‍රීතුමිය
(தலைமைதாங்கும் உறுப்பினர் அவர்கள்)
(The Presiding Member)

ගරු මන්ත්‍රීතුමනි, ඔබතුමාට නියමිත වෙලාවෙන් තව විනාඩියක කාලයක් පමණයි තිබෙන්නේ.

ගරු (ආචාර්ය) සරත් වීරසේකර මහතා
(மாண்புமிகு (கலாநிதி)சரத் வீரசேகரா)
(The Hon. (Dr.) Sarath Weerasekara)

හොඳමයි, මූලාසනාරූඪ ගරු මන්ත්‍රීතුමියනි. ඒකයි මම මූලින් කිව්වේ, විපක්ෂයට ගිහිල්ලාවත් අපට කථා කරන්න වෙලාවක් නැහැ කියලා.

මූලාසනාරූඪ ගරු මන්ත්‍රීතුමියනි, හිටපු ජනාධිපතිතුමාට රුපියල් මිලියන 9,500ක වැයක් තිබුණු බවත්, එය මෙවර අඩු කළ බවත් පවසමින් ජනතාව නොමඟ යවා තිබෙනවා. නමුත් සිදු වුණේ මේකයි. හිටපු ජනාධිපතිතුමාගේ වැය ශීර්ෂය යටතේ විවිධ ආයතන තිබුණා. අද ඒ ආයතන අඩු කරලා තිබෙනවා. අද ඒ ආයතන වෙනත් අමාත්‍යාංශවලට පවරා තිබෙනවා. ඒ නිසා ඒ සල්ලි ඉතුරුවක් වෙලා නැහැ. අන්න ඒක තමයි වෙලා තිබෙන්නේ. ඒ වාගේම තමයි, හිටපු ජනාධිපතිතුමාට ඩොලර්

[ගරු (ආචාර්ය) සරත් වීරසේකර මහතා]

මිලියන 16ක ගුවන් යානයක් මිලදී ගන්නා කියලා සාවද්‍ය ප්‍රකාශයක් කළා. Airbus industry එකෙන් කවදාවත් පහා දෙන්නේ නැහැ. Even the British Prime Minister has praised the transparency of this transaction. බ්‍රිතාන්‍ය මහ කොමසාරිස් පවා මේ ගනුදෙනුව ඉතාම හොඳින් සිදු වුණු ගනුදෙනුවක් හැටියට ප්‍රකාශ කර තිබෙනවා. ඒ වාගේම තමයි ඔවුන් මේ යානය දීලා තිබෙන්නේ complimentary kit එකක් හැටියටයි. ඒක order කරලා තිබෙන එකක් නොවෙයි. අද ඒ වාගේ ව්‍යාජ සහ සාවද්‍ය තොරතුරු ඉදිරිපත් කරමින් ජනතාව නොමඟ යවමින් හිටපු ජනාධිපතිතුමා අපහසුකාවට පත් කරනවා.

මූලාසනාරූඪ ගරු මන්ත්‍රීතුමියනි, මාත් අම්පාර දිස්ත්‍රික්කය නියෝජනය කරන කෙනෙකු නිසා ඔබතුමිය මට තව විනාඩියක කාලයක් ලබා දෙන්න.

රීයේ ගරු රත්පත් රාමනායක නියෝජ්‍ය අමාත්‍යතුමා ගම්පහට ගිහින් VIP කුටියක් ගැන කියලා ඉතාම වැරදි ප්‍රකාශයක් කළා. එතුමා කළ ප්‍රකාශය ස්වර්ණවාහිනී නාලිකාවේ ප්‍රචාරණය වූයේ නිකුත් වූයේ නිකාශය කළා. එතුමා කීවා, "හිටපු ජනාධිපතිතුමා තමයි, රුපියල් කෝටි 200ක් පමණ වියදම් කරලා ජනතාවගේ මුදල් මේ විධියට අයුතු ලෙස පාවිච්චි කර තිබෙන්නේ" කියලා. නමුත් ඒ මුදල පුජ්‍ය බෝදාගම වන්දිම භාමුදුරුවෝ තායිවානයේ සිට එවපු මුදලක්. මේ විධියට ඇයි හිටපු ජනාධිපතිතුමාට මඩ ගහන්නේ?

අද වෙන කොට යාපනයේ දෙමළ ජනතාව ප්‍රභාකරන් වීරසේකර කරලා තිබෙනවා. අද ඔහු වෙනුවෙන් පහන් පත්තු කරනවා. ඔහුට හඳුන්කරු පත්තු කරලා වීරසේකර බවට පත් කරන කොට, ඒ ප්‍රභාකරන් විනාශ කළ, ඒ ත්‍රස්තවාදය විනාශ කළ මහින්ද රාජපක්ෂ මැතිතුමා කුමන්ත්‍රණකාරයෙක්, හොරෙක්, වංචාකාරයෙක් කියලා අද අපේ රටේ සිංහලයන්ම කියනවා. ඒ වාගේ කුහක, ගුණමකු සිංහලයන් ගැන ඇත්ත වශයෙන්ම අපි කනගාටු වෙනවා. ඒ වාගේම, එවැනි ප්‍රකාශවල තිබෙන නිරවද්‍යභාවය ගැන සොයන්නේ නැතුව ඒවා ගෙඩි පිටින් විකාශය කරන ගුණමකු, කුහක නාලිකා ගැනත් අප කනගාටු වෙනවාය කියන එක මේ අවස්ථාවේදී කියා සිටිමින් මගේ වචන ස්වල්පය සමාජික කරනවා.

[අ.භා. 3.06]

ගරු නාමල් රාජපක්ෂ මහතා
(மாண்புமிகு நாமல் ராஜபக்ஷ)
(The Hon. Namal Rajapaksa)

මූලාසනාරූඪ ගරු මන්ත්‍රීතුමියනි, ප්‍රථමයෙන්ම අතිගරු ජනාධිපතිතුමාටත්, අග්‍රාමාත්‍යතුමා ඇතුළු නව රජයටත් සුභ පතනවා; ආශීර්වාද කරනවා.

මූලාසනාරූඪ ගරු මන්ත්‍රීතුමියනි, අද ආණ්ඩුව මෙම අය වැය හඳුන්වන්නේ, "සහන දෙන අය වැයක්" විධියටයි. අපි එය පිළිගන්නවා. සහන නරකයි කියලා අපි කියන්නේ නැහැ. හැබැයි, මේ අය වැයෙන් සහන දෙන ගමන් අනිත් පැත්තෙන් ගහන අය වැයක් බවට පරිවර්තනය වෙලා තිබෙනවා. එක් පැත්තකින් ජනතාවට සහන දෙනවා කියන චේතනාව උඩ කටයුතු කරනවා. ඒ වාගේම අනිත් පැත්තෙන් ශ්‍රී ලංකා නිදහස් පාක්ෂිකයාට, සන්ධාන ආණ්ඩුවට වැඩ කරපු ගමේ අයට පහර දෙන අය වැයක් බවට මේ අය වැය පත් කර ගෙන තිබෙනවාය කියන එකක් මම මේ අවස්ථාවේ මේ ගරු සභාව තුළදී මතක් කරන්න ඕනෑ.

මූලාසනාරූඪ ගරු මන්ත්‍රීතුමියනි, ආර්ථික සංවර්ධනය, ග්‍රාමීය වර්ධනය සහ ග්‍රාමීය යටිතල පහසුකම් පිළිබඳව මහින්ද රාජපක්ෂ

ජනාධිපතිතුමාගේ ආණ්ඩුව පැවැති පසු ගිය වසර කීපය තුළ අපේ අවධානය යොමු කර තිබුණා. ඒ තුළින් ගම තුළ යටිතල පහසුකම් වර්ධනයේ විශාල ප්‍රබෝධයක් අපි දැක්කා. මහින්දෝදය විද්‍යාගාර ගොඩ නැගීම තුළ ගමේ දරුවන්ගේ පාසල් අධ්‍යාපනය වර්ධනය කිරීමට, තොරතුරු තාක්ෂණය වර්ධනය කිරීමට අවශ්‍ය දැවැන්ත වැඩ පිළිවෙළක් ක්‍රියාත්මක වූ හැටි අපි දැක්කා. අපි බලාපොරොත්තු වෙනවා, පසු ගිය රජය තුළින් අප කර ගෙන පැමිණි හොඳ වැඩ පිළිවෙළවල් මේ ආණ්ඩුව විසින් ඉදිරියට අරගෙන යයි කියලා. එම විශ්වාසය අප සතුව තිබෙනවා.

අද වී ගොවියා ගැන තමුන්නාන්සේලා කථා කර තිබෙනවා. විවල සහතික මිල රුපියල් පනහ දක්වා වැඩි කරන බවට ප්‍රකාශ කර තිබෙනවා. ඒක හොඳයි; අපි සතුටු වෙනවා. ජනතාවට සහන ලබා දෙන එක පිළිබඳව අපි ආඩම්බර වෙනවා; සතුටු වෙනවා, මූලාසනාරූඪ ගරු මන්ත්‍රීතුමියනි. හැබැයි, අද - මේ වෙලාවේ - අපේ ගම්වල ගොවීන්ගේ වී ටික රුපියල් විසිපහට, රුපියල් විසිහයට තමයි අලෙවි වෙන්නේ.

රාජ්‍ය සේවකයාගේ වැටුප ගැන කථා කළොත්, රජයේ සේවකයා තමුන්නාන්සේලාට ඡන්දය දුන්නේ මූලික වැටුපට රුපියල් 10,000ක් වැඩි වෙයි කියන බලාපොරොත්තුවෙන්. හැබැයි, යම්කිසි හේතුවක් නිසා ඒ වැඩි වන මුදල මූලික වැටුපට එකතු වෙන්නේ නැහැ කියලා තමයි අපට දැන ගන්න ලැබෙන්නේ.

අද බදු අය කිරීම් පිළිබඳව, බදු ප්‍රතිපත්ති පිළිබඳව රට තුළ නොයෙක් කතිකාවන්, නොයෙක් මතිමතාන්තර ගොඩ නැගීලා තිබෙනවා. අපි කියන්නේ නැහැ, කැසිනෝවලට බදු ගහන්න එපා කියලා. ඒ ගැන අපි කැමැතියි; අපි සතුටු වනවා. තව වැඩියෙන් ගන්නත් කමක් නැහැ. හැබැයි, අපට හිතා ගන්න බැරි දේ තමයි කැසිනෝවලින් අය කරන බදු ප්‍රමාණයම ක්‍රීඩා නාලිකාවකින් අය කිරීම. එතකොට කැසිනෝ සහ ක්‍රීඩා නාලිකාව අතර තිබෙන සම්බන්ධතාව මොකක්ද? කොහොමද මේ දෙක ගැන නිර්ණය කළේ? ක්‍රීඩාව සහ කැසිනෝ කියන දෙකට එක සමාන බදු ප්‍රතිපත්තියක් ක්‍රියාත්මක වෙන්නේ කොහොමද කියන එක පිළිබඳව අපට සැකයක් තිබෙනවා. ඒ නිසා අපි තමුන්නාන්සේලාගෙන් ඉල්ලීමක් කරනවා, වෛරයෙන් බදු ප්‍රතිපත්ති ක්‍රියාත්මක කරන්නේ නැතුව රටේ ජනතාවට සහන දෙන වැඩ පිළිවෙළ ක්‍රියාත්මක කරන්න කියලා.

අද ශ්‍රී ලංකා නිදහස් පක්ෂයේ අපි විපක්ෂය විධියට තමුන්නාන්සේලාට සහයෝගය දෙන නිර්ණය කර තිබෙනවා. එහෙම නම් මේ කාල සීමාව තුළ ගොවියා, ධීවරයා සහ කම්කරුවා ශක්තිමත් කරන වැඩ පිළිවෙළක් තමුන්නාන්සේලා ක්‍රියාත්මක කරන්න ඕනෑ. පසු ගිය කාල සීමාවේ අපි එය ක්‍රියාත්මක කළා.

මේ අය වැයත් එක්ක අද දේශීය ගොවියා අධෛර්යට පත් වන්න පටන් අරගෙන තිබෙනවා, මූලාසනාරූඪ ගරු මන්ත්‍රීතුමියනි. මුං ඇට ගොවියා, උඳු ගොවියා අධෛර්යට පත් වන ප්‍රතිපත්ති මාලාවක් මේ අය වැය තුළින් ක්‍රියාත්මක වන බවක් තමයි අපට පෙනෙන්න තිබෙන්නේ. මේ අය වැය, සහන දෙන මුළාවෙන්, මැතිවරණය ඉලක්ක කර ගත් අය වැයක් කියලා තමයි කනගාටුවෙන් වූණත් අද මේ ගරු සභා ගර්භය තුළදී හඳුන්වා දෙන්න වෙන්නේ.

සහන ලබා දෙනවාට අපි කැමැතියි. පඩි වැඩි කරනවාට අපේ විරුද්ධත්වයක් නැහැ. ඒ ගැන අපි සතුටු වනවා. හැබැයි, අනෙක් පැත්තෙන් රටේ ග්‍රාමීය ආර්ථිකය නහා සිටුවන්න වැඩ පිළිවෙළක් ක්‍රියාත්මක කරන්න කියන එක තමයි අපට මේ ගරු සභාව තුළදී අපේ ආණ්ඩු පක්ෂයෙන් ඉල්ලා සිටින්න වෙන්නේ.

මා අවසාන වශයෙන් කියා සිටිනවා, ශ්‍රී ලංකා නිදහස් පක්ෂයේ අපි පක්ෂයේ සභාපතිතුමාට ගරු කරලා, පක්ෂයේ තීරණයට අනුව

මේ අය වැයට පක්ෂව ඡන්දය දෙන බව. හැබැයි, මේ අය වැය තුළින් රටේ ඉදිරි අනාගතයට මොන වාගේ බලපෑමක් වෙයිද කියන එක පිළිබඳව අපේ හෘදය සාක්ෂියට අනුකූලව යම් කිසි වකිතයක් තිබෙනවා. හෘදය සාක්ෂියට අනුකූලව අපට මේ අය වැයට පක්ෂව ඡන්දය දෙන්න බැරි වුණත්, ශ්‍රී ලංකා නිදහස් පක්ෂය විධියට මේ අය වැයට ඡන්දය දීලා දින සියයේ වැඩ පිළිවෙළට සහයෝගය දෙනවා කියන එකත් මතක් කරමින් මා නිහඩ වනවා.

[අ.හා. 3.11]

ගරු (වෛද්‍ය) රාජීත සේනාරත්න මහතා (සෞඛ්‍ය හා දේශීය වෛද්‍ය අමාත්‍යතුමා)

(மாண்புமிகு (வைத்திய கலாநிதி) ராஜித சேனாரத்ன - சுகாதார மற்றும் சுகதேச மருத்துவ அமைச்சர்)

(The Hon. (Dr.) Rajitha Senaratne - Minister of Health and Indigenous Medicine)

මූලාසනාරූඪ ගරු මන්ත්‍රීතුමියනි, අද මේ අය වැය ගැන කථා කරන කොට අය වැයේ තිබෙන සියලුම යෝජනා ගැන මම කථා කරන්න යන්නේ නැහැ. මම කථා කරන්නේ, අය වැයේ තිබෙන "නේමාව" ගැනයි. ඒ නේමාව තමයි වැදගත්. මේ අය වැයෙන් සම්පූර්ණයෙන්ම ජනතාවට ලබා දුන්නේ සහන. මෙක අමුතු දෙයක් නොවෙයි; අපේ දවස් සියයේ මෙමුත්‍රී පාලන වැඩසටහනේ පොරොන්දු පත්‍රයයි. මේ පොරොන්දු පත්‍රයෙන් අපි පොරොන්දුවක් ලබා දීලා තිබෙනවා, "ජනවාරි මාසයේ 29වැනි දාට අතුරු අය වැයක් මගින් මේ රටේ ජනතාවට සහන ලබා දෙනවා" කියලා. ඒ සහන ලැයිස්තුව මොකක්ද කියලා එහි සඳහන්ව තිබෙනවා. මේ සහන ලැයිස්තුව තමයි අද ඉදිරිපත් කරන්නේ.

විපක්ෂය කියනවා, දින සියයේ වැඩසටහනට වචනයක් පාසා සහයෝගය දෙනවා කියලා. වචනයක් පාසා සහයෝගය දෙනවා කියලා, ඊට පස්සේ ඒකේ තිබෙන හැම වචනයකටම විරුද්ධ වනවා; අනෙක් පැත්තට කථා කරනවා. මට හිතෙන්නේ ශ්‍රී ලංකා නිදහස් පක්ෂයේ සමහර මන්ත්‍රීවරුන්ට, "මේ මොකක්ද වුණේ?" කියලා කරකැවිච්ච ඔඵව තවම හදා ගන්න බැරි වෙලා තිබෙනවා කියලායි. ඒ ගොල්ලන්ට තේරුණේ නැති වුණාට මේ රටේ මුළු මහත් ජනතාවම අද ඒක තේරුම් අරගෙන ඉවරයි. ඒ ගොල්ලන්ටත්, ඒ ගොල්ලන්ගේ වටේ ඉන්න ප්‍රාදේශීය සභා, පළාත් සභා මන්ත්‍රීවරුන්ටත් පසු ගිය කාලයේ කොන්ත්‍රාත් කළ සියලු දෙනාටමත් තවම ඔඵව හදා ගන්න බැහැ. ඒ ගොල්ලෝ විතරක් නොවෙයි, මහ ජනතාව. මගේ ආසනය මම උදාහරණයකට ගන්නම්. මමත් එක්ක ආවේ එක ප්‍රාදේශීය සභා මන්ත්‍රීවරයායි, එක නගර සභා මන්ත්‍රීවරයායි. මම ඒ ආසනය මගින්ද රාජපක්ෂ මහත්මයාට ජයග්‍රහණය කරලා දුන්නේ වැඩි ඡන්ද 15,000කින්. මන්ත්‍රීවරු දෙදෙනායි මාත් සමඟ ආවේ. මේ පාර මෙමුත්‍රීපාල සිරිසේන මැතිතුමා දිනුවා, වැඩි ඡන්ද 15,000කින්. ඡන්ද 30,000ක් එළියට ආවා. හැබැයි, මන්ත්‍රීවරු ආවේ නැහැ. ඒ නිසා දේශපාලනය ඉගෙන ගන්නවා නම් තමුන්නාන්සේලා මතක තබා ගන්න, ඔය ප්‍රාදේශීය සභා මන්ත්‍රීවරුයි, පළාත් සභා මන්ත්‍රීවරුයි එක්ක කථා කරලා ආවොත් තමුන්නාන්සේලාගේ දේශපාලන ගමන විනාශ වෙලා යනවා කියන එක. ගමට ගිහින් කෙළින්ම ජනතාවට කථා කරන්න. ඒ මිනිස්සු අද මොකක්ද කියන්නේ? පාර්ලිමේන්තුවේ ඉන්න සේවකයෝ වුණත් අද මට කියන්නේ, අද බස් එකේ යන විට පවා "ඇයි, මේ හොරු ඇතුළට ගන්නේ නැත්තේ? ඇයි, මේ වැරදි කළ අයට දඬුවම් ලබා දෙන්නේ නැත්තේ? " කියලා මිනිසුන් ඔවුන්ගෙන් අහනවා කියලායි. අන්න එතැනයි මහ ජනතාව ඉන්නේ. අන්න ඒ මහ ජනතාව තමයි තිබුණු රජය පෙරළා දුන්නේ. ඒක තමයි පෙරළිය. ඒක තමයි අපි අපේ ඇමතිකම් දාලා එළියට බැස්සේ. තමුන්නාන්සේලාට පිට කොන්දක් තිබුණේ නැහැ, ඇමතිකම් වරප්‍රසාද දාලා එළියට එන්න. සමහර ප්‍රාදේශීය සභා මන්ත්‍රීවරුන්ට පිට කොන්දක් තිබුණේ නැහැ, මන්ත්‍රීකම අකහරින්න. අන්න ඒ පිට

කොන්ද තිබුණා නම් හොඳට ඔඵව වැඩ කරනවා, මොකක්ද මේ වෙන්තේ කියලා තේරෙනවා. හෙට මැතිවරණයක් පවත්වලා බලන්න, ඔය ඡන්ද ප්‍රතිශතය ලැබෙනවා ද කියලා. හෙට මැතිවරණයක් පැවැත්තුවොත් තමුන්නාන්සේලාට තව ඡන්ද ලක්ෂ 20ක් අඩු වෙනවා. ඒක තමයි යථාර්ථය. මොකද තමුන්නාන්සේලා නොවෙයි, එක සීමිත කොට්ඨාසයක් තමයි මේ සමඟ ඉන්නේ. අපි විතරක් එළියට බැස්සාට, කැබිනට් මණ්ඩලයෙන් තුන්කාලක් අපේ මතයේ හිටියා. බොරු කථා කරන්න ඕනෑ නැහැ, අපිත් එක්ක ඒ අය කථා කලා, ඒ ගොල්ලෝ එළියට බැස්සේ නැහැ. තමුත්, මේ වෙන දේවල් ගැන අපට වඩා ඉදිරියෙන් කථා කලා. එක පවුලක්, ඒ පවුල වටා ඉන්න එක කණ්ඩායමක් ආණ්ඩුව කරන හැටි ගැන කථා කලා. අද මොකක් ගැනද, ඔවුන් කථා කරන්නේ? කැසිනෝ එකට ගැනුව බද්ද ගැන කථා කරනවා. මේ ශ්‍රී ලංකා නිදහස් පක්ෂයද? එස්.ඩබ්ලිව්.ආර්.ඩී. බණ්ඩාරනායක මහත්තයා ශ්‍රී ලංකා නිදහස් පක්ෂය හැදුවේ කැසිනෝකාරයන් වෙනුවෙන් කථා කරන්නද? ලජ්ජා නැද්ද, කැසිනෝ කියන වචනය වෙනුවෙන් ඉදිරිපත් වෙන්න? කැසිනෝකාරයන්ගෙන් රුපියල් බිලියන එකක බද්දක් නොවෙයි, රුපියල් බිලියන දාහක බද්දක් අය කළත් ශ්‍රී ලංකා නිදහස් පාක්ෂිකයන්ට තිබෙන අමාරුව මොකක්ද? ඒ කාලේ නම් එක්සත් ජාතික පක්ෂයටයි ඒ සම්බන්ධයෙන් අමාරුව තිබුණේ.

අද සමහර අය කිව්වා, මෙක නව ලිබරල් ආර්ථිකයක් කියලා. එක්සත් ජාතික පක්ෂය ආවොත් නව ලිබරල් වෙනවා. මොකක්ද, අද වෙලා තිබෙන්නේ? පසු ගිය කාලයේ එක්සත් ජාතික පක්ෂයේ මොන තරම් පරිවර්තනයක් සිදු වෙලා තිබෙනවාද? එක්සත් ජාතික පක්ෂය විධායක ජනාධිපති ක්‍රමය අහෝසි කරන්න එකඟ වුණා; ජේ.ආර්. ජයවර්ධන මැතිතුමා ගෙනාපු මැතිවරණ ක්‍රමය අහෝසි කරන්න පොරොන්දු වුණා; රටේ ඒකීයභාවයට එකඟ වුණා; නව ලිබරල් ආර්ථිකයේ ඉඳලා සමාජ වෙළඳ ආර්ථිකයට ගමන් කලා. අද සමාජ වෙළඳ ආර්ථිකය කියන්නේ මොකක්ද? ඒ, ලතින් ඇමෙරිකාවේ, නැහෙනහිර යුරෝපයේ වාමාංශික ආණ්ඩු ජයග්‍රහණය කරලා ගෙන යන වෙළඳ ආර්ථික ප්‍රතිපත්තියයි. ඒක තමයි මේ තිබෙන්නේ. මෙකට කියන්නේ "Social Market Economy" කියලා. මේ සමාජ ක්‍රමය සමාජයට උචිත වෙළඳ ක්‍රමයක්. ඒක තමයි අද චීනයේ තිබෙන්නේ, ඒක තමයි අද වියට්නාමයේ තිබෙන්නේ, මොනවාද මේ වෙන්තේ කියන එක ගැන තමුන්නාන්සේලා ගිහින් කියවන්න. මේ වෙනස ලංකාවේ විතරක් සිදු වෙන දෙයක් නොවේ. ලෝකයේම සිදු වුණු වෙනසක්. මේ තමයි මාකෝස්ව පරාජය කරලා පිලිපීනයේ සිදු වුණු වෙනස. මේ තමයි සුහර්තෝව පරාජය කරලා ඉන්දුනීසියාවේ සිදු වුණු වෙනස. මේ තමයි හොස්නි මුබාරක්ව පරාජය කරලා ඊජිප්තුවේ සිදු වුණු වෙනස. මෙක තමයි බෙන් අලිව වෙනස් කරලා ටියුනීසියාවේ සිදු වුණු වෙනස. ඒ වෙනස තමයි ශ්‍රී ලංකාවෙන් සිදු වෙන්නේ. එය අලුත් දෙයක් නොවෙයි.

ඔබතුමන්ලා හොඳට මතක තබා ගන්න, මේ අය වැයෙන් සම්පූර්ණයෙන්ම ජනතාවට ලබා දුන්නේ සහන. මේ, ජනතාවට සහන ලබා දුන්න සරදියෙල් අය වැයක්. ෆිලික්ස් පෙරේරා මහත්මයා කියනවා, රොබින් හුඩ් අය වැයක් කියලා. කාට ද බදු ගැනුවේ? කැසිනෝකාරයන්ට බදු ගැනුවා. හැම කැසිනෝ එකකටම රුපියල් මිලියන 1,000ක බද්දක් පැනව්වා. ඒකෙන් කියනවා ද, අපි කැසිනෝ පිළිගන්නවා කියලා? තමුන්නාන්සේලාගේ, අපේ ඒ කාලයේ ආණ්ඩුවත් කැසිනෝවලට බදු ගැනුවා නේ. එයින් කියවෙනවාද, කැසිනෝ එකට බලපත්‍ර දුන්නා කියලා? නැහැ.

එපමණක් නොවෙයි, රුපියල් බිලියන දෙකක් 2013/14 වර්ෂය තුළ ලාභ ලැබූ සුපිරි ධනපතියන්ගෙන් සියයට 25ක් නව බද්දක් අයකර ගන්නවා. මොකට ද? රටේ මිනිසුන්ට කන්න දෙන්න. සමහරු අහනවා, "ඇයි, පරිප්පු මිල අඩු කළේ නැත්තේ?" කියලා.

[ගරු (වෛද්‍ය) රාජීත සේනාරත්න මහතා]

පරිපූර්ණ බද්ද රුපියල් දෙකයි. අඩු කරන්න දෙයක් නැහැ. පරිපූර්ණට ඒ කාලේ බද්දක් තිබුණේ නැහැ. ඒ නිසාම අඩු කළේ නැත්තේ. මේ මිල අඩු කළ භාණ්ඩ දහතුනේ තිබුණේ මොන වාගේ බද්ද? මේ වැඩිම බදු තිබුණු භාණ්ඩයි. රුපියල් එකසිය ගණන්, රුපියල් 50, රුපියල් 40, රුපියල් 30, රුපියල් 20 වාගේ බදුයි තිබුණේ. ඇඟට දැනෙන වෙනසක් ඇති කරන්න තමයි මේ අත්‍යවශ්‍ය ආහාර ද්‍රව්‍ය දහතුනක බදු අඩු කර තිබෙන්නේ. බදු අඩු කරන්න දෙයක් නැති දේවල් වෙනුවෙන් අපි බදු අඩු කරලා නැහැ. ඒ ආණ්ඩුවෙන් භාණ්ඩ එකක, දෙකක විතර බදු අඩු කරලා තිබුණා. ඉතින් ඒ භාණ්ඩවල බද්දේ අඩු කරන්න දෙයක් නැහැ.

වර්ග අඩි 5,000කට වැඩි බිම් ප්‍රමාණයක් ඇති නිවාස තිබෙන අයට වෙනම බද්දක් පැනව්වා. නරකද, ඒක? වාසුදේව නානායක්කාර මන්ත්‍රීවරයා, තේ පැන් සංග්‍රහයේදී මට කියනවා, "රාජීත, ඔයගොල්ලෝ ඉදිරිපත් කරලා තිබෙන්නේ අපේ අය වැය" කියලා. මම කිව්වා, "ඒක තමයි තමුන්නාන්සේලාට වැරදුණු තැන" කියලා. තමුන්නාන්සේලාට වැරදුණේ, තමුන්නාන්සේලා හිඟවා, යුළුන්පි එකක් එකක් අය වැයක් ගෙනෙන කොට ඒ අය වැය ලේඛනයෙන් නව ලිබරල්වාදී ආර්ථිකයක් එනවා කියලා. නැහැ. වෙනස් වෙලා, එක්සත් ජාතික පක්ෂය, ඒකත් ලෝකයත් එක්ක වෙනස්වෙලා. සමාජ වෙළඳ ආර්ථිකට ගමන් කරලා, එක්සත් ජාතික පක්ෂය. ඒක තමයි දැක්කේ නැති දෙය; අපේ 'වම්මුන්ට' පෙනෙන්නේ නැති දෙය. මොකද? 'වම්මු' හැමදාම රතු කණ්ණාඩියක් දමා ගෙන මේ දෙස බලා ගෙන ඉන්නේ. Dogmatism වලින් තමයි අපේ 'වම' බලන්නේ. ඒක තමයි 'වම' විනාශ වෙලා ගියේ. ඒක හොඳට මතක තබා ගන්න. අපි එළියට බහිනකොට ඒ ගොල්ලෝ අපිට කිව්වා, අපි ඇමෙරිකන් අධිරාජ්‍යවාදයත් එක්ක එක්කගු වෙනවා කියලා. කවුද, ඇමෙරිකන් අධිරාජ්‍යවාදීන් එක්ක එකතු වෙලා තිබෙන්නේ? කවුද එකතු වෙලා තිබෙන්නේ, රාවුල් කැස්ත්‍රෝ. කවුද, රාවුල් කැස්ත්‍රෝ කියන්නේ? මම ගරු කරන නායකයා, මම ආදරය කරන නායකයා තමයි ෆිදෙල් කැස්ත්‍රෝ. මම යුළුන්පි එකේ ඉන්න විටත් මගෙන් ඇහුවා, මම ලෝකයේ ආදරය කරන නායකයා කවුද කියලා. මම කිව්වා, "ෆිදෙල් කැස්ත්‍රෝ" කියලා. ෆිදෙල් කැස්ත්‍රෝ තවමත් ජීවමානයි.

ෆිදෙල් කැස්ත්‍රෝගේ සහෝදර රාහුල් කැස්ත්‍රෝ, විප්ලවයට ඇවිල්ලා මොන්කාඩාවලට ගහපු රාහුල් කැස්ත්‍රෝ, එදා ඒ ඒකාධිපතිත්ව විරුද්ධව සටන් කරපු රාහුල් කැස්ත්‍රෝ අද ඔබාමා එක්ක එකතු වෙනවා. අවුරුදු 15ක් හිටපු දේශපාලන සිරකරුවන් නැවත ඔවුන්ට ලබා දෙනවා. ඒ විතරක් නොවෙයි, ඔවුන් දෙගොල්ලෝ එකතු වෙනවා. රාහුල් කැස්ත්‍රෝගේ දියණිය මරිනා කැස්ත්‍රෝ ඇමෙරිකාවට ගිහිල්ලා ප්‍රකාශ කරනවා, "ඇමෙරිකාව එක්ක සම්බන්ධතාවක් නොමැතිව කියුබාවට අනාගතයක් නැහැ" කියලා. මේවා දිහා හොඳට බලන්න, මොකක්ද වෙන්නේ කියලා. "ඇමෙරිකන් අධිරාජ්‍යවාදය" කියලා බොරුවට කැ ගහන අයටයි මම මේ කියන්නේ. තමන්ගේ ඇමතිකම අත නොහරින්නට ආත්ම ශක්තිය නැතිකමට, ඇමතිකමට තිබෙන ගිජුකමට නොයෙකුත් න්‍යාය පත්‍ර, න්‍යාය සූත්‍ර හදන කට්ටියටයි මම මේ කියන්නේ.

මම එක කාරණයක් සම්බන්ධයෙන් මන්ත්‍රීවරුන් දෙදෙනෙකුට ස්තූතිවන්ත වෙනවා. ශ්‍රී ලංකා නිදහස් පක්ෂයේ මන්ත්‍රීවරුන්ට වඩා යම් දේශපාලනයක් දන්නවා, වාසුදේව නානායක්කාර මන්ත්‍රීවරයා සහ ඩීවී ගුණසේකර මන්ත්‍රීවරයා. ඔවුන් ආර්ථිකය ගැන කියවලා තිබෙනවා; දේශපාලනය ගැන කියවලා තිබෙනවා; ඉතිහාසය ගැන කියවලා තිබෙනවා. මම දැක්කා, ඔවුන් දෙන්නාම පුවත් පත්වලට කියලා තිබෙන දේවල්. ඔවුන් කියනවා, "මේක ප්‍රශංසාත්මක අය වැය ලේඛනයක්. මේ ජනතා සහන පිළිබඳව අපි ප්‍රශංසා කරනවා. මේකේ අපි බලාපොරොත්තු වුණාට වඩා -ඩීවී ගුණසේකර මැතිතුමාගේ කට්ටි

කිව්වා- අත්‍යවශ්‍ය ආහාර ද්‍රව්‍ය දහයක බදු අඩු කරන්න පොරොන්දු වෙලා දහතුනක බදු අයින් කළා. මේක ඉතාමත් ප්‍රශංසාත්මකයි" කියලා. එතැනින් පටන් අරඹන්න. එතැනින් පටන් අරඹගෙන, තිබෙන අඩු පාඩුකම් පෙන්වලා දෙන්න.

තමුන්නාන්සේලා එක පැත්තකින් කියනවා, අපේ පක්ෂයේ නායකයා මෙමුත්‍රිපාල සිරිසේන මහත්මයා කියලා. අනෙක් පැත්තෙන් මෙමුත්‍රිපාල සිරිසේන මහත්මයාගේ යෝජනා ටික අය වැය ලේඛනයට දැම්මාම ඒක කවුරු හරි යුළුන්පි එක කෙනෙක් ගෙනාවාය කියලා ඒකට විරුද්ධ වෙනවා. මොකක්ද මේ දෙබිඩි ප්‍රතිපත්තිය? ඔය කථා කරන කට්ටියට පිට කොන්දක් තිබුණාද, කැසිනෝ පනතට විරුද්ධව කථා කරන්න? එදා ගෙනාව දුම්කොළ හා මධ්‍යසාර සම්බන්ධ පනත් කෙටුම්පත පරාජය කරද්දී එයට විරුද්ධව කථා කරන්න කැබිනට් එකේ අපි දෙන්නෙක්, තුන් දෙනෙක් ඇරෙන්න තමුන්නාන්සේලාගෙන් කවුද නැහිටවේ? ඖෂධ ප්‍රතිපත්තිය ගෙනැල්ලා ඒක නවත්වන කොට අපි දෙන්නෙක්, තුන් දෙනෙක් ඇරෙන්න තමුන්නාන්සේ කාටද පිට කොන්දක් තිබුණේ එදා ඒ ගැන කථා කරන්න? කැසිනෝවලට කථා නොකරපු, දුම්කොළ හා මධ්‍යසාර සම්බන්ධව ගෙනා පනත් කෙටුම්පතට විරුද්ධව කථා නොකරපු, ඖෂධ ප්‍රතිපත්තිය කඩාකප්පල් කරපු තමුන්නාන්සේලාට ආත්ම ගෞරවයක් තිබෙනවාද මේවාට විරුද්ධව කථා කරන්න?

මූලාසනාරුඬ මන්ත්‍රීතුමිය
(தலைமைதாங்கும் உறுப்பினர் அவர்கள்)
(The Presiding Member)

ගරු ඇමතිතුමනි, ඔබතුමාට නියමිත වෙලාවෙන් තව විනාඩියක කාලයකුයි තිබෙන්නේ.

ගරු (වෛද්‍ය) රාජීත සේනාරත්න මහතා
(மாண்புமிகு (வைத்திய கலாநிதி) ராஜித சேனாரத்தன)
(The Hon. (Dr.) Rajitha Senarathne)

මූලාසනාරුඬ ගරු මන්ත්‍රීතුමියනි, මගේ කථාව මම අවසන් කරනවා.

අද මේ තිබෙන පොඩි පොඩි ඒවා ගැන කථා කරන්න තමුන්නාන්සේලාට පුළුවන්ද? ඒ නිසා මම තමුන්නාන්සේලාට මේ කාරණය කියනවා. තමුන්නාන්සේලා ශ්‍රී ලංකා නිදහස් පක්ෂය විනාශ කරන්න එපා. අපටත් ඕනෑ, ශ්‍රී ලංකා නිදහස් පක්ෂය ගොඩ නගන්න. ඒක අපි කරනවා. හොරුයි, කුපාඩියෝයි, වලන්තයෝයි ඔක්කෝමත් එක්ක ඒක ගොඩ නගන්න බැහැ.

බණ්ඩාරනායක මහත්මයාගේ ප්‍රතිපත්තියට අනුව යනවා නම්, ඒ බණ්ඩාරනායක මහත්මයා පිළිගත්ත සහ, වෙද, ගුරු, ගොවි, කම්කරු කියන ප්‍රතිපත්තියට අනුව යනවා නම්, ගමේ තරුණයන්ට තැන දීලා යන පක්ෂයක් හදන්න ඕනෑ. එහෙම නැතුව අල්ලස්, කොමිස් ගන්න දුෂිතයෝ, එතනෝල් ගෙනාපු අය, කුඩු ගෙනාපු අය කෘත්‍රීම රා පෙරාපු අය වාගේ පුද්ගලයන් එක්ක ශ්‍රී ලංකා නිදහස් පක්ෂයට ගමනක් නැහැ. මැරයන් එක්ක ශ්‍රී ලංකා නිදහස් පක්ෂයට ගමනක් නැහැ. බණ්ඩාරනායක ප්‍රතිපත්තිවල මැරවරකම් නැහැ. බණ්ඩාරනායක මහත්මයා කියන්නේ බොහොම අවිභිංසාවාදී නායකයෙක්. මම පිළිගන්න බණ්ඩාරනායක මහත්මයා බලාපොරොත්තු වුණේ පක්ෂය සහ, වෙද, ගුරු, ගොවි, කම්කරු කියන පංච මහා බලවේගයට දෙන්න. තමුත් පස්සේ ගියේ පවුලකට. පස්සේ ගියේ වලව්වකට. ඒවාටයි ගියේ. අද ඒ පංච මහා බලවේගයෙන් නිර්මාණය වුණු ගොවි පවුලක පුතෙක් ජනාධිපති ධුරයේ ඉන්නවා.

මූලාසනාරුඬ මන්ත්‍රීතුමිය
(தலைமைதாங்கும் உறுப்பினர் அவர்கள்)
(The Presiding Member)

දැන් අවසන් කරන්න, ඇමතිතුමා.

ගරු (වෛද්‍ය) රාජිත සේනාරත්න මහතා

(மாண்புமிகு வைத்திய கலாநிதி) ராஜித சேனாரத்தன

(The Hon. (Dr.) Rajitha Senaratne)

බණ්ඩාරනායක මහත්මයා පාර්ථනා කරපු, අනාගත නායකත්වය දැන් බිහි වෙලා තිබෙනවා. තමුන්නාන්සේලා ඒකට කුහකකමක් නැතුව, අපිත් එක්ක එතුමා සමඟ යමු. තමුන්නාන්සේලා තවම වලව් මානසිකත්වයේ ඉන්නේ. බණ්ඩාරනායකලා, රාජපක්ෂලා ඇරෙන්නට මේ පක්ෂයට නායකත්වයක් නැහැ කියන මානසිකත්වයෙන් තමුන්නාන්සේලා මීදෙන්. ඒ මීදීම තුළ තමයි ශ්‍රී ලංකා නිදහස් පක්ෂයට ප්‍රගතිශීලී ගමනක් තිබෙන්නේ. නැත්නම් ඒ පක්ෂය ප්‍රතිගාමී තත්ත්වයට යනවා. ඒ නිසා රාජපක්ෂලා නැතුව බැහැ, රාජපක්ෂලා කියන කට්ටියත් එක්ක තමයි යන්න ඕනෑය කිව්වාම කැසිනෝකාරයෝ, කුඩුකාරයෝ, එතනෝල්කාරයෝයි, මං කොල්ලකාරයෝයි ඔක්කෝම එකතු වෙනවා. ඒක ශ්‍රී ලංකා නිදහස් පක්ෂය නොවෙයි.

මූලාසනාරූඪ මන්ත්‍රීතුමිය

(தலைமைதாங்கும் உறுப்பினர் அவர்கள்)

(The Presiding Member)

දැන් අවසන් කරන්න, ගරු ඇමතිතුමා.

ගරු (වෛද්‍ය) රාජිත සේනාරත්න මහතා

(மாண்புமிகு வைத்திய கலாநிதி) ராஜித சேனாரத்தன

(The Hon. (Dr.) Rajitha Senaratne)

ඒ නිසා අපි ඔක්කෝම එකතු වෙමු. එක්සත් ජාතික පක්ෂය කියන්නේ එක ප්‍රජාතන්ත්‍රවාදී බලවේගයක්. ශ්‍රී ලංකා නිදහස් පක්ෂය කියන්නේ තව ප්‍රජාතන්ත්‍රවාදී බලවේගයක්. බණ්ඩාරනායක මහත්මයා මේ පක්ෂය නිර්මාණය කරන කොට කිව්වේ, "ප්‍රජාතන්ත්‍රවාදී බලවේග දෙකක් තිබෙනවා. ඒ දෙක තියෙන තාක් කල් මේ රට අත්තවාදීන්ට යන්නේ නැහැ. ඒ නිසා මේ දෙක පෝෂණය කරන්න" කියලා. අන්න ඒක අපි මතක තියා ගන්න ඕනෑ. මරා ගන්නේ, කපා ගන්නේ, කොටා ගන්නේ නැතුව මේ පක්ෂ දෙකම ගොඩ නැගෙන්න ඕනෑය කියන මතයේ ඉඳලා තමුන්නාන්සේලාගේ ඉදිරි දැක්මෙන් යන්න. එතකොට තමුන්නාන්සේලාට මේ අය වැයේ හොඳ පැත්ත තේරේවි. බොහොම ස්තූතියි.

මූලාසනාරූඪ මන්ත්‍රීතුමිය

(தலைமைதாங்கும் உறுப்பினர் அவர்கள்)

(The Presiding Member)

බොහොම ස්තූතියි.

රීළඟට, ගරු ඩබ්ලිව්.බී. ඒකනායක මන්ත්‍රීතුමා.

[අ.භා. 3.22]

ගරු ඩබ්ලිව්.බී. ඒකනායක මහතා

(மாண்புமிகு டபிள்யூ.பி. ஏக்கநாயக்க)

(The Hon. W.B. Ekanayake)

මූලාසනාරූඪ ගරු මන්ත්‍රීතුමියනි, විශේෂයෙන්ම අතිගරු ජනාධිපති මෙමුනිපාල සිරිසේන මැතිඳුන්ගේ සහ අග්‍රාමාත්‍ය රනිල් වික්‍රමසිංහ මැතිඳුන්ගේ මේ නව අය වැයට අපි සුඛ පතනවා. ඒකට හේතුව, ජනතාවට අවශ්‍ය කරන යම් යම් ද්‍රව්‍යවල බදු අඩු කිරීම තුළ, මිල අඩු වීමක් වෙලා ජනතාවට සහනයක් ලැබෙයි කියන බලාපොරොත්තුව නිසා.

විශේෂයෙන්ම අප මතක් කරන්න කැමැතියි, මේ රටේ නිෂ්පාදනය කරන ද්‍රව්‍යවල මිල වැඩිපුර අඩු කරන්න ගියොත් එහි පහර වදින්නේ අභියෝග ගොවි ජනතාවට බව. ඒක දැනටම ක්‍රියාත්මක වෙලා ඉවරයි. අපේ දිස්ත්‍රික්කය ගත්තාම දැනටම උදු නිෂ්පාදනයේ මිල විශාල වශයෙන් පහළ වැටිලා තිබෙනවා. ඒ මිල දී ගැනීම ගත් විට රුපියල් 22ක වාගේ මිලකට වී මිල විශාල

වශයෙන් පහත වැටිලා තිබෙනවා. ඒත් එක්කම රුපියල් 40ට වාගේ තිබුණු බඩ ඉරිඟුවල මිල අද රුපියල් 20කට වාගේ අඩු වෙලා තිබෙනවා. ඒ නිසා රුපියල් 20කටවත් බඩ ඉරිඟු මිල දී ගන්න කෙනෙකු නැති තත්ත්වයට පත් වෙලා තිබෙනවා. වෙන දෙයක් තියා වී මෝල්වල තිබෙන හුන්සල් ටිකේ ඉඳලා දහයියා කුඩු ටික දක්වා මිල අඩු වෙලා තිබෙනවා. ගොවි ජනතාව කවදාවත් රජයකින් බලාපොරොත්තු වන්නේ නැහැ, ඔවුන් නිෂ්පාදනය කරන භාණ්ඩවල මිල අඩු කරයි කියලා. අපේ රජය අය වැය ඉදිරිපත් කරද්දී ප්‍රකාශ කළා, වී කිලෝ එකක් රුපියල් 40කට මිල දී ගන්නවාය කියලා. අතිගරු ජනාධිපතිතුමා බලයට පත් වෙන්න පෙර එතුමා පොරොන්දු වුණා, රුපියල් 50 ගණනේ වී මිල දී ගන්නවාය කියලා. නමුත් ඒ එක මිලකටවත් කොහේවත් මේ වන කොට වී මිල දී ගැනීමක් සිදු වන්නේ නැහැ. මේ අය වැය විවේචනය කරනවාට වඩා අප බලාපොරොත්තු වන්නේ ගොවි ජනතාවගේ තිබෙන අඩු පාඩුකම්, ඔවුන්ට වන අසාධාරණකම්, ඔවුන්ගේ පාඩු පිරිමැහීම සඳහා ගොවි ජනතාව වෙනුවෙන් පාර්ලිමේන්තුව තුළ කථා කරලා, පාර්ලිමේන්තුව තුළින් ඔවුන්ගේ අවශ්‍යතාවන් ඉෂ්ට කරලා දෙන්නයි. විශේෂයෙන්ම කෘෂිකාර්මික ප්‍රදේශවල ජීවත් වන අපට ගොවි ජනතාවට හැම වෙලාවේම මුහුණ දෙන්න වෙනවා. ඒ වාගේම ඔවුන් අහන ප්‍රශ්නවලට අප පිළිතුරු දෙන්න ඕනෑ. මොන රජයක් බලයට පත් වුණත් හැම වෙලාවේම අප ගොවි ජනතාව ආරක්ෂා කරන්න ඕනෑ. ඒකට හේතුව තමයි, තමුන්ගේ දහඩිය මේ මහ පොළොවට එකතු කරලා, මේ රටේ නිෂ්පාදනය වැඩි කරලා, මේ රටේ ආර්ථිකය ගොඩ නැගීමේ වැඩ පිළිවෙළට ගොවි ජනතාව සහාය වීම. කවුරු කොහොම කථා කළත්, බොහොම අඩුවට කන්න දෙනවා කිව්වත් ගොවි ජනතාව අමතක කරන්න බැහැ. ඒ නිසා අපේ රටේ ගොවි ජනතාවට බිමට සමතලා වෙන්න දෙන්න බැහැ. කාලයක් ඒ යුගය තිබුණා. ඒ යුගය නැවත වතාවක් ඇති වෙයි කියලා බියක් අපට ඇති වෙලා තිබෙනවා. ඊයේ පෙරේදා ඉඳලා අපේ රටේ ගොවි නිෂ්පාදන දිනෙන් දින අඩු වෙමින් පවතිනවා. ඒ තත්ත්වයට පත් වෙන්න අප ලැස්ති නැහැ. එදා ඉඳලා මේ දක්වාම අප හැම අවස්ථාවකදීම බලාපොරොත්තු වන්නේ අපේ රටේ ගොවි ජනතාව ආරක්ෂා කරන්නයි.

එක් පැත්තක් විතරක් නොවෙයි, කිරි නිෂ්පාදනය, වී නිෂ්පාදනය, අතිකුත් අතිරේක බෝග නිෂ්පාදනය, එළවලු නිෂ්පාදනය සඳහා නියම මිලක් ලැබුණොත් තමයි ගොවියා ගොඩ නගන්න පුළුවන් වන්නේ. එහෙම නැතිව රජයේ සේවකයෙක් කියලා, රාජ්‍ය සේවයට බඳවා ගන්නා කියලා රටේ නිෂ්පාදනයක් ඇති වෙන්නේ නැහැ. අප මොනවා හෝ නිෂ්පාදනය කරලා, එයින් ආදායමක් ලබාගෙන ඔවුන්ගේ පඩි වැඩි කරන්න ඕනෑ, පඩි ගෙවන්න ඕනෑ. මේක තමයි රාජ්‍ය සේවයේ කරන්න තිබෙන්නේ. ලක්ෂ 13ක් පමණ සිටින රාජ්‍ය සේවකයින් ගැන කථා කරනවා වාගේම මේ රටේ සියයට 60ක් පමණ සිටින ගොවි ජනතාව වෙනුවෙන් අප හැම වෙලාවේම කථා කරන්න ඕනෑ. ඒ වාගේම ඔවුන් වෙනුවෙන් කටයුතු කරන්න ඕනෑ. බැරි වෙලාවත් රටේ හාල් මිල ඉහළ ගිහිල්ලා, හාල් පිට රටින් ගෙන්වන්න වුණොත් අපට විශාල මුදලක් ඒ සඳහා වැය කරන්න සිදු වනවා. නමුත් අපේ රටේ වී නිෂ්පාදනය වැඩි වෙන්න වැඩි වෙන්න සහල් මිල පහළ බිහිනවා. අපේ රටේ ජනතාවගේ ප්‍රධාන ආහාරය බත්. ඒ නිසා අපි වී නිෂ්පාදනය ආරක්ෂා කර දෙන්න ඕනෑ. ඒ අංශය බිඳ වැටුණොත් අප ඔක්කෝම වැටෙන්නවා. කොහෙත් ගෙනෙනවා කිව්වත්, ගෙනොවා කිව්වත්, ලාභයට දෙනවා කිව්වත්, අඩුවට දෙනවා කිව්වත් වැඩක් වෙන්නේ නැහැ. මේ රටේ අභියෝග ගොවි ජනතාව වැටුණොත් අප ඔක්කෝම වැටෙන්නවා. කාට පඩි වැඩි කරන්නත්, කාට සහන දෙන්නත් කලින් හැම වෙලාවේම ගොවි ජනතාවට තැන දීලා වැඩ කරන්න ඕනෑ. ඒක අත්‍යවශ්‍යයි. ගොවි ජනතාව කියන්නේ මේ රටේ කාටවත් බරක් නැති කොටසක්. ඔවුන් කිසි කෙනෙකුට බරක් වෙන්නේ නැහැ. තමුන් නිෂ්පාදනය කරන දේට හරි මිලක් ලැබෙනවා නම් ඔවුන් කවදාවත්, කොතැනකදීවත් කාටවත් යටත් වෙන්නේ නැහැ. ඔවුන් තමුන්ගේ ශ්‍රම ශක්තියෙන්

[ගරු ඩබ්ලිව්.බී. ඒකනායක මහතා]

රටේ ආර්ථිකය ගොඩ නඟන ජනතාවක්, තමුන්ගේ පවුල ගන්නාතේ දෙමව්පියන් දෙදෙනා සමඟ දරුවන් හතර පස් දෙනෙකු ඉන්නවා නම් ඔවුන් හැම කෙනාම රජයේ රස්සා පස්සේ යන්නේ නැහැ. ඔවුන් තමන්ගේ දෙමව්පියන් කරන ගොවිතැනත් එක්ක එකතු වෙලා තමයි වැඩ කටයුතු කරන්නේ. ඒ තුළින්ද අපට විශාල ශක්තියක් ලැබෙනවා. ඒ ශක්තිය ගොඩ නඟා ගන්න ගොවියා ආරක්ෂා කරන්න.

මේ රටේ කෘෂිකර්මාන්තය කෙරෙන විශේෂ දිස්ත්‍රික්කයක් තමයි පොලොන්නරුව දිස්ත්‍රික්කය. ඒ දිස්ත්‍රික්කයෙන් මේ රටට වැඩිපුර සහල් ලැබෙනවා. ඒ සහල්වලට හරි මිලක් ගොවීන්ට ලැබෙන්න ඕනෑ. රජ රට උපන් පුත්‍රයෙකු හැටියට මේ රටේ ජනාධිපතිවරයා අපේ ගොවි ජනතාව ගැන විශේෂ ඇල්මක් දක්වලා, ඔවුන් වෙනුවෙන් විශේෂ ව්‍යාපෘති ඇති කරලා, මේ ගොවි ජනතාව නඟා සිටුවන්න කටයුතු කරයි කියන විශේෂ බලාපොරොත්තුව අපට තිබෙනවා. ඒක එසේම වෙවායි අපි ප්‍රාර්ථනා කරනවා.

ඒත් එක්කම තමුන්ගාන්සේලාට මතක් කරන්නට ඕනෑ, උදු විතරක් කන මිනිසුන් කොටසක් නොවෙයි මේ රටේ ජීවත් වන්නේ කියන එක. කහ විතරක් කන මිනිසුන් කොටසක් නොවෙයි මේ රටේ ජීවත් වන්නේ. කොත්තමල්ලි විතරක් බොන මිනිසුන් නොවෙයි මේ රටේ ජීවත් වන්නේ. මේවා අත්‍යවශ්‍යයි. නමුත් මේවායින් ඉතාම සුළු ප්‍රමාණයක් තමයි මිනිසුන් පරිභෝජනයට ගන්නේ. හැම මිනිහාම උදු කන්නේ නැහැ. හැම මිනිහාම කොත්තමල්ලි බොන්නේ නැහැ. නමුත් මේ රටේ මිනිසුන්ට වැඩි සහනයක් ලබා දෙන ද්‍රව්‍යයක් බවට කොත්තමල්ලි පත් වෙලා තිබෙනවා. අද සමහරු ඒක සිතහවට ලක් කරලා තිබෙනවා. "කොත්තමල්ලි ආණ්ඩුවක්" කියලා කියනවා. "තුනපහ ආණ්ඩුවක්" කියලා කියනවා. මිනිසුන් කපා වෙනවා, අපට ඇහෙනවා. මේ ආණ්ඩුව ඒ තත්වයට පත් කර ගන්න එපා. ඒවා අත්‍යවශ්‍ය ද්‍රව්‍ය තමයි. නමුත් ඊට වඩා මේ රටට අවශ්‍ය කරන දේවල් තිබෙනවා. ඒවායේ මිල අඩු කළා නම් මීට වඩා හොඳයි කියන එක තමයි අපි යෝජනා කරන්නේ. අත්‍යවශ්‍ය භාණ්ඩ වර්ග 10ක මිල අඩු කරනවා කියලා කිව්වත්, භාණ්ඩ වර්ග 13කම මිල අඩු කළා කියලා කියනවා. ඉතින් ඒවායේ මිල අඩු වෙනකොට ජනතාවටත් ඒ සහන ලැබෙන්නට ඕනෑ. සමහර තැන්වලට ගියාම ඒ ව්‍යාපාරිකයෝ කියනවා, "මෙහේ එහෙම අඩුවට බඩු දෙන්නේ නැහැ" කියලා. එහෙමත් කියන අවස්ථා තිබෙනවා. ඒ නිසා ඒවා හරියට ක්‍රියාත්මක කරවන්න. ඒවා හරියට ක්‍රියාත්මක කරවලා, ජනතාව වෙනුවෙන් වැඩි වැඩියෙන් සහන සලසන්න කටයුතු කරන්න කියලා මා ඉල්ලා සිටිනවා. මේ රටේ ආර්ථිකය ගොඩනඟන, ආර්ථිකය ආරක්ෂා කරන ජනතාවක් තමයි කෘෂිකර්මාන්තයෙන් ජීවත් වන ජනතාව. ඔවුන්ව අමතක කරන්න එපා. ඔවුන්ගේ නිෂ්පාදනවල මිල අඩු කරන්න එපා. ඔවුන්ගේ නිෂ්පාදනවල මිල අඩු වන විධියට නොයෙකුත් දේවල් පිට රටවලින් ගෙන්වලා මේ රටේ නිෂ්පාදනය පහළ හෙළන්න, ගොවි ජනතාවගේ බඩට පහර ගහන්න කටයුතු කරන්න එපා. කවුරු නැති වුණත් ගොවි ජනතාව තමයි මේ රට ආරක්ෂා කරන්නේ කියන එක විතරක් හැම වෙලාවේම ඔප්වේ කියා ගන්න. ඒ බවත් සඳහන් කරමින්, මට මේ අවස්ථාව ලබා දීම සම්බන්ධව ස්තූතිවන්ත වෙමින් මා නිහඬ වෙනවා.

මූලාසනාරුව මන්ත්‍රීතුමිය
(தலைமைதாங்கும் உறுப்பினர் அவர்கள்)
(The Presiding Member)
බොහොම ස්තූතියි, ගරු මන්ත්‍රීතුමනි.

මිලහට, ගරු රෙජිනෝල්ඩ් කූරේ මන්ත්‍රීතුමා.

[අ.හා. 3.30]

ගරු රෙජිනෝල්ඩ් කූරේ මහතා
(மாண்புமிகு ரெஜினோல்ட் குரே)
(The Hon. Reginold Cooray)

මූලාසනය හොබවන ගරු මන්ත්‍රීතුමියනි, ලංකා ඉතිහාසයේ මින් පෙර කවර අවධියකවත් නොවූ විරූ අපූරු දේශපාලන හා ආර්ථික පසු බිමක ඉදගෙනයි අපි අද මේ අය වැය විවාදයට මුහුණ දෙන්නේ. සම්ප්‍රදායික ගනානුගතික පිළිවෙතට, සිරිතට අනුව කල්පනා කළොත්, අද සිදු වන දේ හඳුනා ගැනීමට, තේරුම් ගැනීමට අපට පුළුවන්කමක් නැහැ. මොකද, ඒක මින් පෙර නොවූ විරූ දෙයක් නිසා. ඒ නිසා මේ අය වැය ලේඛනය පිළිබඳව අපි සලකා බැලිය යුත්තේ එවන් පසු බිමක ඉදලායි කියන එක මම මේ අවස්ථාවේ දී කියන්නට කැමැතියි. සාමාන්‍යයෙන් අය වැය ලේඛනයක්, රටක තිබෙන්නා වූ ආර්ථිකමය, සංස්කෘතිකමය හා දේශපාලනමය පිළිබිඹුවක් බවට පත් වන්නට ඕනෑ. සමහර වේලාවල දී අය වැය ලේඛනය වඩාත් දේශපාලන නැඹුරුවක් ගන්නා අතර, තවත් අවස්ථාවල දී එය ආර්ථික නැඹුරුවක් දක්වන, නැත්නම් රටේ සංවර්ධනය ඉලක්ක කර ගත් අය වැය ලේඛනයක් බවට පත් වෙනවා. අද පවතින්නා වූ දේශපාලන වාතාවරණය තුළ අපි විශ්වාස කරන, අදහන, පිළිගන්නා වූ විද්‍යාත්මක ආර්ථික සිද්ධාන්ත හා රටේ සංවර්ධනය කියන කාරණාවට වඩා උත්තරාපර්‍යය වී තිබෙන්නේ පවතින දේශපාලන සන්දර්භයයි. එම නිසා දේශපාලන සන්දර්භයට අනුව සැකසූ අය වැය ලේඛනයක් ලෙස අපි මෙය පිළිගන්නට ඕනෑ.

පසු ගිය ජනාධිපතිවරණයේ දී ලැබුණු ප්‍රතිඵල අනුව මහජන මතයට හිස නැමීම ශ්‍රී ලංකා නිදහස් පක්ෂයේ අපේ ප්‍රතිපත්තිය හැටියට අපි සලකනවා. අප විශ්වාස කරන, අප ප්‍රාර්ථනා කරන, අප අදහන ධර්මතාවන් අනුව මෙහි අඩු ලුහුඬුකම් තිබුණත්, මහජන මතයට - මහජනතාවගේ තීන්දුවට - හිස නමා ගරු කිරීම සඳහා මේ අය වැය ලේඛනයට අපේ සහයෝගය ලබා දෙන්නට අපි තීන්දු කරලා තිබෙනවාය කියන එක මේ අවස්ථාවේ දී මා තමුන්ගාන්සේලාට කියන්නට ඕනෑ. ඒ වාගේම මේ අය වැය ලේඛනයට අප සහයෝගය දුන් පමණින් අන්ධ භූත ජානකය වාගේ, අන්ධයාගේ බුදුලය වාගේ ඇස් කන් පියා ගෙන, කිසි දෙයක් නොදන්නා සිත්තල් කණු ලෙස විවේචනයෙන් තොරව සහයෝගය දෙන්නට අපට පුළුවන් කමක් ඇත්තේ නැහැ. අපි සහයෝගය දිය යුත්තේ, ඇස් කන් නාසා ඇති, සිහි බුද්ධිය ඇති අය හැටියටයි.

අපෙන් ජනතාව බලාපොරොත්තු වන පරිදි මෙහි ඇති ප්‍රති විපාක පිළිබඳව යම් කිසි දැනුවත්කමක් ඇති කරමින්, විය හැකි දේ පිළිබඳව දැනුවත් කරමින්, ඒ සඳහා විවේචනාත්මක සහයෝගයක් ලබා දීම අපේ යුතුකමක් හැටියට අපි කල්පනා කරනවා. ඒ නිසා මේ දින සියයේ වැඩ සටහනටත්, ඊට ආනුෂංගික අය වැය ලේඛන අණපනත්වලටත් අපි සහයෝගය දෙන්නේ යහ පාලනය හා මෙතෙක් මේ රටේ කර ගන්නට බැරි වුණා යයි කියන, එසේ කර ගන්නට බැරි වුණු යම් යම් වෙනස්කම් ඇති කර ගැනීමේ අරමුණ ඇතිවයි. ඒ නිසා ආර්ථික කාරණාවලටත් වැඩිය මෙතැන දී ඉස්මතු වන වඩා වැදගත් දේශපාලන භූමිකාව; දේශපාලන ප්‍රතිපත්තිමය වෙනස්කම් ඇති කර ගැනීමට අවශ්‍ය අඩිතාලමක් හැටියටයි අපි මේ අය වැය ලේඛනයට සහයෝගය දෙන්නේ. ආර්ථික සිද්ධාන්තවලටත් වඩා, ඒ මත ගෙන යන දින සියයේ වැඩ පිළිවෙළ, එහෙම නැත්නම් රටේ ජනතාව දීර්ඝ කාලයක් තිස්සේ අපේක්ෂා කරන ලද වෙනස්කම් මේ තාවකාලික රජය මඟින් සිදු කර ගැනීමට අවශ්‍ය පසු බිම සකසා ගැනීමේ වෙනතාවෙනුයි මේ අය වැය ලේඛනයට අපි සහයෝගය දෙන්නේ කියන එකත් මේ අවස්ථාවේ දී කියන්නට ඕනෑ.

මේ සියලු දෙනාගේ එක්වීම මත අපි බලාපොරොත්තු වන වෙනස කුමක්ද? අය වැය ලේඛනයටත් වඩා අප බලාපොරොත්තු

වන්නේ මේ රටේ දේශපාලනයේ මුල් බැස ගත් යම් යම් විශ්වාසයන් හා වැරදි දේවල් ඉවත් කර ගැනීමයි. මේ රටේ දශක ගණනාවක් තිස්සේ සිටි රාජ්‍ය නායකයන් අතරින් ආචාර්ය ඇන්.ඇම්. පෙරේරා මැතිතුමා, එස්.ඒ. වික්‍රමසිංහ මැතිතුමා, පිලිප් ගුණවර්ධන මැතිතුමා, විජය කුමාරණතුංග මැතිතුමා, ඒ වාගේම සිරිමාවෝ බණ්ඩාරනායක මැතිනිය, වන්දිකා බණ්ඩාරනායක කුමාරතුංග මැතිනිය, මහින්ද රාජපක්ෂ හිටපු ජනාධිපතිතුමා වැනි නායකයන් පිළිබඳව සඳහන් කරන්නට පුළුවන්. එතුමන්ලා තම තමන්ගේ ප්‍රතිපත්ති ප්‍රකාශන ඉදිරිපත් කිරීමේ දී මේ විධායක ජනාධිපති ක්‍රමයේ තිබෙන්නා වූ භයානකකම පිළිබඳවත්, එහි සිදු විය යුතු සංශෝධනයන් පිළිබඳවත් සඳහන් කර තිබෙනවා. මේ වකවානුවේ සිදු විය යුතු වඩාත්ම වැදගත් වෙනස එයයි කියා අපි හිතනවා. ඒ වෙනස වෙනුවෙන් කිසි යම් පරිත්‍යාගයක් කරන්නට අපි සූදානම්. ඒ මොකක්ද? මේ අය වැය ලේඛනයට සහයෝගය ලබා දීමේ දී එහි මූලික අරමුණ ලෙස අර්ථකථනය කර ගත යුතු වන්නේ, යහ පාලනය උදෙසා ආණ්ඩුක්‍රම ව්‍යවස්ථාවෙන් සිදු කර ගත යුතු වෙනස්කම් සහ ප්‍රජාතන්ත්‍රවාදයට අවශ්‍ය ඒ වෙනස්කම් සිදු කර ගැනීම සඳහාත් දෙන සහයෝගයක් හැටියටයි.

උදාහරණයක් හැටියට ජනාධිපතිවරයාගේ මුක්තිය පිළිබඳ බලය ගැන සඳහන් කරනවා නම්, ඕනෑම වරදක් කර උසාවියට ඉදිරිපත් නොවී ඒ වැරදිවලින් ආරක්ෂා වීමට ඔහුට ආණ්ඩුක්‍රම ව්‍යවස්ථාවෙන් ලබා දී තිබෙන රැකවරණය ප්‍රජාතන්ත්‍රවාදයට විරුද්ධයි; ජන සම්මතවාදයට විරුද්ධයි; ශිෂ්ටාචාරයට විරුද්ධයි; යුක්ති ධර්මයට විරුද්ධයි කියලා අපි බරපතල ලෙස විශ්වාස කරනවා. ආණ්ඩුක්‍රම ව්‍යවස්ථාවෙන්ම යම් කිසි කෙනෙක් අධිකරණය ඉදිරියේ දී සියලු වැරදිවලට නිර්දෝෂී කෙනෙක් කරනවා නම්, අපි මේ පොලිස් ස්ථාන කියා ගෙන, උසාවි කියා ගෙන, හෙල්මට් එකක් නැතිව බයිසිකලය පැද ගෙන යන මිනිහෙකුටත් දඬුවම් කරන එකේ තේරුම කුමක්ද? බරපතල අපරාධයකට, බරපතල වැරද්දකට වැරදිකරුවකු වන කෙනෙක් ආණ්ඩුක්‍රම ව්‍යවස්ථාවෙන්ම ආරක්ෂා කරනවා නම්, මේ ආණ්ඩුක්‍රම ව්‍යවස්ථාවේ මූලික පද්ධතිය තුළම හොරුන් ආරක්ෂා කිරීමේ ගතිය තිබෙනවා කියලායි මම හිතන්නේ. එම ශිෂ්ටාචාරයේ වෙනස්කම් සිදු කර ගන්නට අවශ්‍ය නිසා ශ්‍රී ලංකා නිදහස් පක්ෂය ඉවසීම හා පරිත්‍යාගය තුළින් මෙයට සහයෝගය දෙන්නට තීන්දු කර තිබෙනවාය කියන එක අපි මේ අවස්ථාවේ දී කියන්නට ඕනෑ.

මේ රටේ මැතිවරණ ක්‍රමය වෙනස් කිරීම පිළිබඳවත් බොහෝ අදහස් පල වුණා. ඒ වාගේම පාර්ලිමේන්තු කාරක සභාවලින් අනුමත වුණු සංශෝධනත් තිබෙනවා. ජේ.ආර්. ජයවර්ධන මහත්මයා ඉදිරිපත් කළ මේ නව ක්‍රමයට ප්‍රජාතන්ත්‍රවාදය පිළිබඳව තර්කයක් ගෝවර වුණා. ඒ තමයි තනි පක්ෂයක් හැටියට අති විශාල ඡන්ද සංඛ්‍යාවක් ලැබූ එක්සත් ජාතික පක්ෂ ආණ්ඩුවක් යටතේ පාර්ලිමේන්තුව තුළ ශ්‍රී ලංකා නිදහස් පක්ෂය මන්ත්‍රීවරුන් අට දෙනෙක් දක්වා අඩු වුණා. ඒක ප්‍රජාතන්ත්‍රවාදය නොවෙයි කියලා එදා එතුමා තර්ක කළා. ඒකේ යම් කිසි ගත යුතු සත්‍යයක් තිබෙනවා කියලා අප පිළි ගන්නවා.

ඒ වාගේම, මේ ක්‍රමය තුළින් යම් යම් වැරදි සිදු වෙලා තිබෙනවා. "එකක් වැරදි වහ ගන්නට ගිහින් දහසක් වැරදි හදා දුන්නා ආචාර්යා" යයි කියනවා වාගේ, අපි එක වැරද්දක් වහන්නට ගිහින්, ප්‍රජාතන්ත්‍රවාදය රකින්නට ගිහින්, ප්‍රජාතන්ත්‍රවාදයට බරපතල වැරදි සිදු වුණු වෙලාවල් තිබෙනවා. ඒ නිසා මේ මැතිවරණ ක්‍රමය වෙනස් කිරීමේ ක්‍රියාවලිය කඩිනම් කරවීමේ වැඩ පිළිවෙළක් අපි බලාපොරොත්තු වෙනවා. මේ අය වැය සම්මත වුණාට පසුව දින සියයේ වැඩසටහන තුළින් අප ඊළඟට බලාපොරොත්තු වන ඉතාම වැදගත් වන කාරණය එය බව කියා සිටිනවා.

දුෂණවලට විරුද්ධව මාධ්‍ය සංදර්ශන පවත්වනවා වෙනුවට දුෂණයේ උල්පත ඇති වන්නා වූ කාරකයන් සොයා බලා ඒවා නතර කිරීම තමයි වඩාත් මූලික වන්නේ. මෙතෙක් මේ රටේ ඉතිහාසයේ එක්සත් ජාතික පක්ෂය විසින් ශ්‍රී ලංකා නිදහස් පක්ෂයේ හොරුන්ට දඬුවම් කරලා නැහැ. ශ්‍රී ලංකා නිදහස් පක්ෂය විසින් එක්සත් ජාතික පක්ෂයේ හොරුන්ට දඬුවම් කරලා නැහැ. තොරණක රතු පාට, නිල් පාට, කොළ පාට බල්බ් පත්තු වෙනවා වෙන වෙනම. නමුත් පිටුපසට ගිහිල්ලා බලපුටාම වයර් ඔක්කෝම එකකට එකක් සම්බන්ධයි; එකට බැඳිලයි තිබෙන්නේ. ඒ නිසා මේ පක්ෂ දෙකම පසු ගිය කාලවල් තුළ මේ සොරුන් ආරක්ෂා කිරීමේ සහයෝගිතාව ගෙන ගිහින් තිබෙනවා. ඒ නිසා අපි ඉල්ලා සිටින්නේ දුෂණයට විරුද්ධව මාධ්‍ය සංදර්ශන පවත්වනවා වෙනුවට ඒකට එරෙහිව සටන් කරන්නය කියන එකයි. ඒකට අපේ පූර්ණ සහයෝගය දෙනවා. ඒ එක්කම අපි කියන්නේ නැහැ, ශ්‍රී ලංකා නිදහස් පක්ෂය මේ රටේ හොරකමේ දුෂණයේ වංචාවේ මූල කඳවුර කියලා.

මූලාසනාරූඪ මන්ත්‍රීතුමිය
(தலைமைதாங்கும் உறுப்பினர் அவர்கள்)
(The Presiding Member)

ගරු මන්ත්‍රීතුමනි, ඔබතුමාට නියමිත වෙලාවෙන් තව විනාඩියක කාලයක් පමණයි තිබෙන්නේ.

ගරු රෙජිනෝල්ඩ් කූරේ මහතා
(மாண்புமிகு ரெஜினோல்ட் குரே)
(The Hon. Reginold Cooray)

මූලාසනාරූඪ ගරු මන්ත්‍රීතුමියනි, මට තව මිනිත්තුවක් ලබා දෙන්න.

සියලු පක්ෂවල, සියලු සංවිධානවල තිබෙන සියලුම හොරකම්වලට විරුද්ධව කටයුතු කරන්න මෙය මධ්‍යස්ථානය විය යුතුයි. ජනතා විමුක්ති පෙරමුණ දැන් බොහොම ශක්තිමත් වීයයි ශ්‍රී ලංකා නිදහස් පක්ෂය හා ඒ පක්ෂයේ නායකයින්ව එක එක තැන්වලට ගෙන යන්න ඉදිරිපත් වනවා. මට පුදුමයි, ජනතා විමුක්ති පෙරමුණේ මන්ත්‍රීවරුන්ට එක්සත් ජාතික පක්ෂය හා අනෙකුත් පක්ෂවල වැරදි කරපු අය ගැන කරුණු ඉදිරිපත් කරන්න අමතක වන්නේ මොන කාරණයක් නිසාද කියලා. හොරකමට විරුද්ධව යනවා කියන එකයි, යුළුන්පියට කඩේ යනවා කියන එකයි දෙකක් කියන එක මා පැහැදිලිව කියන්න ඕනෑ. වැරදි කරනවා නම් ඒ වැරදි කරන සියලු දෙනාටම විරුද්ධව කටයුතු කරන්නය කියන කාරණයයි මා ඉල්ලා සිටින්නේ.

අපේ පක්ෂ සියල්ලම නිවැරදි කරගෙන, නිවැරදි දේශපාලන සංස්කෘතියක් කරා ගෙන යන්න කටයුතු කිරීම වෙනුවෙන් අපි මේ අය වැයට සහයෝගය දෙනවා. ඒ වාගේම මේ අය වැය ඉදිරිපත් කරලා තිබෙන්නේ සංක්‍රාන්තික අවධියකයි. රටේ බොහෝ දේශපාලන නායකයෝ, පක්ෂ නායකයෝ, මේ පාර්ලිමේන්තුවේ නායකයෝ දින සියයකින් පසු පැවැත්වෙන මැතිවරණයක් පසු පස්සේ තබා ගෙනයි මේ අය වැය ලේඛනය ඉදිරිපත් කරන්නේ. ඒ නිසා ඔවුන්ගේ සියලු යෝජනාවල පිටුපස තිබෙන්නේ ඉන් පස්සේ එළැඹෙන්නා වූ මැතිවරණයේ ජයග්‍රහණය පිළිබඳ බලාපොරොත්තුවයි. ඒවාත් එක්ක තමයි මේ සියල්ල ඉදිරිපත් කර තිබෙන්නේ. ඒ නිසා මේක දුර්දග යන, දුර්දග දකින, ඒ වාගේම හොඳ කල් අල්ලන එකක් කියලා අපට කියන්න බැහැ. උදාහරණයක් හැටියට රටක ආර්ථික සංවර්ධනයේ එක්තරා ලියවිල්ලක් පමණයි අය වැය ලේඛනය කියන්නේ. ඒක අවුරුද්දක කාලයකට අදාළ වුණත් එය ඉදිරි වසර 10ක, 15ක අනාගත දැක්මක් එක්ක, දර්ශනයක් එක්ක බද්ධ වුණු ලියවිල්ලක් වෙන්නට ඕනෑ. මේ අය වැය ලේඛනයට රටේ අනාගත සංවර්ධනයත් එක්ක කිසිම බැඳීමක් නැහැ. කිසිම සන්ධි වීමක් නැතිව හුදෙකලාව, යම් කෙටි කාලයක් සඳහා වලංගු වන මේ

[ගරු රෙජිනෝල්ඩ් කූරේ මහතා]

යෝජනා මේ මාස තුන හතරින් පස්සේ නැත්නම් තව අවුරුද්දකින් පස්සේ ක්‍රියාත්මක කරන්නේ කෙසේද කියන එක ගැන බරපතල ගැටලු තිබෙනවා. මේ දෙන සහන කොයි තරම් කාලයක් දුරට පවත්වා ගෙන යා හැකිද, කොයි තරම් කාලයක් ගෙන යන්න පුළුවන්ද කියන ප්‍රශ්නය අනිවාර්යයෙන්ම මතු වනවා. ඒ නිසා අපි ඒ පිළිබඳ අවදානමක් මේ අවස්ථාවේදී තමුන්තාත්සේලාට ප්‍රකාශ කළ යුතුයි කියලා මා කල්පනා කරනවා.

කල් පවතින්නේ නැති, දුරදිග නොයන, ක්ෂණික පපඩම්, බොම්බයි මීටයි, වුවිං ගම් වැනි කට්ට රසැනි, එහෙත් ගුණ නැති, සවිබල නැති, සෞඛ්‍යයට අහිතකර, රටේ දීර්ඝ කාලීන ගමනකට වැදගත්කමක් නැති අය වැයක් හැටියටයි මා මෙය දකින්නේ. ජනතාවට සහන දීම පිළිබඳව අපේ කිසි විරුද්ධත්වයක් නැහැ. හැබැයි, මේ දෙන්න යන සහන තුළම ජනතාව මත ව්‍යංගයෙන් මතු වන අසහනය කොච්චරද කියන එක ගැන කිරා බලා නැහැ. ඒ නිසා මේ රටේ නිෂ්පාදනයට, මේ රටේ ගොවියාට, මේ රටේ දේශීය නිෂ්පාදකයාට ඒ මතින් සිදු වන බලපෑම නැවත වතාවක් ඔහුටම බරක් හැටියට පතිත වන දිනය ඇත නොවෙයි. ඒ නිසා මේක තාවකාලික ගමනක් බව අපි කියන්න ඕනෑ. මේක හරියට උණ ලෙඩට වතුර දෙනවා වාගෙයි. ඒ දවස්වල ලෙඩක් තිබුණා ප්‍රීති කසානා කියලා. කසන කොට හරි ප්‍රීතියි, ඊට පස්සේ හරි වේදනායි. මේකත් එවැනි දෙයක් වාගෙයි. මේ අවස්ථාවේදී මේ කරන දේවල් ගැන අපි විශාල වශයෙන් අවධානය යොමු කරන්න ඕනෑ. එක්සත් ජාතික පක්ෂය හැම දා ම මේ රටේ ආර්ථිකය වෙනුවෙන් පෙනී සිටියේ පෞද්ගලික අංශය කෙරෙහි විශ්වාසය තබමිනුයි. ඒ අය කියන විධියට පෞද්ගලික අංශය තමයි ආර්ථිකයේ එන්ජිම. දේපොළ, ව්‍යාපාර, ව්‍යාවසාය සහ නිදහස් වෙළෙඳ ආර්ථිකයේ මුර දේවතාවන් ලෙසින් පෙනී සිටියේ එක්සත් ජාතික පක්ෂයයි.

අද එතුමන්ලා සුර සරදියෙල්ගේ සහ රොබින් හුඩ්ගේ වරිතයට ආරුඪ වෙලා තිබෙනවා. හැබැයි, ඒ සුර සරදියෙල්ගේ හා රොබින් හුඩ්ගේ වරිතය තාවකාලික රංගනයක් පමණයි. වැඩි කලක් යන්නට මත්තෙන් සුර සරදියෙල්ලාත් වෙල්ලේ සුදාලා, වොස්පෙලා, මරු සිරාලා, කර්තේලිස්ලා, වම්බොට්ටලා වනවා ඇති. ඒ නිසා ඒක නිවැරදි කරගන්න නම් අපි මීට වැඩිය හොඳින් කල්පනා කරලා මේ කටයුත්ත කරන්න ඕනෑ කියන එකයි අපේ විශ්වාසය.

මූලාසනාරුඪ මන්ත්‍රීතුමිය
(தலைமைதாங்கும் உறுப்பினர் அவர்கள்)
(The Presiding Member)

ගරු මන්ත්‍රීතුමා, දැන් කථාව අවසන් කරන්න. ඔබතුමා කාලය වැඩියෙන් අරගෙන තිබෙනවා.

ගරු රෙජිනෝල්ඩ් කූරේ මහතා
(மாண்புமிகு ரெஜினோல்ட் குரே)
(The Hon. Reginold Cooray)
අවසන් කරන්නම්.

යහ පාලනය වෙනුවෙන්, මේ රටේ සිදු විය යුතු යහපත් වෙනස්කම් වෙනුවෙන් අය වැය ලේඛනයේ තිබෙන්නා වූ ගුණ අගුණ මහ ඉහළින් තර්ක විතර්කවලට බඳුන් නොකර අපි මේ අය වැයට සහයෝගය දෙනවා. මේ ආණ්ඩුවට මේ වැඩ කොටස කරගෙන යන්න; විපක්ෂයේ බහුතරය මත රැඳෙන රජයකට රටේ සුගතියට, රටේ යහපතට ශක්තියක් හැටියට ඒ වැඩ පිළිවෙල ඉදිරියට කරගෙන යන්න අපේ බහුතරයේ සහයෝගය අපි ලබා දෙනවා. බොහොම ස්තූතියි.

මූලාසනාරුඪ මන්ත්‍රීතුමිය
(தலைமைதாங்கும் உறுப்பினர் அவர்கள்)
(The Presiding Member)
බොහොම ස්තූතියි, ගරු මන්ත්‍රීතුමනි.

මිලභට ගරු අපීන් කුමාර මන්ත්‍රීතුමා.

[අ.භා. 3.44]

ගරු අපීන් කුමාර මහතා
(மாண்புமிகு அஜித் குமார்)
(The Hon. Ajith Kumara)

මූලාසනාරුඪ ගරු මන්ත්‍රීතුමියනි, විරුද්ධ පාර්ශ්වයේ වෙලාව ඉතිරි වෙලා තිබෙන නිසා විනාඩි කිහිපයක් වැඩිපුර ලබා දෙන්න කියලා ඉල්ලනවා. විශේෂයෙන්ම මේ අතුරු අය වැය එක්සත් ජාතික පක්ෂය, මෙමුනිපාල සිරිසේන, ජේවීපී හවුල් ආණ්ඩුවක් විසින් ගෙන ආ අය වැයක් විධියටයි අපි දකින්නේ. හවුල් ආණ්ඩුවක් එකතු වෙලා ගෙන ආපු අය වැයේ මූලික කරුණු දෙකක් මම මේ අවස්ථාවේ මතු කරනවා.

එකක් තමයි මූලිකව මේ අය වැය ඉදිරි අප්‍රේල් මාසයේ පවත්වන්නට යෝජනා කර තිබෙන මැතිවරණයක් ඉලක්ක කර ගත් අය වැයක් කියන එක. ඒක එක කරුණක් විධියට අපට සාකච්ඡා කරන්න වෙනවා. ඒ වාගේම ජේ.ආර්. ජයවර්ධන මහත්මයා මේ රටේ ආරම්භ කරපු ධනවාදයේ ඊළඟ පියවර වුණු නව ලිබරල් ධනවාදය ඉදිරියට ගෙන යාමක් මිසක් ඊට විකල්ප එකක් විධියට නොවෙයි අපි මේ අය වැය දකින්නේ. ඒ නිසා මේ දෙක ගැන මම කරුණු කිහිපයක් ඉදිරිපත් කරන්න බලාපොරොත්තු වෙනවා. ඒ වාගේම මේ අය වැය පිළිබඳවත්, වත්මන් ආණ්ඩුවේ ප්‍රචාරක ව්‍යාපෘතිය වුණු දින සියයේ වැඩ පිළිවෙල පිළිබඳවත් ඉදිරියේදී අපට දීර්ඝ සාකච්ඡාවක් කරන්න තිබෙනවා. ඒ සඳහා ඉදිරියේදී අපි අවකාශයක් ලබා ගනිමු.

විශේෂයෙන්ම මේ රටේ ජනතාව විදි බැහැලා, සංවිධානය වෙලා, ජනතාවගේ අභිලාෂයන් ක්‍රියාත්මක කර ගන්න අරගල කරපු හැම වෙලාවේම පාලකයෝ භය වුණා. භය වෙලා ඒකට යම් සහන දුන්නා. ඒ භය වීම විශේෂයෙන් මැතිවරණ කිට්ටුවේදී වැඩිපුර සිද්ධ වුණා. ඡන්දයක් කිට්ටු වුණාට පස්සේ, විශේෂයෙන්ම බලය අහිමි වෙනවා කියලා දැක්කාට පස්සේ ජනතාව ඉල්ලා සිටි, අරගල කරපු අයිතිවාසිකම්, යම් සහනයන් අකමැත්තෙන් හෝ දෙන්න සිද්ධ වුණා.

මහින්ද රාජපක්ෂ මහත්මයා පසු ගිය ඔක්තෝබර් මාසයේ වෙලාසනින් ඉදිරිපත් කළ අය වැයත් අපි දැක්කා. ඒ වෙලාවේ ඔවුන් ප්‍රකාශ කළා, ඒ ආණ්ඩුවේ පාර්ශ්වකාරයෝ ප්‍රකාශ කළා මෑත ඉතිහාසයේ වැඩියෙන්ම සහන දුන් අය වැය ඒක කියලා. මේක තමයි වැඩිම සහන දුන් අය වැය කියලා ඒ ආණ්ඩුවේ හිටපු අය පම්පෝරි ගැහුවා. අපට මතකයි එදා එක්සත් ජාතික පක්ෂයේ නායක -විපක්ෂ නායක- රනිල් වික්‍රමසිංහ මහත්මයාට පාර්ලිමේන්තුව ඇතුළෙන් විවේචනයක් ආවා, ඒ අය වැය ගැන එතුමා වචනයක්වත් කථා කළේ නැහැ කියලා. කථා කරන්න බැරි වුණා. මොකද, ඒ ගොල්ලොත් පිළිගන්නා -විපක්ෂයන් පිළිගන්නා- ඒ අය වැයෙන් සහන දුන්නා කියලා. ඒ වාගේම ජනතා විමුක්ති පෙරමුණ ඒ සහන ගැන සාකච්ඡා කරමින්, ඒ සහන දුන්නාය කියමින්, ඒ සහන දුන්නේ මෙන්න මේ නිසාය කියලා කථා කරන්න ගත්තා; සහන දුන්නා කියලා පිළිගත්තා. එදා මහින්ද රාජපක්ෂ මහත්මයාට ඒ අය වැයේදී ඒ විධියට සහන දෙන්න වුණේ ඇයි? බලය අහිමි වෙනවා කියලා දැන ගන්නා, තේරුම් ගන්නා. බලය අහිමි වෙනවා කියලා තේරුම් ගන්නාම සහන විධියට මොනවා හෝ විප්ථාවන් විකක් පෙන්වන්න ගත්තා. නැත්නම් ඒ ආණ්ඩුවට ඊට කලින් ඒ සහන දෙන්න තිබුණා. පැවැති ආණ්ඩුවේ මැති ඇමතිවරුනුත් දැන් කියනවා, ඒ අණ්ඩුව

කලින් දෙන්න තිබුණු සහන තමයි මේ දුන්නේ කියලා. ඒ නිසා ඒ කාරණය පැහැදිලියි.

දැන් මෙමනිපාල සිරිසේන, රනිල් වික්‍රමසිංහ, ජනතා විමුක්ති පෙරමුණ ඇතුළු හවුල් ආණ්ඩුව ගෙනා මේ අය වැය ගැන ආණ්ඩුව කියනවා මේක සරදියෙල් අය වැයක් කියලා; මේක ඉතා හොඳ අය වැයක් කියලා. මේකේදී අපි ඉතා පැහැදිලිව කියනවා, මේ අය වැය ගේන්නෙන් ඊළඟ මැතිවරණය ඉලක්ක කරගෙන ජනතාවට හයේ කියලා. ඒ නිසා මේ අය වැයේ තිබෙන ඇත්ත කටාව තේරුම් ගන්න වෙන්වේ ආණ්ඩුවක් දුර්වල වුණු වෙලාවේ නොවෙයි. මේ වෙලාවේ මේ පාලනය දුර්වලයි. ඒ නිසා හැමෝටම අත වනනවා, හවුල් ආණ්ඩුවක් කරන්න එන්න කියලා. "අපි කවුරුත් එකතු වෙලා වැඩේ කරමු" කියනවා. මෙවිට කල් අපි එකතු වෙලා මේ රටේ හොරු ආරක්ෂා කළා. කවුද හොරු? මේ රටේ අතිශය බහුතර ජනතාවගේ දේපළ මං කොල්ල කාපු ප්‍රාග්ධන හිමියෝ, සමාගම්කාරයෝ ඒ හොරු ආරක්ෂා කළා. ආදායම් බෙදී යාමේ විෂමතාව අතිශය බරපතල කළා. ආණ්ඩුව දුර්වල නිසා, පාලනය දුර්වල නිසා ඒ හොරු වික අපි ඉස්සරහට ආරක්ෂා කරමු කියා කාටත් අත වනනවා. ඒ නිසා දුර්වල පාලකයෝ හැම දාම ජනතාවට බයේ ඊළඟ මැතිවරණය ඉලක්ක කරලා, යම් සහන ප්‍රමාණයක් දෙන්න උත්සාහ කරනවා. ඒ නිසා මූලාසනාරූඪ ගරු මන්ත්‍රීතුමියනි, ඇත්තටම මේ අය වැය ජනතාවාදීද, නැද්ද කියා බලන්න වන්නේ ඊළඟට තිබෙන මැතිවරණයෙන් පසුවයි. ඒකට ඉඩකඩ විවෘතව තිබෙනවා.

මම විශේෂයෙන් මතක් කරනවා, මේ රටේ පාලකයන් ශක්තිමත්ව සිටි කිසිම අවස්ථාවක මේ රටේ ජනතාවට යමක් දුන්නේ නැති බව. ඒ නිසා දරිද්‍රතාව වැඩි වුණා; මන්ද පෝෂණය වැඩි වුණා; නිරක්ෂිත වැඩි වුණා; අඩු බර උපත් වැඩි වුණා; ආදායම් බෙදී යාමේ විෂමතාව වැඩි වුණා; විරැකියාව වැඩි වුණා. ඒ නිසා තව ඉස්සරහට ප්‍රතිඵල බලන්න තිබෙන අය වැයක් මේක. තව ගොඩක් දේවල් ගැන ඉස්සරහට බලන්න ඕනෑ.

විශේෂයෙන්ම අප මේ කාරණය කියන්න ඕනෑ. මේ අය වැය ඇතුළත රාජ්‍ය සේවකයාට දෙනවා කියපු වැටුප් වැඩි වීම දීමනාවක්ද, වැටුපට වැඩිවීමක්ද යන්න තවම නිශ්චිතව කියා නැහැ. දින සියයේ වැඩසටහන්දී විශ්‍රාමිකයන්ට දෙනවා කියපු රුපියල් 3,500 රුපියල් 1,000ක් කරලා, ඒක දෙන්නෙන් අපේල් මාසයෙන් පස්සේ කියා තිබෙනවා. ඒක හරියට කියලාත් නැහැ.

වතු කම්කරුවා පිළිබඳ පසු ගිය කාලයේ බරපතල සාකච්ඡාවක් තිබුණා. ඔවුන් ගැනත් කිසිවක් සාකච්ඡා කර නැහැ. විධායක සභාවේ ඉන්න ජනතා විමුක්ති පෙරමුණට ඒක මහ හැරුණා. පෞද්ගලික අංශයේ සේවකයන් පිළිබඳ ප්‍රශ්නය මහ හැරුණා. හරියට කථා කළේ නැහැ. ඒ නිසා මේවා ගැන අප තව ඉස්සරහට කථා කරන්නම්.

දෙවැනි කාරණය, මේ අය වැය ඉදිරිපත් කළේ කුමන ආර්ථික පදනමක් මුල් කර ගෙනද? මූලාසනාරූඪ ගරු මන්ත්‍රීතුමියනි, මහින්ද රාජපක්ෂ මැතිතුමා එදා ඒ අය වැය ඉදිරිපත් කළේ -ඒ සම්බන්ධවයි එදා මගේ විවේචනය තිබුණේ.- නව ලිබරල් ආර්ථිකය පදනම් කරගෙන, ජේ.ආර්. ජයවර්ධන මහත්මයාගේ අය වැය පදනම් කරගෙන; ඒ ප්‍රතිපත්තිය පදනම් කරගෙනයි. මේ අය වැය ඊට වඩා වෙනස්ද? මේකේ ඊට වඩා වෙනස්ක් නැහැ. මට ඒවා ගැන කථා කරන්න වෙලාව මදි. ඒ සම්බන්ධව මම උදාහරණයක් කියන්නම්. ඉතාම අතලොස්සක් වුණු ලාභ ලබන ප්‍රාග්ධන හිමියන් ඉලක්ක කර ගන්න අය වැයක් මහින්ද රාජපක්ෂ මහත්මයා ඉදිරිපත් කළා. එහි කිසිම ප්‍රතිපත්තියක් මේ අය වැයේ වෙනස් කර නැහැ.

මෙතුමන්ලා Colombo Port City ව්‍යාපෘතිය ගැන කිව්වා නේ. පරිසරවේදීන්, විද්වතුන් කිව්වා, "Colombo Port City ව්‍යාපෘතිය නවත්වන්න" කියා. අද ආණ්ඩුවේ වාඩිවෙලා ඉන්න ඇමතිවරු එදා ඒකට විරුද්ධව කථා කළා; කැසිනෝ ව්‍යාපාරයට විරුද්ධව කථා කළා. දැන් කැසිනෝ සම්බන්ධ ඒ පනත අහෝසි කරනවාද? නැහැ. මේ කාරණා උද්ධෘත කරන්න පුළුවන්. ගිය අවුරුද්දේ අපේල් මාසයේ 24, 25 දිනවල පළමු හැන්සාඩ් වාර්තා ආපසු එහෙම පිටින්ම කියවන්න කියා මම ආණ්ඩු පක්ෂයේ මැති ඇමතිවරුන්ට, ඒ වාගේම ජනතා විමුක්ති පෙරමුණට ආරාධනා කරනවා. තමුන්තාත්සේලා කියපුවා වෙනස් කළාද? නැහැ, වෙනස් වන්නේ නැහැ.

මූලාසනාරූඪ ගරු මන්ත්‍රීතුමියනි, මොකක්ද මේ අය වැය? මහින්ද රාජපක්ෂ මහත්මයා නව ලිබරල් ආර්ථිකය, ලාභය පදනම් කරගෙන, වෙළෙඳ පොළ පදනම් කරගෙන ඉදිරිපත් කරපු අය වැයම ඉස්සරහට යනවා; ඒක සහතික කරනවා. ඒ නිසා සමාජවාදය විශ්වාස කරන අය, කොමියුනිස්ට්වාදීන් විශ්වාස කරන අය ඉල්ලා සිටින්නේ මොකක්ද? මිනිසාගේ ශ්‍රමයට වටිනාකමක් දෙන, පරිසරය ආරක්ෂා කරන, ජනතාව ආරක්ෂා කරන ප්‍රතිපත්තියක් හදන්න කියයි. මේ අය වැය ඇතුළත ඒ සාකච්ඡාව නැහැ. ඒක කවුද කියන්නේ? විශේෂයෙන්ම ඒ පදනම වෙනස් වෙලා නැහැ කියා කවුද කියන්නේ? මම කියන්නම්. සුසිල් ප්‍රේමජයන්ත මන්ත්‍රීතුමා කියපු කථාව ගයන්න කරුණාතිලක අපේ දිස්ත්‍රික්කයේ ඇමතිතුමා- [බාධා කිරීමක්] ගරු අප්පි පී. පෙරේරා නියෝජ්‍ය ඇමතිතුමනි, මට වික වෙලාවයි තිබෙන්නේ. ඒ නිසා බාධා කරන්න එපා. අපි තව ඉස්සරහට කථා කරමු.

සුසිල් ප්‍රේමජයන්ත මන්ත්‍රීතුමා කියා තිබුණා මේ අය වැය හොඳයි කියා. අද මේ ගරු සභාවේදී අනුර ප්‍රියදර්ශන යාපා හිටපු ඇමතිතුමා කිව්වා, "මේ අපේ අය වැය ඉදිරියට යාමක්" කියා. ඒ නිසා මේක එක්සත් ජාතික පක්ෂය, ශ්‍රී ලංකා නිදහස් පක්ෂය ප්‍රමුඛ මේ සියලු දෙනා එකඟ වෙන අය වැයක් කියා එතුමන්ලා කිව්වා. දැන් රෙජිනෝල්ඩ් කුරේ හිටපු ඇමතිතුමාත් කිව්වා, "තවදුරටත් මේ අය වැයට අප සහයෝගය දෙන්නේ ඒ පදනමෙන්" කියා. ඒ නිසා අපට හරි පැහැදිලියි, අද මේ සභා ගර්භයේ ඡන්දය විමසීමේදී ඡන්දය දෙන විධිය අනුවත් පැහැදිලියි, මේක මහින්ද රාජපක්ෂ මැතිතුමාගේ අය වැයේම දිගුවක් බව. එහි ප්‍රතිපත්තිමය වෙනසක් නැහැ. පොඩි පොඩි වෙනස්කම් විතරයි තිබෙන්නේ.

පසු ගිය ජනාධිපතිවරණයේදී අප කිව්වා, "මේ දෙකම එකයි" කියා. මූලාසනාරූඪ ගරු මන්ත්‍රීතුමියනි, මේ දෙකම එකයි කියා අප කිව්වේ මේ පදනමින්. ඒ නිසා ඒක තවදුරටත් තහවුරු වෙනවා.

මුදල් ඇමතිතුමා මොන විධියට ඉලක්කම් පෙන්වුවත්, මුදල් ඇමතිතුමාගේ වාක්‍ය රටාවේ මොනවා තිබුණත්, එතුමාට සුබ පතලා මොන විධියේ පෝස්ටර් ගැහුවත්, අපි අගමැති රනිල් වික්‍රමසිංහ මැතිතුමා කියපු කාරණයට අවධානය යොමු කරමු. එතුමා කියනවා, ආර්ථිකය සංවර්ධනය කරන්නේ නම් ජනතාව කැප කරන්න ඕනෑය කියා. ඒක තමයි, රනිල් වික්‍රමසිංහ මැතිතුමාගේ දැක්ම. මොකක්ද මේ කියන්නේ? මේ රටේ කඹුරලා, කඹුරලා මහන්සි වෙලා උපරිමයෙන් වැඩ කරපු මිනිස්සු, වැඩ කරලා නිදාගන්න වෙලාවක් නැති, විවේකයක් නැති, තමන්ගේ දරුවාත් එක්ක, බිරිඳත් එක්ක, තමන්ගේ මිත්‍රයන් එක්ක ගත කරන්න වෙලාවක් නැති, ඉතුරු වෙලාවෙන් overtime කරලා ජීවත් වෙන්න බැරි මිනිසාට කියනවා, "ලැහැස්ති වෙන්න තවත් කඹුරන්න" කියා. කාටද? "මේ රටේ ලාභ උපයන මිනිසුන් වෙනුවෙන් වැඩ කරන්න ලැහැස්ති වෙයල්ලා, වැඩියෙන් මහන්සි වෙන කොට වැටෙන ඉඳුල් වික කරන ලැහැස්ති වෙයල්ලා" කියා ඒ මිනිසුන්ට කියනවා. මොකක්ද වන්නේ? වැඩියෙන් මහන්සි වෙන කොට, වැඩ කරන කොට ලාභ ලබන පිරිසක් ඉන්නවා. වැඩියෙන් වැඩ කරන කොට ඔවුන්ට වැඩියෙන් ලාභ ලැබෙනවා. මහන්සි වෙන මිනිසුන්ට ඉඳුල් විකක් හම්බ වෙනවා. වැඩියෙන්

[ගරු අජිත් කුමාර මහතා]

ඉදුල් කන්න ලැහැස්ති වෙන්න කියා තමයි රනිල් වික්‍රමසිංහ මැතිතුමා වෙත විජ්ජාවකින් මේ කියන්නේ. ඒ නිසා මේ කරන්නේ මොකක්ද? ඒ සූරා කෑම තවදුරටත් පවත්වා ගෙන යාමයි.

ජේ.ආර්. ජයවර්ධන මහත්මයා පටන් ගත්ත නව ලිබරල් ආර්ථිකය, මහින්ද රාජපක්ෂ මහත්මයා ගෙනාපු නව ලිබරල් ආර්ථිකය ඉදිරියට ගෙන යන්න තමයි, රනිල් වික්‍රමසිංහ මැතිතුමා, මෙමනිපාල සිරිසේන මැතිතුමා ඇතුළු ඒකට සුබ පතන අය මේ කටයුතු කරන්නේ. "ඒක සුබවාදී අය වැයක්" කියා 2015 ජනවාරි 30වැනි දා මාධ්‍ය සාකච්ඡාවක් තියලා ජනතා විමුක්ති පෙරමුණ කියපු ඒ කාරණය තහවුරු කරන අය වැයක්, මූලාසනාරූඪ ගරු මන්ත්‍රීතුමියනි.

ඉරාන් වික්‍රමරත්න මැතිතුමා කියපු කාරණයක් මා මතක් කරන්නම්. ආර්ථික නිදහස පිළිබඳ දර්ශකයේ ඉහළටම ලංකාව ගෙන යන එක තමයි අපේ අරමුණ කියා එතුමා කිව්වා. මොකක්ද මේ කියන්නේ? ආර්ථිකය ඉහළම දර්ශකයට ගෙනෙන්න මොකක්ද කියන්නේ? විදේශීය ප්‍රාග්ධනයට තිබෙන බාධාවන් ඉවත් කිරීමේදී අද ලංකාව ඉන්නේ 90වන ස්ථානයේය කියා එතුමා කිව්වා. කෙටි කාලීනව එය 70වන ස්ථානයට ගෙනෙන බවත්, දිගු කාලීනව 30වන ස්ථානයට ගෙනෙන බවත් එතුමා කිව්වා. මොකක්ද මේ කියන්නේ? ජේ.ආර්. ජයවර්ධන මහත්මයා පටන් ගත් ආර්ථික ප්‍රතිසංස්කරණ ක්‍රියාවලිය තමයි මේ ඉදිරියට ගෙන යන්නේ කියා ඉතා පැහැදිලිවම කියා තිබෙනවා. මුදල් ඇමතිතුමා මොනවා කිව්වත්, කථාවලින් කියන ඒවා නොවෙයි කරන්නේ කියන එක තමයි එළියේ කරන වැඩවලින් පෙනෙන්නේ.

මූලාසනාරූඪ ගරු මන්ත්‍රීතුමියනි, එළියේ කරන වැඩ කෙරෙහි මා ඔබතුමියගේ අවධානය යොමු කරන්නම්. හිටපු අධ්‍යාපන ඇමතිතුමා දැන් මේ ගරු සභාවේ සිටිනවා. එතුමාගේ රජය අධ්‍යාපනය පෞද්ගලීකරණය කරන්න විවිධ උත්සාහයන් ගෙනාපු වෙලාවේ විරුද්ධ වුණු බව අපි දන්නවා. මේ රටේ ගුරුවරුන් -

මූලාසනාරූඪ මන්ත්‍රීතුමිය
(තலைமைதாங்கும் உறுப்பினர் அவர்கள்)
(The Presiding Member)

ගරු මන්ත්‍රීතුමනි, ඔබතුමාට තව විනාඩි 2ක කාලයක් තිබෙනවා.

ගරු අජිත් කුමාර මහතා
(மாண்புமிகு அஜித் குமார)
(The Hon. Ajith Kumara)
හොඳයි. විරුද්ධ පාර්ශ්වයේ කාලය නම් ඉතුරු වෙලා තිබුණා.

මූලාසනාරූඪ මන්ත්‍රීතුමිය
(தலைமைதாங்கும் உறுப்பினர் அவர்கள்)
(The Presiding Member)
ඔබතුමාට නියමිත විනාඩි 10 අවසානයයි. ඔබතුමාට තව විනාඩි 2ක කාලයක් ලබා දෙනවා.

ගරු අජිත් කුමාර මහතා
(மாண்புமிகு அஜித் குமார)
(The Hon. Ajith Kumara)
හොඳයි.

විශේෂයෙන්ම පාසල්වලින් ගාස්තු අය කිරීම සම්බන්ධයෙන් විරෝධතාවක් තිබුණා. දැන් මේ රජය කළේ මොකක්ද? පාසල්වලින් ගාස්තු අය කිරීම වැරදියි කියා උද්ඝෝෂණයක්, විරෝධතාවක් තිබෙන කොට රනිල් වික්‍රමසිංහ, මෙමනිපාල සිරිසේන, ජනතා විමුක්ති පෙරමුණ හවුල් ආණ්ඩුව මොකක්ද කළේ? ඒක නීතිගත කළා. ඒ පිළිබඳව කවුද කථා කරන්නේ? අවශ්‍ය ඒවාට විතරක් සල්ලි අය කරන්න කියා කිව්වා. අවශ්‍ය ඒවා

මොනවාද? දුරකථන බිල්, විදුලි බිල් වැනි ඒවා. මේ තුළින් කළේ පාසල්වලින් මුදල් අය කරන එක නීතිගත කරන එකයි. මේ අය වැයෙන් මොනවා කිව්වත්, මේ රටේ ජනතාව අපේක්ෂා කළ බලාපොරොත්තුවලට පටහැනි දෙයක් තමයි දැන් මේ ආණ්ඩුව කරන්නේ. මූලාසනාරූඪ ගරු මන්ත්‍රීතුමියනි, අපිත් කියන්නේ අවශ්‍ය ඒවාට මිනිසුන්ගෙන් අය කරන්න එපාය කියායි. පාසල්වල අවශ්‍ය වියදම් නොවෙයි, අනවශ්‍ය වියදම් නොවෙයි, කිසිවක් අය කරන්න එපා කියා තමයි මේ රටේ ජනතාව උද්ඝෝෂණය කළේ. [බාධා කිරීමක්] මට විනාඩි දෙකයි තිබෙන්නේ. ඔබතුමාගේ කථාවේදී උත්තර දෙන්න. [බාධා කිරීමක්] ඒකට ඔබතුමාගේ කථාවේදී උත්තර දෙන්න. ඔබතුමාට පැයක කාලයක් තිබෙනවා නේ. ඒ කාලය තුළ උත්තර දෙන්නකෝ. [බාධා කිරීමක්] ඔබතුමාගේ කථාවේදී ඒ චක්‍රලේඛය ගෙනැවිත් මේ සභාවට ඉදිරිපත් කරන්න. [බාධා කිරීමක්] අපි නොවෙයි. ජෝශප් ස්ටාලින් මහත්මයා ගුරු සංගමයේ නායකයෙක්. ඔබතුමන්ලාට සහයෝගය දුන්නු ඒ අය අද මාධ්‍ය සාකච්ඡාවක් පවත්වා කියනවා, පාසල්වලින් ගාස්තු අය කිරීම නිත්‍යානුකූල කරන්න චක්‍රලේඛ ගෙනාවේ තමුන්නාන්සේලායි කියා. [බාධා කිරීමක්] ඔබතුමා උත්තර දෙන්න. [බාධා කිරීමක්] ඒ ගැන වෙන විවාදයක් ගන්න.

ඊළඟට අනික් කාරණයක් මෙයයි. [බාධා කිරීමක්] ඒ විතරක් නොවෙයි. මර්දනය කැඳවීමට අවශ්‍ය වැඩ පිළිවෙළ හදනවා. විශේෂයෙන්ම මහින්ද රාජපක්ෂ මහත්මයා හමුදාවට සිවිල් බලය දුන්නා. හදිසි නීතිය ඉවත් කළාට පස්සේ සිවිල් බලය පාවිච්චි කරලා රතුපස්වලදී වෙඩි තැබුවා. 2015 ජනවාරි 03වන දා තමයි මහින්ද රාජපක්ෂ මහත්මයා අවසන් වනවාට ගැසට් නිවේදනයක් අත්සන් කළේ. මෙමනිපාල සිරිසේන මහත්මයා මොකද කළේ? එතුමාත් ඒ ගැසට් නිවේදනයට අත්සන් කළා. මුළු රටේම පොලිස් බලතල නැවත වරක් හමුදාවට දුන්නා. එහෙම නම් ඉතා පැහැදිලියි නේ, ගමන මොකක්ද කියා. මා මේ අවස්ථාවේදී විශේෂයෙන් ප්‍රකාශ කරනවා, මේ අය වැයේ තිබෙන්නේත් නව ලිබරල් ධනවාදී ආර්ථිකය ඉදිරියට ගෙන යෑම සඳහා අවශ්‍ය වටපිටාව හදන වැඩ පිළිවෙළයි කියා. කථා මොනවා වුණත් කෙරුම් තිබෙන්නේ වෙන පැත්තකටයි. ඒකට මේ රටේ ජනතාව විරුද්ධ විය යුතුයි කියන අදහස මා මේ අවස්ථාවේදී ඉදිරිපත් කරමින් මගේ කථාව අවසන් කරනවා. බොහොම ස්තූතියි.

මූලාසනාරූඪ මන්ත්‍රීතුමිය
(தலைமைதாங்கும் உறுப்பினர் அவர்கள்)
(The Presiding Member)
බොහොම ස්තූතියි, ගරු මන්ත්‍රීතුමා.

ඊළඟට, ගරු ලක්ෂ්මන් සෙනෙවිරත්න මන්ත්‍රීතුමා. ඊට ප්‍රථම කවුරුත් හෝ මන්ත්‍රීවරයෙක් ගරු ජානක බණ්ඩාර මන්ත්‍රීතුමාගේ නම මූලාසනය සඳහා යෝජනා කරන්න.

ගරු රවි කරුණානායක මහතා
(மாண்புமிகு ரவி கருணாநாயக்க)
(The Hon. Ravi Karunanayake)

"ගරු ජානක බණ්ඩාර මහතා මූලාසනය ගත යුතුය"යි මා යෝජනා කරනවා.

ප්‍රශ්නය විමසන ලදීත්, සභා සම්මත විය.
வினா விடுக்கப்பட்டது ஏற்றுக்கொள்ளப்பட்டது.
Question put, and agreed to.

අනතුරුව ගරු ශ්‍රියානි විජේවික්‍රම මහත්මිය මූලාසනයෙන් ඉවත් වූයෙන්, ගරු ජානක බණ්ඩාර මහතා මූලාසනාරූඪ විය.
அதன் பிறகு, மாண்புமிகு (திருமதி) ஸ்ரியானி விஜேவிக்கிரம அவர்கள் அக்கிராசனத்தினின்று அகலவே, மாண்புமிகு ஜானக பண்டார அவர்கள் தலைமை வகித்தார்கள்.
Whereupon THE HON. (MRS.) SRIYANI WIJEWICKRAMA left the Chair, and THE HON. JANAKA BANDARA took the Chair.

මූලාසනාරූඪ මන්ත්‍රීතුමා

(தலைமைதாங்கும் உறுப்பினர் அவர்கள்)

(The Presiding Member)

ගරු ලක්ෂ්මන් සෙනෙවිරත්න මන්ත්‍රීතුමා කථා කරන්න.

[අ.භා. 3.56]

ගරු ලක්ෂ්මන් සෙනෙවිරත්න මහතා

(மாண்புமிகு லக்ஷ்மன் செனேவிரத்ன)

(The Hon. Lakshman Senewiratne)

මූලාසනාරූඪ ගරු මන්ත්‍රීතුමා, මගේ කථාව මිනිත්තු 5කට පමණක් මා සීමා කරනවා. විශේෂයෙන්ම මා නැඟිටිවේ එකම දෙයකට උත්තර දෙන පමණයි. මගේ මිත්‍ර අපේ මුදල් ඇමතිතුමා සීනි පිළිබඳව කරපු කථාවට පමණයි මා උත්තර දෙන්නේ. ඊට පෙර මා මෙය අවස්ථාවක් කර ගන්නවා, විශේෂයෙන්ම පසු ගිය මැතිවරණයේදී සහයෝගය දීම පිළිබඳව බදුලු දිස්ත්‍රික්කයේ ජනතාවට, වියලුව, මහිය-ගනය වැනි ප්‍රදේශවල අපේ ජනතාවට ස්තුතිය පුද කරන්න.

මුදල් ඇමතිතුමාගේ කථාවේදී සීනි මිල අඩු කිරීම පිළිබඳව ප්‍රකාශයක් කරමින් අපට සීනි මිල අඩු කරන්න බැරි වුණේ ඇයි කියා ඇහුවා. ගරු මුදල් ඇමතිතුමා, මා ඔබතුමාගෙන් එකම එක ප්‍රශ්නයක් අහනවා. තමුන්නාන්සේලාට හාල් මිල අඩු කරන්න බැරි වුණේ ඇයි? දේශීය ගොවියා ආරක්ෂා කරන්න ඕනෑ බව මා පිළිගන්නවා. හැබැයි, හාල් වර්ගවලින් එක වර්ගයක හෝ මිල අඩු කළා නම් ඒක බොහොම වටිනවා. ඒක වුණේත් නැහැ. අද මේ රටේ දළ දේශීය නිෂ්පාදනයෙන් සියයට 4.4ක් මොනරාගල දිස්ත්‍රික්කයේ උක් ගොවීන්ගේ අතේ පමණක් තිබෙනවා. තමුන්නාන්සේලා සීනි මිල රුපියල් 10කින් අඩු කිරීමෙන් වෙන්වෙන්නේ, ඒ ප්‍රදේශයේ ජීවත් වන උක් ගොවීන් 20,000කට, ඔවුන් නිෂ්පාදනය කරන හැම සීනි කිලෝවකින්ම රුපියල් 10ක් පාඩු වීමයි. සීනි මිල අඩු කරනවා නම් කළ යුත්තේ -මොකද, සීනි ගෙන්වන්නේ ඒ අමාත්‍යාංශයෙන් නොවෙයි, භාණ්ඩාගාරය තමයි ඒකට මැදිහත් වන්නේ, පෞද්ගලික අංශය- සුදු සීනිවල මිල අඩු කිරීමයි. මේ රටේ අපි නිෂ්පාදනය කරන්නේ වස වස නැති දුඹුරු සීනි. දුඹුරු සීනි ගන්න මේ රටේ ජනතාව කියක් හරි වැඩිපුර ගෙව්වාට කමක් නැහැ. මොකද, ඒවා ගුණාත්මක සීනි. සුදු සීනිවලට සල්ෆ එකතු කරනවා. තමුන්නාන්සේලා පිටින් ගේන සුදු සීනිවල බද්ද අඩු කළාට ඒකෙන් මොනරාගල ප්‍රදේශයේ උක් ගොවීන්ට කිසිම හානියක් වෙන්නේ නැහැ. "සීනි රුපියල් 10කින් අඩු කළා" කියලා බොහොම ලස්සනට මාධ්‍යයට දාන්න පුළුවන්. සීනි මිල අඩු කිරීමෙන් උක් ගොවීන් 20,000කට වෙන හානිය ගැන කල්පනා කරන්න කියලා මම විශේෂයෙන්ම ගරු මුදල් ඇමතිතුමාගෙන් ඉල්ලීමක් කරනවා.

වැවිලි කර්මාන්ත අමාත්‍ය, මගේ මිත්‍ර ගරු ලක්ෂ්මන් කිරිඇල්ල මැතිතුමාගෙන් මම ඉල්ලීමක් කරනවා, මේ ගැන හොඳට සොයලා බලන්න කියලා. මේ තීන්දුව ක්‍රියාත්මක කරන්නට යාමෙන් උක් ගොවියා අසීරු තත්වයට පත් වෙනවා. අද උක් ගොවියා උක් ටොන් එකකට රුපියල් 4,500ක් ගන්නවා. ඒ ප්‍රදේශයේ ආර්ථිකය රඳා පවතින්නේ මේ කර්මාන්තශාලාත් සමඟයි.

ගරු මුදල් ඇමතිතුමා, ඔබතුමා ඊයේ ප්‍රකාශයක් කරලා තිබුණා අවුරුදු දෙකක් රාජ්‍ය ආයතන පාඩු පිට පවත්වාගෙන ගියොත්, ඒවා වහනවා කියලා. ඒ නිසා මේ වැඩේ කරන්න යන්නේ ඒකටද කියන ප්‍රශ්නයක් මගේ හිතට ඇති වෙනවා. මේ කරන්න යන්නේ මේ කර්මාන්තශාලා වහලා නැවත පෞද්ගලික අංශයට පැවරීමද කියන ප්‍රශ්නයක් මම ඔබතුමාගෙන් අහන්නට ඕනෑ. ගරු මුදල් ඇමතිතුමා, මම ඔබතුමාගෙන් බලාපොරොත්තු වෙනවා, "මේ ආයතන නැවතත් පෞද්ගලික අංශයට පවරන්නට අදහසක් තිබෙනවාද?" කියන ප්‍රශ්නයට පිළිතුරක් දෙයි කියා.

තමුන්නාන්සේ සීනි මිල අඩු කිරීම පිළිබඳව කළ ප්‍රකාශය අදට ගැලපෙන ප්‍රකාශයක් නොවෙයි. දේශපාලනයට හොඳයි. තමුන් ප්‍රායෝගිකව මේ රටේ ඉන්න උක් ගොවියා විනාශ කරන වැඩ පිළිවෙළක්. [බාධා කිරීමක්] ගරු මුදල් ඇමතිතුමා, මට තිබෙන්නේ මිනිත්තු 4යි.

ගරු රවි කරුණානායක මහතා (මුදල් අමාත්‍යතුමා)

(மாண்புமிகு ரவி கருணாநாயக்க - நிதி அமைச்சர்)

(The Hon. Ravi Karunanayake - Minister of Finance)

මම දෙන්නම්, කාලය. ඔබතුමා කිවවා වාගේ උක් ගොවීන් ලියා පදිංචි වෙලා ඉන්නේ 17,200යි. ඒ අයගේ උක් නිෂ්පාදනවලින් ලැබෙන්නේ මේ රටට අවශ්‍ය සීනිවලින් සියයට 12.8යි. මේ රටේ වී ගොවීන් මේ රටේ සහල් අවශ්‍යතාවෙන් සියයට 99ක් නිෂ්පාදනය කරනවා. දැනට පවතින සියයට 12.8 දේශීය සීනි නිෂ්පාදනය සියයට 50 පමණ වුණොත් ඒ ගැන හිතලා බලනවා. අපේ අභි-සක පාරිභෝගිකයා නිකම පාඩු පිට-

ගරු ලක්ෂ්මන් සෙනෙවිරත්න මහතා

(மாண்புமிகு லக்ஷ்மன் செனேவிரத்ன)

(The Hon. Lakshman Senewiratne)

ඔබතුමාට පොඩි වැරදීමක් වෙලා. අපි මේ කර්මාන්තය භාර ගන්නා විට මේ රටේ සීනි නිෂ්පාදනය කළේ රටේ අවශ්‍යතාවෙන් සියයට 4යි. ඒ සියයට 4 අවුරුදු 3ක් ඇතුළත සියයට 10කට 12කට ඉහළ දමන්නට අපට පුළුවන් වුණා. මොකක්ද තිබුණු සැලැස්ම? අපි සීනි ආනයනය සඳහා අවුරුද්දකට මිලියන 6,500ක් විදේශ විනිමය පිට රට අරිනවා. ඒ ප්‍රමාණය යම් තාක් දුරකට තනර කරන්නට තමයි මේ සැලැස්ම ඇති කරලා තිබුණේ, අඩු වශයෙන් අවුරුදු 4කින්. මේ රටට ගැලපෙනම හෝගයක් තමයි උක් ගහ. වර්ෂාව අවශ්‍ය නැහැ; වැඩි වශයෙන් වතුර අවශ්‍ය නැහැ. ඒ වාගේම, ආදායම හොඳයි; ඕනෑම ප්‍රදේශයක වගා කරන්නට පුළුවන්. වී ගොවිතැන කරන්නට බැරි තැන්වල ඉතාමත්ම පහසුවෙන් උක් වගාව කරන්නට පුළුවන්. ඒ වාගේම වී ගොවිතැනට වඩා තුන් හතර ගුණයකින් ලාභය එනවා. වී ගොවිතැන සඳහා අවශ්‍ය වතුර ප්‍රමාණයෙන් හතෙන් එකයි උක් වගාව සඳහා අවශ්‍ය වන්නේ. මේක තණ කොළ ගහක්; රටට ගැලපෙන හෝගයක්. මේක තමයි එදා තිබුණු සැලැස්ම.

ගරු මුදල් ඇමතිතුමා, ඔබතුමා දැන් ප්‍රකාශ කළේ මොකක්ද? රටේ සීනි අවශ්‍යතාවෙන් සියයට 12.8ක් නිෂ්පාදනය කරන උක් ගොවියාට ප්‍රශ්නයක් ඇති වුණාට කමක් නැහැ, සීනි මිල අඩු කිරීමෙන් කියලා. ඔබතුමා මේ විෂය පිළිබඳව තව පොඩ්ඩක් ඉගෙන ගන්න. දන්නේ නැත්නම් මුදල් අමාත්‍යාංශයේ නිලධාරී මහත්වරුන්ගෙන් අහගන්න.

මම ඒකයි ඔබතුමාට කිව්වේ, දුඹුරු සීනිවල මිල අඩු කරන්න එපා, සුදු සීනිවල මිල අඩු කරන්න කියලා. ඒකෙන් උක් ගොවියාට - ගොවි පවුල් 20,000කට- කිසිම හානියක් වෙන්නේ නැහැ. මේ ගොවියා ආරක්ෂා නොකළොත් ඒ ප්‍රදේශයේ තිබෙන ආර්ථිකය සම්පූර්ණයෙන් කඩාගෙන වැටෙනවා. මේ ගැන විශේෂයෙන් සැලකිලිමත් වෙන්න කියන කාරණය තමයි මම ඉල්ලා සිටින්නේ. මට ඇත්තටම කථා කරන්නට වුවමනා වුණේ ඒ කාරණාව සම්බන්ධයෙන් පමණයි. මොකද, තමුන්නාන්සේ ඒ ගැන පුන පුනා කියපු නිසා ගරු මුදල් ඇමතිතුමා. තමුන්නාන්සේගේ ඒ අදහස වැරදියි කියන කාරණය ප්‍රකාශ කරමින් මම නිහඩ වෙනවා.

මූලාසනාරූඪ මන්ත්‍රීතුමා

(தலைமைதாங்கும் உறுப்பினர் அவர்கள்)

(The Presiding Member)

බොහොම ස්තුතියි. මිළහට, ගරු ඩිලාන් පෙරේරා මන්ත්‍රීතුමා, ඔබතුමාට විනාඩි 12ක කාලයක් තිබෙනවා.

[අ.භා. 4.03]

ගරු ඩිලාන් පෙරේරා මහතා
(மாண்புமிகு டிலான் பெரேரா)
(The Hon. Dilan Perera)

මූලාසනාරූඪ ගරු මන්ත්‍රීතුමනි, මූලික කියවීමේ මහතා ගරු රවි කරුණානායක මුදල් ඇමතිතුමා මගේ පාසලේ මිතුරෙක් බව. එතුමාගේ පළමු අය වැය අතුරු අය වැයක. ඒ අතුරු අය වැය හරියට අපේ හිටපු ජනාධිපති මහින්ද රාජපක්ෂ මැතිතුමා ගෙනාපු අය වැය කියන බටර් කේක් එකට සිති වැඩියෙන් දමලා, අයිසින් දමපු අය වැයක් වාගෙයි. මොකද, ඒක ඇතුළේ තිබෙන්නේ බටර් කේක් එකක්. හිටපු ජනාධිපති මහින්ද රාජපක්ෂ මැතිතුමා මේ රටේ ජනතාවට පහුගිය අය වැයෙන් දුන්නු බොහෝ සහන සමහර තැන්වලදී ඒ විධියටම නිසා ගෙන, සමහර තැන්වලදී ඒ ක්‍රියා සහනත් කප්පාදු කරලා ඒ කේක් එක උඩින් වැඩියෙන් සිතිත් තවරා අයිසින් විකක් දමා තිබෙනවා. බටර් කේක් එක විතරක් කැවා නම් දියවැඩියාව හැදෙන්නේ නැහැ. දැන් අයිසින් දමපු නිසා සමහර විට දියවැඩියාව හැදෙන්නත් පුළුවන්.

දෙවන කාරණය තමයි මූලාසනාරූඪ ගරු මන්ත්‍රීතුමනි, එක්සත් ජාතික පක්ෂ ආණ්ඩුව අද මේ අතුරු අය වැය සම්මත කර ගන්නවාය කිව්වත්, විරුද්ධ පක්ෂයේ එක්සත් ජනතා නිදහස් සන්ධානයේ මන්ත්‍රීවරුන්ගේ සහයෝගය නැතිව ඒ අයට මේ අය වැය සම්මත කර ගන්න බැහැ. ජනතා විමුක්ති පෙරමුණ, TNA යන පක්ෂවල සහයෝගය ගන්නත් එක්සත් ජනතා නිදහස් සන්ධානයේ පාර්ලිමේන්තු මන්ත්‍රී කණ්ඩායමේ සහයෝගය නැතිව මේ අය වැය සම්මත කර ගන්න බැහැ. ඒ නිසා අද මේ අතුරු අය වැය සම්මත කර ගන්නායින් පසුව මෙකෙත් ජනතාවට ලැබෙන සහන ලබා දීමේ කර්තව්‍යයේදී එක්සත් ජනතා නිදහස් සන්ධානයේ මන්ත්‍රීවරුන් තමයි මෙහිදී අවශ්‍ය කරන වැඩිම උපකාරය කරන්නේ. ඒක තමයි ඇත්ත කතන්දරය. අපි එහෙම කරන්න හේතු දෙකක් තිබෙනවා.

එකක් තමයි, පසු ගිය ජනාධිපතිවරණයේදී මේ රටේ ජනතාව හංසයා ලකුණින් තරග කළ අපේක්ෂකයාට -ඔහු එක්සත් ජාතික පක්ෂයේ අපේක්ෂකයෙක් නොවෙයි- මේ රටේ ජනාධිපති වෙන්න ඡන්දය දුන්නා. ඒ දුන්නු ඡන්දවරම තුළ දින 100 වැඩසටහනක් එක කොටසක්. ඒ නිසා ජන මතයට ගරු කරන පක්ෂයක් හැටියට සන්ධානය මේ අය වැයට අපේ සහයෝගය දෙනවා.

දෙවැනි කරුණ මෙයයි. ජනාධිපති හැටියට පත් වුණේ හංසයා ලකුණින් තරග කළ මෙමුනිපාල සිරිසේන මැතිතුමාය, ඒ නිසා පාර්ලිමේන්තුව ඇතුළේ සුළුතරයක් තිබෙන එක්සත් ජාතික පක්ෂයට අගමැතිකම දරන්න සහ ආණ්ඩුවක් හදන්න බැහැ කියන තර්කය මතු කරලා -තාක්ෂණික ප්‍රශ්නයක් එළියට ඇද දමමින්- ජනතාවගේ ඡන්දයෙන් පාර්ලිමේන්තුවට පත් වුණු විශාලතම කණ්ඩායම සන්ධානය නිසා අගමැතිකම සහ ආණ්ඩුව සන්ධානයට ඕනෑම කියන කාරණය මතු කරන්න ඕනෑ නම් සන්ධානයට තිබුණා. එහෙම වුණා නම් ජනතාවගේ ඡන්දයෙන් හංසයා ලකුණෙන් පත් වුණු ජනාධිපතිතුමා ඇතුළු කණ්ඩායම විශාල අපහසුතාවකට පත් වෙනවා. නමුත් අත් දැකීමක් හැටියට සහයෝගී දේශපාලනය අපේ රටට අත් හදා බලන්නට තිබෙන අවස්ථාවට ඉඩ දෙමින් අපි කල්පනා කළා, රනිල් වික්‍රමසිංහ අගමැතිතුමා ඇතුළු සුළුතරයක් වුණු එක්සත් ජාතික පක්ෂය ප්‍රමුඛ ආණ්ඩුවට අපේ විරෝධය පළ නොකොට වැඩි මන්ත්‍රී සංඛ්‍යාවක් ඉන්නා විපක්ෂයක් වුණත්, විපක්ෂ නායකතුමා යටතේ කාරණා කටයුතු කරන්න. ඒ නිසා මේ පාර්ලිමේන්තුව තුළ අද අපි අත් විඳින්නේ, අත් හදා බලන්නේ අමුතුව තාලයේ දේශපාලන ආණ්ඩු ක්‍රමයක්. සමහර වෙලාවට මේක තේරුම් ගන්න බැරි උදවිය ගොඩාක් ගම්වල ඉන්නවා. ගම්වල ඉන්න එක්සත් ජාතික පක්ෂයේ අය හුරු වෙලා තිබෙන්නේ ආණ්ඩුව මාරු වුණාම අනික් පක්ෂයේ අයට තළා පෙළන්නයි. හැම තැනම නොවෙයි සමහර ආයතනවල

ජාතික සේවක සංගමයේ නිලධාරීන් හුරු පුරුදු වෙලා තිබෙන්නේ ආණ්ඩුව මාරු වුණාම විරුද්ධ පක්ෂයේ union එකේ කට්ටිය මාරු කරන්නයි. ගිය සුමානයේ විදේශ සේවා නියුක්ති කාර්යාලයේ 54ක් මාරු කළා; පෙරේදා තවත් විසි ගණනක් මාරු කළා. ඒ අර පරණ පුරුද්දට. හැබැයි අත් දැකීම් තිබෙන, ඇමතිකම් කරලා පුරුද්ද තිබෙන ඇමතිවරු ඉන්න ස්ථානවල එවැනි දේවල් වෙන එක වළක්වා ගන්න, අලුත් සහයෝගීතා දේශපාලනය තුළ අලුත් ආණ්ඩුවේ ඇමතිවරු සමත් වෙලා තිබෙනවා. වෙන දා දකින්න ලැබෙන එවැනි දේවල් නැහැ. හැබැයි අත් දැකීම් නැති ඇමතිවරු ඉන්න තැන්වල ජාතික සේවක සංගමය ඇමති ධුරයේ කටයුතු කරනකොට ඒ අදාළ අමාත්‍යාංශය භාර උදවිය වෘත්තීය සමිති නායක නායිකාවන්ගේ චරිතය නිරූපණය කර තිබෙනවා. අර්ජුන රණතුංග ඇමතිතුමා වරාය භාර ඇමතිතුමා හැටියට වැඩ බාර ගන්න පෙර විශාල කලබලැතියක් තිබුණා. නමුත්, එතුමා වැඩ බාර අරගෙන පැය විසිහතරෙන් ඒ දේවල් නවත්වන්න එතුමාට හැකියාව ලැබුණා.

අද අපි අද අත්හදා බලන්නේ අලුත් තාලයේ ආණ්ඩු ක්‍රමයක්. අපි දන්නේ නැහැ, මේ ආණ්ඩු ක්‍රමය කොයිතරම් දුරට සාර්ථක වෙයිද, කොයිතරම් දුරට අසාර්ථක වෙයිද කියලා. හැබැයි, ගරු මෙමුනිපාල සිරිසේන ජනාධිපතිතුමා අද ශ්‍රී ලංකා නිදහස් පක්ෂයේ නායකයා සහ පත් වුණ අලුත් ආණ්ඩුවේ නායකයා බවට පත්වෙලා තිබෙනවා. ඒ නිසා පාර්ලිමේන්තුව ඇතුළේ වැඩි මන්ත්‍රී සංඛ්‍යාවක් සිටින ශ්‍රී ලංකා නිදහස් පක්ෂය ප්‍රමුඛ ප්‍රධාන විපක්ෂය වන එක්සත් ජනතා නිදහස් සන්ධානය අතේ තමයි මේ දුරස්ථ පාලකය - remote control - එක තිබෙන්නේ. ඒ නිසා අද ඕනෑ නම් රූපවාහිනිය දානවා. ඕනෑ නම් ITN එක දානවා. ඕනෑ නම් ස්වර්ණවාහිනිය දානවා. ඕනෑ නම් සිරිස දානවා. නැත්නම් නම් off කරනවා. ශ්‍රී ලංකා නිදහස් පක්ෂයේ නායකයා ජනාධිපතිතුමායි. ජනතාවගේ ඡන්දයෙන් හංසයා ලකුණෙන් පත්වෙලා සුළුතර ආණ්ඩු බලයක් ලබා ගෙන තිබෙන ආණ්ඩුවේ නායකයාත් ජනාධිපතිතුමායි. ලෝකයේ කොහේවත් මෙවැනි ආණ්ඩු ක්‍රමයක් අත්හදා බලා නැහැ. 1916දී එංගලන්තයේ මේ වාගේ දෙයක් අත්හදා බැලුවේත් interim period එකක. ඒ නිසා මේ අලුත් දේශපාලන විධික්‍රමය, ආණ්ඩු ක්‍රමය ලෝකයටම ආදර්ශයක් වෙන්න නම්, අපි ඒ ආණ්ඩු ක්‍රමය අත්හදා බැලීම සඳහා දෙන්න පුළුවන් සහයෝගය දෙන්න ඕනෑ. නමුත් සමහර වෙලාවට අපේ ගම්වල සහ ආයතනවල සිටින පාක්ෂිකයන්ට යම් යම් ආකාරයේ කුඩම්මාගේ සැලකිලි, යම් යම් ආකාරයේ ප්‍රශ්න පුරුදු පරිදි සිද්ධ වෙනවා. අපි ඒ සියලු දේවල් දරාගෙන මේ අලුත් ආණ්ඩු ක්‍රමය, විධික්‍රමය අත්හදා බැලීම හරහා රටට සිදුවෙන සෙන ගැන හොයනවා. ඒ සෙන පිළිබඳ කල්පනා කරලා තමයි, මේ අතුරු අය වැයට අපේ සහයෝගය දෙන්න ඕනෑම කියලා කල්පනා කළේ. අපි ඒ කල්පනා කළ විධියටම සුළුතරයක් ඉන්නා වූ එක්සත් ජාතික පක්ෂයේ ආණ්ඩුවක් කල්පනා කරලා, දිගින් දිගටම විරුද්ධ පක්ෂයෙන් ඒ සහයෝගය ලබා ගැනීම සඳහා අවශ්‍ය කරන වාතාවරණය සකස් කරයි, ඒ වාතාවරණය හරි ආකාරයෙන් සකස් වී නැති ස්ථානවලත් ඒවා නියමාකාරයෙන් ක්‍රියාත්මක කරන්න අවශ්‍ය නායකත්වය දෙයි කියලා අපි කල්පනා කරනවා. මොකද, මෙතැනදී give-and-take policy එකක් තිබෙන්න ඕනෑ. සමහර වෙලාවට අද අපි මේ අතුරු අය වැයට සහයෝගය දීලා එළියට බැහැලා අපේ ගම්වලට ගියාම, අපේ ආයතනවලට ගියාම, "අපට ගහනවා, මාරු කරනවා. තමුන්නාන්සේලා ලැප්පා නැතුව අතුරු අය වැයට සහයෝගය දුන්නා නේද" කියලා අපෙන් ප්‍රශ්න කරන්න පුළුවන්. අපි ඒකට දෙන උත්තරය තමයි, "මේ අලුත් තාලේ දේශපාලන සංස්කෘතිය අත්හදා බලන්න අපි මේ කටයුත්ත කළා" කියන එක. ඉතින් එවැනි ප්‍රශ්නවලටත් උත්තර හොයමින් විවිධ වාද හේද සහ තර්ක විතර්ක මැද්දේ තමයි අපි මේ තීන්දුවට ආවේ.

අද මේ රටේ ජනතාව පැහැදිලිව ඉල්ලන්නේ, මැතිවරණයක් අවසාන වුණාට පස්සේ රටේ ජාතික ප්‍රතිපත්තිය වෙනස් නොවන, මැතිවරණයක් අවසාන වුණාට පස්සේ රටේ පාලන තන්ත්‍රයේ

විවිධ පුටුවල ඉන්න උදවිය වෙනස් නොවන, මැතිවරණයක් අවසාන වුණොට පස්සේ දේශපාලන වශයෙන් මාධ්‍ය සංදර්ශන නියමිත් ටොන් ගණන් මඩ ගහන ඒ දේශපාලන ක්‍රමයට විරුද්ධ වුණු, හැබැයි මේ රටේ සියලු දෙනාම සහයෝගයෙන් වැඩ කරන දේශපාලන විධික්‍රමයක්. ඒ සඳහා අද මේ අතුරු අය වැය සම්මත කරන වෙලාවේ මේ රටේ ප්‍රධාන විපක්ෂය මේ ආණ්ඩුවට දෙන සහයෝගය ආදර්ශයක් කොට ගනිමින්, ගුරුකොට ගනිමින් ඉදිරි කටයුතු කරන්නට අපි සූදානම් වෙන්නට ඕනෑ.

මූලාසනාරුඬ මන්ත්‍රීතුමා
(தலைமைதாங்கும் உறுப்பினர் அவர்கள்)
(The Presiding Member)

ගරු මන්ත්‍රීතුමනි, ඔබතුමාට තව විනාඩි දෙකක කාලයක් තිබෙන්නේ.

ගරු ඩිලාන් පෙරේරා මහතා
(மாண்புமிகு டிலான் பெரேரா)
(The Hon. Dilan Perera)

මූලාසනාරුඬ ගරු මන්ත්‍රීතුමනි, දින 100 වැඩ පිළිවෙළේ අත්‍යවශ්‍යම කාරණය අතුරු අය වැය නොවෙයි. අතුරු අය වැය ඊළඟ මැතිවරණයක් සඳහා එක්සත් ජාතික පක්ෂයේ ඡන්ද වික වැඩි කර ගැනීම සඳහා ඉදිරිපත් කළ එකක්. ඊට වඩා වැඩි දෙයක් තිබෙනවා දින 100 තුළ ඉෂ්ට කරන්න. විධායක ජනාධිපති ක්‍රමයේ බලතල අඩු කරන එක ඒ තුළ තිබෙන එක කාරණයක්. විධායක ජනාධිපති ක්‍රමයේ බලතල අඩු කිරීම සිද්ධ කරන්න බැහැ ඡන්ද ක්‍රමය අමතක කරලා. විධායක ජනාධිපති ක්‍රමයේ බලතල අඩු කරනවාය කියන කාරණය ඡන්ද ක්‍රමයත් එක්ක එකට සමානුපාතිකව, සමාන්තරව කරන්න ඕනෑ දෙයක්. මොකක්ද ඒකට හේතුව? මේ තිබෙන සමානුපාතික ඡන්ද ක්‍රමය යටතේ ලේසියෙන් කිසිම පක්ෂයකට පාර්ලිමේන්තුව තුළ තුනෙන් දෙකේ බලයක් ගන්න බැහැ. එහෙම නම් පාර්ලිමේන්තුව තුළ හැදෙන ආණ්ඩුව තුනෙන් දෙකේ බලයක් ගන්න බැරි, විකක් අස්ථාවර මට්ටමේ ආණ්ඩුවක්. එවැනි අස්ථාවර මට්ටමේ ආණ්ඩුවක් පාර්ලිමේන්තුව තුළ තිබෙන කොට, විශේෂ ස්ථාවර කීන්දු ගන්න විධායක ජනාධිපති ක්‍රමය වැදගත්. හැබැයි අපි එහි බලතල අඩු කරනවා නම්, පාර්ලිමේන්තුව තුළ ස්ථාවර ආණ්ඩුවක් හදාගැනීම සඳහා වූ ඡන්ද ක්‍රමයකුත් නිර්මාණය කරමින්මයි එය කළ යුතු වන්නේ. එහෙම නැතිව විධායක ජනාධිපති ක්‍රමයේ බලතල අඩු කරලා, ඡන්ද ක්‍රමය වෙනස් නොකර තිබුණොත් රට විශාල අර්බුදයකට යනවා. ඒ නිසා මේ රටේ විධායක ජනාධිපති ක්‍රමයේ බලතල අඩු කරන කොටම, ඊට සමගාමීව, ඊට සමාන්තරව අතිවාර්යයෙන්ම දින 100 වැඩ පිළිවෙළ මඟින් ජනතාවට පොරොන්දු වූ පරිදිම මැතිවරණ ක්‍රමය වෙනස් කිරීමක් කළ යුතුම වෙනවා. දැන් කෙනෙක් තර්ක කරයි, එහෙම කරන්න කල් ඕනෑ නේද කියලා.

මූලාසනාරුඬ ගරු මන්ත්‍රීතුමනි, අද මේ රටේ විරුද්ධ පක්ෂය - සන්ධානය- හැටියට අපට, අපේ ජනතාවට සිදු වන්නා වූ යම් යම් කෙනෙහිලිකම්, කුඩම්මාගේ සැලකිලි සියල්ල පැත්තකට දමලා මේ රටේ සහයෝගීතා දේශපාලනය වෙනුවෙන් මේ අය වැයට සහයෝගය දෙන්න අපට පුළුවන් නම්, දින 100 තුළ අතිවාර්යයෙන්ම විධායක බලතල අඩු කිරීමක් සමඟ කළ යුතු වන්නා වූ මැතිවරණ ක්‍රමය වෙනස් කිරීමට කාලය ප්‍රමාණවත් නැත්නම් ඒ සඳහා තවත් කාලයක් ගැනීම වෙනුවෙන් එකඟ වීම අපට මහත් වූ කාරණයක් නොවෙයි; ප්‍රශ්නයක් නොවෙයි, එය රටේ අනාගතයේ ශුභ සිද්ධිය සඳහා කළ යුතු කාරණයක් වන නිසා. අපි දින 100ට උදවු කරනවා කියලා කියන්නේ, එහෙම පිටින්ම දින 100 පැකේජයට උදවු කරනවා විනා දින 100 වැඩසටහනේ තමුන්නාන්සේලාට වාසි කැලිවලට උදවු කරලා අවාසි කැලි පැත්තකට දමනවා කියන කාරණය නොවෙයි. දින 100 වැඩසටහන ජනතාවට වූ පොරොන්දුවක්. ඒ දින 100 තුළ ඒ වැඩසටහන එහෙම පිටින්ම ක්‍රියාත්මක කරන්නයි අපි උදවු

කරන්න කීන්දු කළේ. ඒ සඳහා කටයුතු කිරීමේදී ජනාධිපති ක්‍රමයේ විධායක බලතල අඩු කරන කොට, ඊට සමගාමීව, සමාන්තරව, එක විටම මේ රටේ මැතිවරණ ක්‍රමයත් වෙනස් කිරීම අතිවාර්යයෙන්ම කළ යුතුමයි කියන කාරණයත් ප්‍රකාශ කරනවා.

මේ අලුත් අතුරු අය වැය ගෙනාපු අලුත් මුදල් ඇමති, මගේ පාසල් මිත්‍ර, ගරු රවි කරුණානායක මැතිතුමනි, ඔබතුමා බලාපොරොත්තු වූ දේවල් මේ අය වැයෙන් ඉටු කරන්න පුළුවන් වේද කියලා මම දන්නේ නැහැ. කෙසේ නමුත් ඒවා ඉටු කරගැනීමට ශක්තිය ධෛර්යය ලැබෙවායි ප්‍රාර්ථනා කරනවා. බොහොම ස්තූතියි.

[අ.හා. 4.16]

ගරු එච්.ආර්. මිත්‍රපාල මහතා
(மாண்புமிகு எச்.ஆர். மித்திரபால)
(The Hon. H.R. Mithrapala)

මූලාසනාරුඬ ගරු මන්ත්‍රීතුමනි, මෙය මෛත්‍රීපාල සිරිසේන ජනාධිපතිතුමාගේ ආණ්ඩුවේ -එතුමාගේ- පළමුවැනි අය වැය. එම ආණ්ඩුවේ මුදල් අමාත්‍යවරයා හැටියට එක්සත් ජාතික පක්ෂයේ රවි කරුණානායක අමාත්‍යවරයා ඉදිරිපත් කරපු අතුරු අය වැය පිළිබඳව විවාද කරන වෙලාවේ විශේෂයෙන් මතක් කරන්න ඕනෑ කාරණයක් තිබෙනවා. මැතිවරණ කාලයේ තමුන්නාන්සේලා යහ පාලනය ගැන කථා කළා. අපේ රටේ පුරුද්දක් තිබෙනවා, හැම දාම පිට රටින් මොකක් හරි දෙයක් ගෙනැල්ලා මෙහි ඔබන්න බලන එක. ඒ එකක් තමයි good governance. මේවා අපට අවශ්‍ය ද කියලා කල්පනා කරන්න ඕනෑ.

ගරු නවින් දිසානායක මහතා (සංචාරක හා ක්‍රීඩා අමාත්‍යතුමා)

(மாண்புமிகு நவீன் திஸாநாயக்க - சுற்றுலா மற்றும் விளையாட்டுத்துறை அமைச்சர்)
(The Hon. Navin Dissanayake - Minister of Tourism and Sports)
එය අවශ්‍ය නැහැ කියලාද කියන්නේ?

ගරු එච්.ආර්. මිත්‍රපාල මහතා
(மாண்புமிகு எச்.ஆர். மித்திரபால)
(The Hon. H.R. Mithrapala)

මේ රට හොඳ බෞද්ධ පරිසරයක් තිබෙන රටක්. බලන්න ලංකාවේ සංස්කෘතිය දිහා. බෞද්ධයකු හැටියට කල්පනා කරන්න. "අදින්නාදානා වේරමණී සික්ඛාපදං සමාදියාමි" කියලා බුදු භාමුදුරුවෝ දේශනා කරලා අවුරුදු 2,500කට වැඩියි. භොරකම් කරන්නේ නැති මිනිහෙකු හදන්න අවුරුදු 2,500කට පෙර වැඩ සිටි බුදු භාමුදුරුවන්ටවත් බැරි වුණා. දැන් මේ ඒක කොරන්නද යන්නේ?

ගරු නවින් දිසානායක මහතා
(மாண்புமிகு நவீன் திஸாநாயக்க)
(The Hon. Navin Dissanayake)

ඔබතුමා ඔහොම කථා කරන්න. ඒක අපට හොඳයි.

ගරු එච්.ආර්. මිත්‍රපාල මහතා
(மாண்புமிகு எச்.ஆர். மித்திரபால)
(The Hon. H.R. Mithrapala)

නඩු තිබෙන මිනිස්සු නේ ඔය ඇමතිකම් කරන්නේ. නඩු තිබෙන මිනිසුන් නොවෙයිද ඔය ඇමතිකම් කරන්නේ? යහ පාලනය කියන එක මේ රටට ගෙනැල්ලා ඔබබන්න බැහැ. ඒක කරන්න නම් හොඳ මිනිහෙක් හදන්න. පත්සල්වල භාමුදුරුවරුන්ට පුළුවන් භොරකම් කරන්නේ නැති මිනිහෙක් හදන්න. මේක තමයි අපේ සංස්කෘතිය. එහෙම කරන්නේ නැතිව - හොඳ මිනිහෙක් හදන්නේ නැතිව- රටක යහ පාලනයක් කරන්න බැහැ.

[ගරු එච්.ආර්. මිත්‍රපාල මහතා]

[මෙම අවස්ථාවේදී අතිගරු ජනාධිපති මෛත්‍රීපාල සිරිසේන මැතිතුමා සභා ගර්භයට පැමිණියේය.]

[ශ්‍රී ජනප්‍රතිපත්තියේ මෙහෙයුම් සභාපති ජනාධිපති මෛත්‍රීපාල සිරිසේන මහතාගේ ප්‍රාග්ධන ප්‍රවේශය පිළිබඳව විකල්පයක්.]

[At this stage, His Excellency President Maithripala Sirisena entered the Chamber.]

මූලාසනාරූඪ ගරු මන්ත්‍රීතුමනි, අපේ අධිකරණ ඇමතිතුමා එදා කීවවා එල්ලුම් ගහ ගෙනෙන නිසා කියලා. බලන්න බෞද්ධ දර්ශනය. අංගුලිමාල ඇඟිලි 999ක් කැපුවා. බුදු භාමුදුරුවන්ගේ ඇඟිලි කපන්න යන කොට වෙඩි තිබ්බාද, හිරේ දැමුවාද, පොලිසි ගියාද? ඔහු දමනය කරලා රහතන් වහන්සේ නමක් බවට පත් කළා. ඔහු පුනරුත්ථාපනය කරලා අංගුලිමාල මහ රහතන් වහන්සේ හැඳුවා. ඒ නිසා එල්ලුම් ගහ අපට වුවමනා නැහැ. අපි බෞද්ධයෝ. බෞද්ධයන් හැටියට අපට වුවමනා කරන්නේ මොකක්ද?

මිනි මරුවෙකු වුණත් පුනරුත්ථාපනය කරලා සමාජයට ගන්න පුළුවන් සමාජ ක්‍රමයක් තමයි බෞද්ධයෝ හැටියට අපට අවශ්‍ය වෙන්නේ. මේ සඳහා ක්‍රමවේද අපට පිට රටින් ගේන්න වුවමනාවක් නැහැ. අපේ බෞද්ධ දර්ශනයේ තිබෙනවා, "අදින්නා දානා වේරමණි සික්ඛා පදං සමාදියාමි" කියලා. හොරකම් කරන්නේ නැති දරුවකු හදන්න අපේ පන්සල්වල භික්ෂූන් වහන්සේලාට වගකීමක් තිබෙනවා. එහෙම නම්, මේ ප්‍රශ්න ඇති වන්නේ නැහැ. අපට පිට රටින් මොකක් ගෙනාලේ මෙහේ ක්‍රියාත්මක කරන්න වුවමනාවක් නැහැ. බෞද්ධයෝ හැටියට අපට ඒ සඳහා කටයුතු කරන්න පුළුවන්කම තිබෙනවා.

දැන් දුෂණය සහ වංචාව ගැන කථා කරන්නේ කවුද බලන්න. ඒ සමාජවාදී පිල වන ජනතා විමුක්ති පෙරමුණයි. මේ ගොල්ලන්ට තමයි රුදාව. මේ ගොල්ලන් හරි පිරිසිදු මිනිස්සු නේ. අනුර කුමාර දිසානායක මැතිතුමා කෘෂිකර්ම ඇමති විධියට සිටි කාලයේ ට්‍රැක්ටර් ගන්න චීනයට ගියේ සෝමලන්ද අමරසිංහ මැතිතුමා. දැන් මේ අය අනෙක් අයගේ පිරිසිදුකම ගැන කථා කරනවා. මේ අය වැඩි හදපු හැටි අලුතෙන් කියන්න අපට වුවමනාවක් නැහැ. නිකම් අනුන්ගේ මඩ හෝද හෝදා ඉන්නේ නැතිව තමුන් පිරිසිදු බව පෙන්වන්න. බංකොලොත් වූ දේශපාලනයකුයි ඔවුන් තම දේශපාලන දර්ශනය කර ගෙන ඉන්නේ.

මූලාසනාරූඪ ගරු මන්ත්‍රීතුමනි, අද මේ සමාජවාදය කොහේද තිබෙන්නේ? අද චීනයට ගිහිල්ලා බලන්න. කොමියුනිස්ට් පක්ෂයේ මන්ත්‍රීතුමන්ලා මා එක්ක තරහා වන්න එපා. මම කියන්නේ මේ දර්ශනය අද පිළිගන්නේ නැහැ කියලයි. සමාජවාදය අද කොහේද පිළිගන්නේ? අද socialist market economy එකක් නැහැ. අද එහෙම එකක් නැහැ. අද චීනයට ගිහිල්ලා බලන්න. ඉඩම් අක්කර දහස් ගණනක් බදු දීලා. බැංකු ටික පෞද්ගලීකරණය - privatize - කරලා. අද චීනයේ තිබෙන්නේ වෙළඳ පොළ ආර්ථිකයක්. මෙහේ ඇවිල්ලා අපට සමාජවාදී ක්‍රමය ගැන උගන්වනවා.

ගරු චන්ද්‍රසිරි ගජදීර මහතා
(මාණ්ඩුමිත්‍ර සන්නිවේදන ජනරාජ්‍ය)
(The Hon. Chandrasiri Gajadeera)
Sir, I rise to a point of Order.

මූලාසනාරූඪ මන්ත්‍රීතුමා
(තலைமைதாங்கும் உறுப்பினர் அவர்கள்)
(The Presiding Member)
රිනි ප්‍රශ්නයක්.

ගරු එච්.ආර්. මිත්‍රපාල මහතා
(மான்டிமித்ர எச்.ஆர். மித்திரபால)
(The Hon. H.R. Mithrapala)
මේ මගේ වෙලාව. මගේ වෙලාව ගන්න බැහැ.

මූලාසනාරූඪ මන්ත්‍රීතුමා
(தலைமைதாங்கும் உறுப்பினர் அவர்கள்)
(The Presiding Member)
ගරු චන්ද්‍රසිරි ගජදීර මන්ත්‍රීතුමා.

ගරු චන්ද්‍රසිරි ගජදීර මහතා
(மான்டிமித்ர சந்திரசிரி கஜதீர)
(The Hon. Chandrasiri Gajadeera)
මේ වාගේම 1919 දී සෝවියට් දේශයේ නව ආර්ථික වැඩ පිළිවෙළ තුළ අලුත් වෙනස්කම් පටන් ගත්තා.

මූලාසනාරූඪ මන්ත්‍රීතුමා
(தலைமைதாங்கும் உறுப்பினர் அவர்கள்)
(The Presiding Member)
එය රිනි ප්‍රශ්නයක් නොවෙයි.

ගරු එච්.ආර්. මිත්‍රපාල මහතා
(மான்டிமித்ர எச்.ஆர். மித்திரபால)
(The Hon. H.R. Mithrapala)

මම කියන්නේ මේ සමාජවාදී ක්‍රමය ඉස්සෙල්ලාම ඇති කෙරුවේ රුසියාවේ කියලයි. අද රුසියාවේ සමාජවාදය තිබෙනවාද? අද ජනතා විමුක්ති පෙරමුණ මෙතැනට ඇවිල්ලා මහා ලොක්කෝ වෙන්න කථා කරනවා; සුදුනුන් වාගේ කථා කරනවා. මේ අයට දර්ශනයක් තිබෙනවාද? මේ රටට ගැළපෙන දර්ශනයක් තිබෙනවාද? මේ රටේ ආර්ථිකය ගෙන යන්න ජනතා විමුක්ති පෙරමුණට වැඩ පිළිවෙළක් තිබෙනවාද? අද මේ අය දුෂණය ගැන කථා කරනවා. මේ ලෝකයේ දුෂණය නැති කරන්න බුදු භාමුදුරුවන්ටත් බැරි වුණා. "අදින්නා දානා වේරමණි සික්ඛා පදං සමාදියාමි" ඇතුළු පන්සල් අපේ රටට හඳුන්වා දීලා වසර 2,500ක් ගත වෙලා තිබෙනවා. ලංකාවේ හොරකම් කරන්නේ නැති මිනිහෙක් හදන්න බෞද්ධ දර්ශනයටවත් බැරි වුණු එක ගැන අප සියලු දෙනාම කතාබහා වෙන්න ඕනෑ. හොරකම් කරන්නේ නැති දරුවකු හදන්න අපේ පන්සල්වල භික්ෂූන් වහන්සේලාට යුතුකමක් තිබෙනවා.

මූලාසනාරූඪ මන්ත්‍රීතුමා
(தலைமைதாங்கும் உறுப்பினர் அவர்கள்)
(The Presiding Member)
ගරු මන්ත්‍රීතුමනි, දැන් ඔබතුමාගේ කථාව අවසන් කරන්න.

ගරු එච්.ආර්. මිත්‍රපාල මහතා
(மான்டிமித்ர எச்.ஆர். மித்திரபால)
(The Hon. H.R. Mithrapala)

ඒ නිසා අපට වුවමනා කරන්නේ මොකක්ද? යහපත් සමාජයක් හදන්න අපට ඉන්දියාවෙන් ආපු දර්ශනයක් තිබෙනවා. ඒ බෞද්ධ දර්ශනය. මෙන්න මේ බෞද්ධ දර්ශනය මේ රටේ ස්ථාපිත කරලා හරියට ක්‍රියාත්මක කරන්න අප සියලු දෙනාටම වගකීමක් තිබෙනවා. ඒ සඳහා අපට එංගලන්තයෙන් ගෙනෙන දර්ශන අවශ්‍ය නැහැ; සංකල්ප අවශ්‍ය නැහැ. එහෙම එකක් අවශ්‍ය නැහැ. අපට දශ රාජ ධර්මය තිබෙනවා.

අපේ ශ්‍රී ලංකා නිදහස් පක්ෂයේ හිටපු මහ ලේකම්තුමා අද ශ්‍රී ලංකා නිදහස් පක්ෂයේ සභාපතිතුමා. එතුමාට වගකීමක් තිබෙනවා. මොකද, එක්සත් ජාතික පක්ෂයේ උදවිය එතුමාට ඡන්දය දීලා තිබෙන නිසා එක්සත් ජාතික පක්ෂය ආරක්ෂා

[09 ஆகஸ்ட் 1980]

வேண்டும். எனக்கு தற்போதுள்ள ஜனாதிபதி அவர்களை வெகுகாலமாகத் தனிப்பட்ட முறையிலே தெரியும். அவரை நான் நன்கு அறிந்திருக்கின்றேன். அவரும் சாதாரண குடும்பத்திலிருந்து வந்தவர். அதனால் அந்த மக்களுடைய பிரச்சினைகளுக்குச் செவியாய்த்து, அவற்றைத் தீர்ப்பதற்கு ஆவன செய்வார் என்ற நம்பிக்கை எனக்குண்டு.

இப்பொழுது நிதி அமைச்சரிடம் ஒரு வேண்டுகோள் விடுக்க விரும்புகின்றேன். அதாவது தோட்டப்புறங்களிலே தொண்டமான் ஐயா அவர்களின் பெயரிலுள்ள 'பிரஜா சக்தி' என்ற அமைப்பில் வேலை செய்வோருக்கு இன்னும் மாதச் சம்பளம் கிடைக்கவில்லை. இந்தச் சம்பளம் அவர்களுக்குக் கிடைக்க நடவடிக்கை எடுத்தீர்களாம். அதனையிட்டு நான் மகிழ்ச்சியடைகின்றேன். காரணம் அதிலே வேலை செய்வோர் எல்லோருமே இளைஞர் யுவதிகள்தாம். சிறுசிறு குடும்பங்கள்தான் அதிலே இருக்கின்றன. அவர்களுக்கு வருவாய் இல்லையென்றால் அவர்களால் குடும்பத்தை நடத்தமுடியாது. நிதி அமைச்சர் அவர்கள் தயவுசெய்து இந்த விடயத்தைக் கவனத்திலெடுத்து அவர்களுக்கு அந்த நிவாரணத்தை விரைவாகக் கொடுக்க ஆவன செய்யவேண்டும் எனக் கேட்டுக்கொள்கின்றேன். அதற்கு நீங்கள் சம்மதித்ததற்கு மிக்க நன்றி.

அடுத்ததாக, கண்டவர்களெல்லாம் பேசி மலையக மக்களைத் திசை திருப்பலாம் என்று சிலபேர் மனப்பால் குடிக்கின்றார்கள். அதற்கு அந்த மக்கள் ஒன்றும் கிள்ளக்கீரையல்ல. எல்லாருமே தோட்டத்திலிருந்து வந்தவர்கள்தாம். கொழும்பிலுள்ள முதலாளிமாரும் தோட்டத்திலுள்ள லயத்தில் பிறந்தவர்கள்தாம். கண்ட நகரத்தில் உள்ளவர்களும் தோட்டத்தில் பிறந்தவர்கள்தாம். மலையகத்திலிருந்து வந்து இங்கே அமர்ந்திருப்பவர்களும் தோட்டத்தில் பிறந்தவர்கள்தாம். என் தாயார் கொழுந்து பறிக்கும் தொழிலைச் செய்தவர். என் அப்பா ஒரு சாதாரண கவ்வாத்துக் கண்காணி. எனவே, சொந்தங்கொண்டாடும்போது ஒரு முறை இருக்கவேண்டும். நாங்கள் 75 ஆண்டுகளாகச் செய்த அந்தச் சேவையை நீங்கள் எவ்வளவுதான் மறைத்து மக்களுக்குப் பொய்யான செய்தியைக் கொடுக்க நினைத்தாலும்கூட, வதந்திகளால் மக்கள் ஒருகாலமும் மயங்கிவிடமாட்டார்கள். இந்தத் தேர்தலிலும் எமது மக்கள் ஏனைய மக்களைப்போல் ஒரு மாற்றம் வேண்டுமென்று நினைத்தார்கள். அந்த மாற்றத்திற்காகத்தான் மைத்திரிபால சிறிசேன அவர்களுக்கு வாக்களித்தார்களே தவிர, யாரும் கட்டுக்கதை சொல்லி அவர்களைக் கூட்டிப்போகவில்லை. இன்று எல்லோரும் கல்லி அறிவுள்ளவர்கள் என்பதை நீங்கள் மனதிற்கொள்ள வேண்டும். எனவே, அந்த மக்கள் ஆட்டு மந்தைகள் அல்ல, வந்தவர்கள் பின்னால் போவதற்கு. இருந்தாலும் அந்த மக்களுடைய எதிர்காலத்தில் நீங்கள் அக்கறை எடுக்க வேண்டும். கல்வியிலே பாருங்கள், இன்னும்கூட ஆசிரியர் பற்றாக்குறை இருக்கின்றது. இதெல்லாம் காலத்தின் தேவைகள்.

உதாரணமாக 1948இலே இந்த நாடு சுதந்திர மடைந்தபோதும் மலையக மக்களுக்கு முழுமையாகச் சுதந்திரம், வாக்குரிமை, குடியரிமை என்பன 1980இலேதான் கிடைத்தன. ஆகவே, இன்றைக்கு நாடு சுதந்திரமடைந்து 67ஆண்டுகள் முடிவடைந்திருந்தாலும்கூட 1980இலேதான் அவர்களுக்கு உண்மையான சுதந்திரம் கிடைத்திருக்கின்றது. அதற்காக நான் யாரையும் குறை சொல்லவில்லை. ஒரு சிறு தொகை சிங்கள மக்களைத் தவிர ஏனைய சிங்கள மக்கள்

அனைவரும் அந்த மக்களுக்கு அனுதாபமாக இருந்து நாங்கள் இந்த வாக்குரிமையையும் குடியரிமையையும் பெற எல்லா வகையிலும் ஒத்துழைப்புச் செய்தார்கள். அதற்காக நான் நன்றி சொல்கின்றேன். எதிர்காலத்திலும் அவர்களை இந்த நாட்டின் குடிமக்களாகச் சமமாகக் கருதவேண்டும்.

அவர்களுக்கு இன்றைக்குக் கிராமம் தேவைப்படுகின்றது. ஏனென்றால் தோட்டத்தைச் சேர்ந்த பிள்ளைகள் இன்றைக்குக் கல்வியறிவு பெற்றவர்களாக இருக்கிறார்கள். அவர்களுக்கு மீண்டும் மீண்டும் தோட்டத்திலே வேலை செய்யக்கூடிய வாய்ப்பில்லை. அவர்கள் வெளியே சென்று வேலை செய்யக்கூடிய சூழ்நிலை ஏற்பட்டிருக்கின்றது. அந்தமாதிரி சமூகமாற்றம் வரும்போது அவர்களின் குடியிருப்பை மனதிற்கொள்ள வேண்டும். வேலை செய்கிறார்களோ இல்லையோ அந்த மக்கள் தோட்டப்புறங்களிலே 200 வருடங்களாக வாழ்ந்து பழகியவர்கள். அந்தவகையில், அவர்கள் காடுகளைக் களனிகளாக்கி இன்றைக்குத் தோட்டங்களாக வைத்திருக்கிறார்கள். எனவே, அவர்களுக்கு அங்கே வீடு கட்டிக் கொடுத்துச் சொந்தமாகக் காணியும் கொடுக்கவேண்டும். அவ்வாறு ஒரு குறிப்பிட்டளவு காணி கொடுக்கும்போது அது பெரிய குடும்பங்களுக்குப் போதாமல் போய்விடுகின்ற நிலையும் ஏற்படலாம். எனவே, ஏற்கெனவே ஒவ்வொரு தோட்டத்திலும் ஒவ்வொரு 'கொலனி' இருக்கின்றது. அந்தக் 'கொலனி'களை மையப்படுத்தி இந்தக் கிராமங்களை உருவாக்கி எல்லா வசதிகளையும் செய்துகொடுக்கவேண்டும்.

I am making a request from the Minister of Finance. Hon. Minister, can I bring this matter to your attention, please? There are about 300 - 400 people working in the Thondaman Foundation. They are young people and some of them are married. They have not been paid their salaries yet. I hope you will take this matter into consideration and ensure that they be paid very early.

09 ரீ கருணானாயக உணவு

(மாண்புமிகு ரவி கருணானாயக)

(The Hon. Ravi Karunanayake)

Hon. Member, our intention is to pay everybody who has been duly recognized and been working throughout. But, individual foundations do not come within the purview of the Government. If it has been individually or politically done, there is no way that -

09 ஆகஸ்ட் 1980 உணவு

(மாண்புமிகு முத்து சிவலிங்கம்)

(The Hon. Muthu Sivalingam)

Hon. Minister, you have misunderstood me. It is a Foundation formed by Parliament, and there were allocations throughout. There is a cadre, and according to that cadre only, they have been appointed and they are drawing salaries based on Government salary scales.

09 ரீ கருணானாயக உணவு

(மாண்புமிகு ரவி கருணானாயக)

(The Hon. Ravi Karunanayake)

Since you have mentioned that, I will check that with the President, the Prime Minister and the Ministers who have been attending to those areas. Let me get a clarification and come back, without giving a vague answer now.

ගරු මුතු සිවලිංගම් මහතා

(மாண்புமிகு முத்து சிவலிங்கம்)
(The Hon. Muthu Sivalingam)

I know you are very clever, so I thought of drawing your attention to this matter. Thank you, Sir.

[අ.භා. 4.31]

ගරු (වෛද්‍ය) සුදර්ශිනී ප්‍රනාන්දුසුල්ලේ මහත්මිය

(மாண்புமிகு (வைத்திய கலாநிதி) (திருமதி) சுதர்ஷினி பர்னாந்துபுள்ளே)
(The Hon. (Dr.) (Mrs.) Sudarshini Fernandopulle)

මූලාසනාරූඪ ගරු මන්ත්‍රිතුමනී, 2015 අලුත් අවුරුද්දේ අලුත් ආණ්ඩුවක් යටතේ පළමුවන වතාවට මෙම ගරු සභාවේ කථා කිරීමට අවස්ථාව ලබා දීම පිළිබඳව විපක්ෂ නායකතුමාටත්, විපක්ෂයේ ප්‍රධාන සංවිධායකතුමාටත් මගේ ස්තූතිය පුද කරන අතර, අලුත් රජයේ අතිගරු ජනාධිපතිතුමාටත්, අගමැතිතුමා ප්‍රමුඛ මැති ඇමතිවරුන්ටත් මේ අවස්ථාවේදී අපේ සුභාශීසන පිරිනමනවා.

මේ රටේ බහුතරයක් ජනතාව බලාපොරොත්තු වෙමින් වෙනස, බලාපොරොත්තු වෙමින් ඒ යහ පාලනය ස්ථාපිත කරන්න මේ ආණ්ඩුව කැපවෙයි කියා අපි විශ්වාස කරනවා. මොකද, ජනතාව ඉල්ලුපු ඒ යහ පාලනය ස්ථාපිත කරන්න අවංක කැපවීමක් අවශ්‍ය බව අපි විශ්වාස කරනවා. එහෙම නැති වුණොත් මේ දේශපාලනය තුළ ප්‍රධාන පක්ෂ කෙරෙහි ජනතාව තබා තිබුණු විශ්වාසය සම්පූර්ණයෙන්ම කඩා බිඳ වැටීමේ අවදානමක් තිබෙන බව මතක් කරන්නට ඕනෑ. පසු ගිය කාලයත් එක්ක වුණු සිදුවීම් ගැන බලනකොට ඒ කාරණය වචනයට පමණක් සීමා වෙයි ද කියන ගැටලුව තවමත් අපිට තිබෙනවා, විශේෂයෙන්ම මේ පාර්ලිමේන්තුවේ උත්තරීතර බවට ප්‍රශ්නාර්ථයක් ඇති කරමින් කරන ලද අගවිනිසුරු පත්වීම පිළිබඳවත්, අගවිනිසුරු බල ශූන්‍ය කිරීම ව්‍යවස්ථාවට අනුකූල ඒ ක්‍රමවේදය පාවිච්චි නොකිරීම තුළත්. ඒ වාගේම විරුද්ධ පක්ෂිකයන්ට සිදු වෙමින් අසාධාරණකම් පිළිබඳව ඒවාට සාධාරණයක් ඉෂ්ට කරන්න අවශ්‍යයි කියන එකත් අප මතක් කරනවා. භොරකම, දූෂණය, වංචාව ඒ සියල්ලම නවත්වන්නට ඕනෑ. ඒ සියල්ලටම නිත නියන්ත ඕනෑ. එම නිසා මේවා ගැන කටයුතු කිරීමේදී අපට පිළිගන්නට පුළුවන් ක්‍රමවේදයක් අනුව මේ දින සියය තුළ මේවා සොයා බලන්නට තිබෙනවා. විශේෂ විනිශ්චය සභා පත් කර ඒ වැරදිකාරයන් සොයා දැමීම කරනවාට අපත් සම්පූර්ණ සහයෝගය දෙන බවත් මතක් කරනවා.

මේ ආණ්ඩුව ඩීසල්, පෙට්‍රල්, භූමිතෙල් මිල අඩු කිරීම තුළ ජනතාවට විශාල සහනයක් ලබා දී තිබෙනවා. මේ තුළින් ලාභයක්, සහනයක් ජනතාවට ලැබී තිබෙනවා. ඒ තුළින් බස් ගාස්තුව අඩු වෙලා. ඒ සමස්ත ප්‍රතිලාභයම ජනතාව වෙත ගලා එන විධියේ ක්‍රමවේදයක් අපි හඳුන්වන ඕනෑ. බස් ගාස්තුව අඩු වුණාට ත්‍රිවිල් ගාස්තුව අඩු වීමක් අපට දකින්නට නැහැ. ඔවුන් ඒ ගැන දැනුවත් නැහැ කියනවා. ඒ වාගේම ඩීසල්, පෙට්‍රල්, භූමිතෙල් මිල අඩු වීම තුළ බඩු මිල අඩු වීමක් සිදු වෙන්නට ඕනෑ. මොකද, ඩීසල් මිල වැඩි වෙමින් ගමන් ප්‍රවාහන වියදමත් වැඩි වෙනවා. අතීතයේත් ආණ්ඩුවලින් මේ බනිජ තෙල්වලට සහනාධාරය දුන්නාට, මිල අඩු වුණාට ඒකේ ප්‍රතිලාභය ජනතාව අතරට ගලා ගියේ නැහැ. ජනතාවට ඒ නියම සහනය ලබා දෙන්න අවශ්‍ය ඒ ක්‍රමවේදය හඳුන්වන කියා අපි ඉල්ලනවා.

එදා අපේ ආණ්ඩුවෙන් 2013 අවුරුද්දේත්, ඒ වාගේම 2014 අවුරුද්දේත් අය වැය විවාද අවස්ථාවල අත්‍යවශ්‍ය භාණ්ඩවල මිල අඩු කිරීම පිළිබඳව මා කථා කළා. විශේෂයෙන් හාල්, පරිප්පු, හාල්මැස්සන් වාගේ දේවල් ලාභයට දීම තුළින් ජනතාවට ඒවා පරිභෝජනය කළ හැකි වීම නිසා ජනතාවගේ නිරෝගිකම වැඩි

දියුණු කිරීම තුළින් මිනිස් ශ්‍රම බලකායේ ඵලදායිතාවය වැඩි කිරීමේ අවශ්‍යතාව මා එදා පෙන්වා දුන්නා. අපට කර ගන්නට බැරි වෙමින් දෙය - අත්‍යවශ්‍ය ආහාරවල මිල අඩු කිරීම - දින සියයේ වැඩ පිළිවෙළ තුළින් මේ ආණ්ඩුව ඉෂ්ට කිරීම පිළිබඳව මම සන්නේෂ වෙනවා. සිනි මිල රුපියල් දහයකින් අඩු වෙලා තිබෙනවා. පස් දෙනෙකු ඉන්න පවුලක් දවසකට සිනි ග්‍රෑම් 250ක් පාවිච්චියට ගන්නොත් ඒකේ වාසිය රුපියල් 2.50ක් වනවා. කිරිපිටි මිල අඩු කර තිබෙනවා. මේ සමහර අත්‍යවශ්‍ය ආහාර පිළිබඳව මට ගැටලුවක් තිබෙනවා. සස්ට්පන් කියන එක අත්‍යවශ්‍ය ආහාරයක් ද කියා හිතෙනවා.

මේ රටේ මිලියන 21ක ජනතාවගෙන් සියයට එකක්වත් සස්ට්පන් පාවිච්චි කරන්නේ නැහැ. ඉතාමත්ම තදබල රෝගීන් තමයි සස්ට්පන් පාවිච්චි කරන්නේ. එම නිසා වෛද්‍යවරුන් නිර්දේශ කළාම රාජ්‍ය ඔසුසල හරහා යම් සහන මිලකට සස්ට්පන් ලබා දීමේ ක්‍රමවේදයක් ඇතිකරනවා නම් එය ප්‍රමාණවත්ය කියා මා හිතනවා.

ඒ වාගේම තිරිඟු පිටි මිල අඩු කර තිබෙනවා. වතුකරයේ ජනතාවට මෙයින් වාසියක් ලැබෙනවා. වතුකරයේ ජනතාව තිරිඟු පිටි බෙහෙවින් පාවිච්චි කරන බව අපි දන්නවා. නමුත් තිරිඟු පිටි ලාභ කිරීම තුළ තිරිඟු පිටි භාවිතය වැඩිවෙයි ද කියා අපට ගැටලුවක් තිබෙනවා.

විශේෂයෙන්ම සහල්වලට රුපියල් 60ක් 65ක් වගේ ස්ථාවර මිලක් පැවැති පසු ගිය කාලයේ ජනතාව වැඩි වශයෙන් බත් කන්න පෙළඹුණු බව අපි දැක්කා. වෙල් තුනක් බත් කෑවා. ඒ තුළින් රටේ ගොවියාට ඒ ප්‍රතිලාභ ලැබුණා. ඒ වාගේම බෝ නොවන රෝග පාලනය කිරීමටත් තුන් වෙලම බත් ආහාරයට ගැනීම වැදගත් වුණා. නමුත් අද පිටි මිල අඩු වෙලා, සහල් මිල පාලනයකින් තොරව තිබෙන බව අපි දකිනවා. විශේෂයෙන්ම වි කිලෝවකට රුපියල් 50ක සහතික මිලක් දුන්නාම සහල් මිල රුපියල් 90කට වඩා ඉහළ ගනිනවා. එතකොට තුන් වෙලම බත් කන පස් දෙනෙකුගෙන් යුතු පවුලක් ගන්නොත් දවසකට හාල් සඳහා වියදම් වන මුදල රුපියල් 30කින් 35කින් වැඩි වෙනවා. අපේ රටේ ජනතාවගේ ප්‍රධානම ආහාරය වන්නේ බත්. ඒ නිසා සහල් සඳහාත් යම් සහනයක් ලබා දෙනවා නම් ඒක ඉතාමත්ම චටිනවය කියලා මා විශ්වාස කරනවා. ඒ වාගේම හාල්මැස්සන් මිල අඩු කළ එකත් හොඳයි. අපි එය අගය කරන්නට ඕනෑ. නමුත් අපේ රට වටේටම මුහුදු තිබෙනවා. ඒ නිසා ජනතාවට අලුත් මාළු කැල්ලක් සහන මිලකට ලබා ගැනීමට හැකි වන ක්‍රමවේදයක් සකස් කරනවා නම්, එය ටින් මාළුවලට බදු සහනයක් දෙනවාට වඩා ඉතාම වැදගත් වෙනවා කියලා මා හිතනවා. ටින් මාළු හුඟක් ගෙන එන්නේ පිටරටින්. ඒ නිසා අපට ඒකෙන් වාසියක් ලැබෙන්නේ නැහැ. භූමිතෙල් අඩු මිලට ලබා දීලා ඩිවරයා ශක්තිමත් කර, ඒ තුළින් අලුත් මාළු සඳහා සහතික මිලක් ඇති කර දුන්නොත් ඒ වාසිය ජනතාවට ලැබෙනවා. ඒ වාගේම ජනතාවගේ පෝෂණ තත්ත්වය වැඩි දියුණු වෙනවා.

මිල අඩු කර තිබෙන සමහරක් භාණ්ඩ අත්‍යවශ්‍ය භාණ්ඩ වුණේ කොහොමද කියන ප්‍රශ්නය තිබෙනවා. කොත්තමල්ලි ගැන සඳහන් කරනවා නම්, මම දන්නා විධියට බටහිර වෛද්‍ය ක්‍රමයට අනුව නම් දරුවන්ට කොත්තමල්ලි දෙන්න එපා කියනවා. විශේෂයෙන් පළමුවැනි මාස හය තුළ දරුවන්ට දෙන්නේ මව්කිරි විතරයි. ඒ වාගේම උම්බලකඩ අත්‍යවශ්‍ය නැහැ. කහ, මිරිස්, කොත්තමල්ලි වාගේ දේවල් මිල දී ගන්නේ ග්‍රෑම් 250 වගේ ප්‍රමාණවලිනුයි. මාසයකට කොත්තමල්ලි අවශ්‍ය වන්නේ වැඩිම වුණොත් ග්‍රෑම් 250යි. කහ කුඩු අවශ්‍ය වන්නේ ග්‍රෑම් 100යි. ඒ නිසා මේවා එතරම් අත්‍යවශ්‍ය වන්නේ නැහැ. හාල්මැස්සන් වාගේ ආහාර ද්‍රව්‍යවල මිල අඩු කිරීම ගැන අපි සන්නේෂ වෙනවා. ඒ වාගේම පරිප්පු ගැන කථා කළොත්, පරිප්පු හැම කෙනෙක්ම කන දෙයක්. ගෘහනියක් විධියට, අම්මා කෙනෙක් විධියට දරුවෝ ආශා කරන කෑම, ගුණ වැඩි කෑම ගැන අපි දන්නවා. ඒ නිසා පරිප්පු

[ගරු (වෛද්‍ය) සුදර්ශීනී ප්‍රනාන්දුපුල්ලේ මහත්මිය]

සඳහා අය කරන බදු අඩු කරලා ඒ සහනය ජනතාවට දෙනවා නම් හුඟක් හොඳයි කියලා මම හිතනවා.

රජයේ සේවකයන්ට රුපියල් 10,000ක වැටුප් වැඩිවීමක් ලබා දීලා තිබෙනවා. රජයේ සේවය කළ කෙනෙක් හැටියට මම ඒක ඉතාමත්ම අගය කරනවා. ඒ රුපියල් 10,000ත් රුපියල් 5,000 ගණනේ පෙබරවාරි මාසයේ ඉඳලා මාස හතරකුත්, ඊට පසුව ජුනි මාසයේ ඉඳලා රුපියල් 10,000ම ලබා දෙන බවත් තමයි කියා තිබෙන්නේ. මෙතැන දී මෙහි සඳහන් කර තිබෙන ගණන් එක්ක මට එකඟ වන්න බැරිකමක් තිබෙනවා. ලක්ෂ 13ක් වන රාජ්‍ය සේවකයන්ට රුපියල් 5,000 ගණනේ මාස 4ක් දෙන්න රුපියල් මිලියන 26,000ක් ඕනෑ වෙනවා. ඊළඟට ඉතිරි මාස හතට රුපියල් 10,000 ගණනේ දුන්නොත් ඒ සඳහා රුපියල් මිලියන 91,000ක් ඕනෑ වෙනවා. ඒ දෙක එකතු කළොම රුපියල් මිලියන 1,17,000ක් ඕනෑ කරනවා, මේ වැඩි කළ වැටුප දෙන්න. නමුත් ඒ සඳහා වෙන් කළ මුදල වශයෙන් අය වැය පොතේ සඳහන් වෙලා තිබෙන්නේ රුපියල් මිලියන 89,700ක් විතරයි. ඉතිරි මුදල කොහේද තිබෙන්නේ කියන ප්‍රශ්නය අපට මතු වෙනවා.

මූලාසනාරූඪ මන්ත්‍රීතුමා
(*தலைமைதாங்கும் உறுப்பினர் அவர்கள்*)
(The Presiding Member)

ගරු මන්ත්‍රීතුමියනි, තව විනාඩියක කාලයක් විතරයි තිබෙන්නේ.

ගරු (වෛද්‍ය) සුදර්ශීනී ප්‍රනාන්දුපුල්ලේ මහත්මිය
(*மாண்புமிகு (வைத்திய கலாநிதி) (திருமதி) சுதர்ஷினி பர்னாந்துபுள்ளை*)
(The Hon. (Dr.) (Mrs.) Sudarshini Fernandopulle)

ඒ වාගේම මේ කාරණය ගැනත් මා විශේෂයෙන් මතක් කරන්නට ඕනෑ. ගර්භනී මව්වරුන්ට දරු උපතක දී රුපියල් 20,000ක් දෙනවා කියලා තිබෙනවා. ඒ සඳහා වෙන් වෙලා තිබෙන්නේ රුපියල් මිලියන 1,000යි. නමුත් රුපියල් මිලියන 7,500ක් ඕනෑ වෙනවා. මේ රුපියල් මිලියන 1,000ක මුදල ලබා දෙන්න පුළුවන් වන්නේ ගර්භනී මව්වරුන් 50,000කට පමණයි. ඒකත් මාස එකහමාරක කාලයකට විතරයි. ඒ නිසා අපට පොඩි සැකයක් ඇති වෙනවා, මේ දින 100 වැඩි පිළිවෙළ යටතේ ඉදිරිපත් කර තිබෙන අය වැය මැතිවරණයක් ඉලක්ක කර ගත් අය වැයක්ද කියලා. මේ ගර්භනී අම්මලා වෙනුවෙන් වෙන් කර තිබෙන මුදල් දින බැලූවම ඒක ඔප්පු වෙනවා. ඒ නිසා එය නිවැරදි කරන්න රජය කටයුතු කරයි කියලා අපි විශ්වාස කරනවා. ඒ වාගේම අපි තව එක නිවැරදි කිරීමක් -

ගරු රවී කරුණානායක මහතා
(*மாண்புமிகு ரவி கருணாநாயக்க*)
(The Hon. Ravi Karunanayake)

ගරු මන්ත්‍රීතුමියනි, අපි සංඛ්‍යාලේඛන ලබාගෙන ඒ අනුව තමයි මේ මුදල් වෙන් කළේ. එම සංඛ්‍යා ලේඛන අනුව තමයි අප්‍රේල් මාසයේ සිට අවුරුද්ද අග වන තෙක් මුදල් වෙන් කර තිබෙන්නේ. අඩු පාඩුවක් තිබුණොත් අනිවාර්යයෙන්ම ඒ මුදල සපුරාලනවා. ගරු රෝයි සේනානායක ඇමතිතුමිය සමඟ සාකච්ඡා කරලා එතුමියගේ අමාත්‍යාංශයෙන් -

ගරු (වෛද්‍ය) සුදර්ශීනී ප්‍රනාන්දුපුල්ලේ මහත්මිය
(*மாண்புமிகு (வைத்திய கலாநிதி) (திருமதி) சுதர்ஷினி பர்னாந்துபுள்ளை*)
(The Hon. (Dr.) (Mrs.) Sudarshini Fernandopulle)

හොඳයි මුදල් ඇමතිතුමනි. මොකද අවුරුද්දකට 3,75,000ක පමණ දරු ප්‍රසූති සංඛ්‍යාවක් සිදු වෙනවා. ඒ නිසා රුපියල් මිලියන 1,000ක මුදල මදි වෙනවා. ඒ වාගේම තවත් නිවැරදි කිරීමක්

කරන්නට ඕනෑ. විවාහ ලියාපදිංචි කිරීමේ ගාස්තුව වශයෙන් රුපියල් 5,000ක් අය කරනවා කියලා කලින් වැරදි මතවාදයක් ගිහිල්ලා තිබුණා. රුපියල් 5,000ක ගාස්තුවක් ගෙවිය යුතු වන්නේ, රෙජිස්ට්‍රාර්වරයා හෝටලයකට ගිහිල්ලා විවාහයක් ලියා පදිංචි කළොත් විතරයි. රෙජිස්ට්‍රාර්වරයා ළඟට ගිහිල්ලා යම් විවාහයක් ලියාපදිංචි කර ගන්නවා නම් ගාස්තුව රුපියල් 1,150යි. එතකොට හෝටලයක පැවැත්වෙන විවාහ උත්සවයකදී එම විවාහය ලියාපදිංචි කිරීම සඳහා රුපියල් 5,000ක මුදලක් ගෙවන්න ඒ අයට බැරිකමක් නැහැ. අද හෝටලයක මහල් කන අය කැම පිහානකට රුපියල් 1,000ක් ගෙවනවා. මල්වලට, කේක් කැල්ලට, වාහනයට විශාල වියදමක් දරනවා. ඒ නිසා ඔවුන්ට රුපියල් 5,000ක් කියන එක එව්වර දෙයක් නොවෙයි. ඒ නිසා අපි ඒ මතය නිවැරදි කරන්නට ඕනෑ. ඒ බවත් සඳහන් කරමින් මගේ කථාව අවසන් කරනවා.

මූලාසනාරූඪ මන්ත්‍රීතුමා
(*தலைமைதாங்கும் உறுப்பினர் அவர்கள்*)
(The Presiding Member)

හොඳයි, බොහොම ස්තූතියි. මිලඟට ගරු රවී කරුණානායක මුදල් අමාත්‍යතුමා. ඔබතුමාට විනාඩි 40ක කාලයක් තිබෙනවා.

ගරු රවී කරුණානායක මහතා
(*மாண்புமிகு ரவி கருணாநாயக்க*)
(The Hon. Ravi Karunanayake)

ස්තූතියි, මූලාසනාරූඪ ගරු මන්ත්‍රීතුමනි. මේ අවස්ථාවේ දී සියලුම මන්ත්‍රීවරුන්ට මගේ ස්තූතිය ප්‍රකාශ කරනවා, අපේ රජය පත් වෙලා දවස් කිහිපයක් ඇතුළත ඉදිරිපත් කළ අතුරු අය වැය සම්බන්ධයෙන් දවස් 3ක් තිස්සේ ඉතාමත් උනන්දුවෙන්-

මූලාසනාරූඪ මන්ත්‍රීතුමා
(*தலைமைதாங்கும் உறுப்பினர் அவர்கள்*)
(The Presiding Member)

Order, please! මේ අවස්ථාවේ දී ගරු නියෝජ්‍ය කාරක සභාපතිතුමා මූලාසනය ගන්නවා ඇති.

අනතුරුව ගරු ජාතක බණ්ඩාර මහතා මූලාසනයෙන් ඉවත් වූයෙන්, නියෝජ්‍ය කාරක සභාපතිතුමා [ගරු මුරුගේසු චන්ද්‍රකුමාර මහතා] මූලාසනාරූඪ විය.

அதன் பிறகு, மாண்புமிகு ஜானக பண்டார அவர்கள் அக்கிராசனத்தினின்று அகலவே, குழுக்களின் பிரதித் தவிசாளர் அவர்கள் [மாண்புமிகு முருகேசு சந்திரகுமார்] தலைமை வகித்தார்கள்.

Whereupon THE HON. JANAKA BANDARA left the Chair and MR. DEPUTY CHAIRMAN OF COMMITTEES [THE HON. MURUGESU CHANDRAKUMAR] took the Chair.

නියෝජ්‍ය කාරක සභාපතිතුමා
(*குழுக்களின் பிரதித் தவிசாளர் அவர்கள்*)
(Mr. Deputy Chairman of Committees)

Hon. Ravi Karunanayake, you may continue.

[අ.හා. 4.41]

ගරු රවී කරුණානායක මහතා
(*மாண்புமிகு ரவி கருணாநாயக்க*)
(The Hon. Ravi Karunanayake)

ගරු නියෝජ්‍ය කාරක සභාපතිතුමනි, දවස් තුනක් තිස්සේ විවාද කරපු අතුරු අය වැය සම්බන්ධයෙන් බොහොම වැදගත් අදහස් ඉදිරිපත් කිරීම ගැන මේ අවස්ථාවේ දී සියලුම මන්ත්‍රීවරුන්ට මාගේ ස්තූතිය ප්‍රකාශ කරනවා. නමුත් සුපුරුදු පරිදිම සමහර අය මෙය දේශපාලනීකරණය කරන්න හැදුවා. ඒ වාගේම වැඩි දෙනකු මේක මීට වැඩිය හොඳින් කරන්න පුළුවන් කියමින් තම අදහස් යොමු කළා. ඒ අදහස් අපි අගය කරනවා. මට ජනාධිපතිතුමාත්, අගමැතිතුමාත් උපදෙස් දුන්නා, වහාම

ක්‍රියාත්මක කරන්නට පුළුවන් යම් දේවල් මෙහි තිබෙනවා නම් ඒවා වහාම ක්‍රියාත්මක කරන්න කියලා. මතක තියා ගන්න, මේක දවස් සියයේ අය වැයක් නම් නොවෙයි. මේක ඉදිරිපත් කරලා තිබෙන්නේ 2015 සම්පූර්ණ වර්ෂය වෙනුවෙනුයි. ඒ විතරක් නොවෙයි, මෙහි ඉදිරිපත් කර තිබෙන සමහර දේවල් 2016 වර්ෂයටත් ඇතුළත් වෙනවා. වැටුප් වැඩි කරනවා කියලා කියන්නේ දවස් සියයේ සීමාවක් නොවෙයි. 2016 වර්ෂය සඳහාත් මේ වෙනුවෙන් රුපියල් කෝටි 9,500ක්, 10,000ක් අතිවාරයෙන්ම වෙන් වෙනවා. මේක දවස් සියයේ වැඩ පිළිවෙළක් කියලා කියනවා නම් ඒක අමුලික බොරුවක්. ඒ වාගේ වැරදි දේවල් ඉදිරිපත් කරලා අභි-සක ජනතාවගේ මනස විකෘති කරන අවස්ථා ඇති කරලා තිබෙනවා නම්, එය නිවැරදි කිරීම මගේ යුතුකමක් ලෙස මා සලකනවා.

ගරු දිනෙන් ඉණවර්ධන මන්ත්‍රීතුමා මේ ගරු සභාවේ දී ප්‍රශ්නයක් ඇහුවා, මේ විවාදය සජීවී ලෙස විකාශය කරනවාද නැද්ද කියලා. අපි එදා විපක්ෂයේ සිටින විට සජීවී විකාශය ලබා දෙන්න කියලා ඉල්ලුවා. එදා එය සිදු වුණේ නැත්තේ ඇයි කියන ප්‍රශ්නය අපි ඔබතුමන්ලාගෙන් අහනවා. මතක තියා ගන්න, එදා අපි විපක්ෂයේ ඉන්නකොට ඔබතුමන්ලාගෙන් අහපු දේ අද අපි මේ පැත්තට ඇවිල්ලා ක්‍රියාත්මක කරනවා. ඔබතුමන්ලා අවුරුදු 11ක් තිස්සේ යටපත් කරපු දෙයක් ගැන ගරු දිනෙන් ඉණවර්ධන මන්ත්‍රීතුමා දැන් බොහොම ලොකුවට සද්ද කරලා ප්‍රශ්න කරනවා. මේ සජීවී විකාශය සිදු කරනවා කියලා අපි එදා පොරොන්දු වුණා. ඒ නිසා එය සිදු වෙනවා කියලා අපි බලාපොරොත්තුවෙන් සිටිනවා.

මේ අතුරු අය වැයෙන් යෝජනා කර තිබෙන මන්දිර බද්ද සම්බන්ධයෙන් යම් ප්‍රශ්නයක් ඇති වුණා. අපට මේ බද්ද පනවන්න අවශ්‍ය වුණේ යම් ආදායමක් උපයා ගැනීම සඳහායි. සියයට අනූ නවයක ජනතාවකට වරප්‍රසාද ලබා දෙන කොට, සියයට එකක ජනතාවක් මෙවැනි බද්දක් ගෙවීම අසාධාරණද? මේ අතුරු අය වැයෙන් අපි අභි-සක ජනතාවගෙන් කිසිසේත්ම බදු අය කරලා නැහැ. එක කොටසකගෙන් මන්දිර බද්දකුත්, තවත් කොටසකගෙන් Super Gain Tax එකකුත් අය කිරීම තුළින් සාමාන්‍ය ජනතාවටට කිසිසේත්ම බලපෑමක් ඇති නොවන විධියේ නිර්මාණශීලී අය වැයක් තමයි අපි ඉදිරිපත් කළේ. නමුත් ඒ මන්දිර බද්ද ගැන සමහර අය විසින් කරුණු විකෘති කරමින් සඳහන් කළා. කොළඹ විතරක් නොවෙයි, පිටස්තර ප්‍රදේශවලත් තට්ටු තුන හතරක් තිබෙන වර්ග අඩි 5000ක, 6000ක ගෙයක් වුණොත් ඒකත් මන්දිරයක් ලෙස සලකා බදු අය කරන බව සඳහන් කර තිබුණා. අපි කිසිම විධියකින් එවැනි දෙයක් අදහස් කළේ නැහැ. වැරදි මතයක් ඇති වුණා නම් මා එය නිවැරදි කරන්නම්.

මන්දිර බද්ද අය කිරීම සිදු කළ යුතු වන්නේ මෙන්න මේ විධියටයි. මන්දිර බද්ද අය කරන්නේ නිවාසවලට පමණයි. ඒ අනුව භූමිය සඳහා මෙම බද්ද අදාළ වන්නේ නැහැ. බදු අය කරන නිවාස වර්ග අඩි 10,000ක් හෝ වටිනාකම රුපියල් මිලියන 150කට වැඩි විය යුතුයි. එමෙන්ම 2000 වර්ෂයට පෙර සෑදූ නිවාසවලට මෙය අදාළ වන්නේ නැත. එසේ වුවත් 2000 වර්ෂයට පෙර මෙයට අදාළ වන අයුරින් නිර්මාණයන් කර තිබෙන නිවාස හිමියන් සිටි නම්, ඔවුන් ස්වේච්ඡාවෙන් මේ බද්ද ගෙවන්න ඉදිරිපත් වන්නේ නම් අපි ඉතාමත් සතුටින් එය භාර ගන්නවා. ඒක priority tax ඒකක්. යම් විධියකින් තමන් කැමැත්තෙන්ම එය ගෙවනවා නම් අපි එය අගය කරනවා කියන එකත් මේ අවස්ථාවේදී මතක් කරන්නට ඕනෑ.

ඒ වාගේම කාර් රථ සම්බන්ධයෙන් යම් විරුද්ධ මතයක් ඉදිරිපත් කරන්න උත්සාහ කළා. මේ සම්බන්ධයෙන් සාකච්ඡා කිරීම සඳහා වාහන ආනයනකරුවන් සියලු දෙනාවම ඊයේ උදේ අටහමාරට අපි ගෙන්වා ගත්තා. අලුත් කාර් ආනයනකරුවන් මේ

සාකච්ඡාවට ගෙන්වා ගත්තා. එම දෙපාර්ශ්වයම ඉදිරියේ අපි ඒ අයට කිවවා, තමුන්ගෙන් සේලාට මේ පිළිබඳව මීට වඩා හොඳ අදහස් ඉදිරිපත් කරන්න තිබෙනවා නම් අපි ඒ සම්බන්ධයෙන් සලකා බලන්නම් කියලා. ඒ අයගේ ඒකමතික තීන්දුව අනුව තමයි මෙවැනි ප්‍රකාශයක් මම කරන්නේ. වාහන සම්බන්ධයෙන් අප විසින් යෝජනා කිහිපයක් ඉදිරිපත් කළා. ඒ යෝජනා බොහොමයක් වාහන ආනයනකරුවන් සමඟ සාකච්ඡා කර ඉදිරිපත් කරන ලද ඒවායි. ඊයේ උදෑසන 8.30 සිට පැය දෙකක් විතර අපි ඒ අය සමඟ සාකච්ඡා කළා. ඒ අනුව වාහන ආනයනකරුවන්ට වාර්ෂිකව රුපියල් මිලියන 1.5ක බලපත්‍ර ගාස්තුවක් පැනවීම ඔවුන්ගේ ඉල්ලීමක් වුණා. මෙවැනි වාහන ආනයනකරුවන් 800ක් පමණ රට පුරා සිටිනවා. අප ඇස්තමේන්තු කළේ ආනයනකරුවන් 400ක් ලෙසයි. නමුත් ආනයනකරුවන් 800ක් සිටින නිසා රුපියල් මිලියන 1,200ක විතර ආදායමක් මෙයින් ලැබෙනවා. මේ තුළින් රට වාහන මිල කිසිසේත්ම වැඩි වන්නේ නැහැ. නමුත් රටට නොලැබී තිබූ ආදායමක් නිසි ලෙස මේ තුළින් අතිවාරයෙන්ම ලැබෙන එක තමයි අපට තිබෙන සතුට. මෙම බලපත්‍ර ගාස්තුව අලුත් වාහන මෙන්ම පාවිච්චි කළ වාහන වෙළඳාම සඳහා ආනයනය කරන අයට පමණක් අදාළ වෙනවා. නමුත් තමන්ගේ භාවිතය සඳහා තනි පුද්ගලයකු විසින් වාහනයක් ආනයනය කරනකොට මෙම බලපත්‍ර ගාස්තුව අදාළ වන්නේ නැහැ.

සංචාරක ව්‍යාපාරය සඳහා බස් රථ ආනයනය කිරීම ලිහිල් කරමින් අවුරුදු දහය දක්වා පැරණි බස් රථ ආනයනය කිරීමට අප විසින් අවසර ලබා දෙනු ලැබුවා. එම ආනයනකරුවන් විසින්ම මේ යෝජනාව තුළින් රජයට වැඩි ආදායමක් ලබා ගැනීමට හැකි වන ලෙස වසර 5 - 10 අතර පැරණි බස් රථයකට රුපියල් මිලියන 1.5ක සෙස් බද්දක් පනවන ලෙස ඉල්ලීමක් කළා. අප මෙය අවුරුදු පහේ සිට දහයට අඩු කළ විට මේ වාසිය යන්නේ ජපානයේ අපනයනකරුවන්ට මිසක් මේ රටේ ආනයනකරුවන්ට නොවෙයි කියා ඒ අයගේ ප්‍රායෝගික දැනුම තුළින් අපව දැනුවත් කළා. මේ රටේ තිබෙන සල්ලි පිටරට යවනවාට වඩා එය අඩු මිලට ලබා ගෙන මෙරටට ආනයනය කරන අවස්ථාවේදී, එක බස් රථයකට රුපියල් ලක්ෂ 15ක බද්දක් සෙස් බද්දක් වශයෙන් එකතු කිරීම ඒ අයගේ යෝජනාවක්. එසේ ආණ්ඩුවට ආදායම උපයා ගන්න පුළුවන් මාර්ගයක් ඇති කර දීම නිසා මම එය අගය කරනවා. ඔවුන්ගේ අදහස වුණේ, වසර දහයක් දක්වා පැරණි බස් රථ ආනයනය කිරීමේදී ජපානයට එම වාසිය ලබා දෙන්නේ නැතුව අප රටට එම වාසිය ලබා ගැනීමයි.

එමෙන්ම, අඩු ආදායම්ලාභීන්ට වාහන හිමිකරුවෙකු වීමට හැකි වන ලෙස එන්ජින් ධාරිතාව 1,000ට වඩා අඩු වාහනවලට සියයට 15 - 20 අතර ප්‍රමාණයකින් අප බදු අඩු කළා. එම සහනය එන්ජින් ධාරිතාව 1,000ට අඩු දෙමුහුන් වාහන සඳහා ලබා දීමට එම වර්ගයේ වාහන සඳහා වන බද්ද අය වැයට පෙර තිබුණු මට්ටමට ගෙන ඒමට අප තීරණය කළා. අනෙකුත් දෙමුහුන් වාහන සඳහා මා විසින් 2015 ජනවාරි මාසයේ 29 වැනි දා යෝජනා කරන ලද නව බදු අනුපාත අදාළ වනවා. මෙහි අරමුණ වුයේ පෙට්‍රල්, ඩීසල් වාහන සහ දෙමුහුන් වාහන සඳහා වන බදු ව්‍යුහය තුළ පැවැති අසමතුලිතතාව යම් තාක් දුරකට අවම කිරීමයි. තමන්ගේ පෞද්ගලික පරිහරණයට වාහනයක් ආනයනය කර ඇති පුද්ගලයෙකුට බදු අනුපාතවලින් වන වෙනස් වීම නිසා අසාධාරණයක් වීමට අප ඉඩ දෙන්නේ නැහැ. 2015 ජනවාරි මාසයේ 29 වැනි දාට පෙර ණයවර ලිපි නිකුත් කර තමන්ගේ නමට ලියාපදිංචි කරන වාහන සඳහා මෙම බදු වැඩි වීම අදාළ වන්නේ නැහැ. ඒ සමඟ පරණ වාහන ආනයනය කිරීමේදී දැනට බලපත්‍රවලට තිබෙන අවුරුදු දෙකක කාල සීමාව අවුරුදු තුනක් දක්වා වැඩි කිරීමට කටයුතු කරනවා. මෙය ක්‍රියාත්මක වන්නේ, මාර්තු මාසයේ පළමුවැනි දා සිටයි. ඒ තුළින්ද මහජනතාවට දැරිය හැකි මිලකට වාහනයක් හිමි කර ගැනීමේ හැකියාව වැඩි වනවා. තවද, මින් ඉදිරියට රජයේ සේවකයන් සඳහා සහනාධාර

[ගරු රවි කරුණානායක මහතා]

කොන්දේසි යටතේ ආනයනය කරනු ලබන වාහන අවුරුදු හතරක් යන තුරු වෙනත් පාර්ශ්වයකට පැවරීමට නොහැකි වන පරිදි අදාළ වකුලේඛන වෙනස් කිරීමට තීරණය කර තිබෙනවා. මේ වරප්‍රසාද දෙන්නේ අභි-සක රජයේ සේවකයන්ටයි. මේක වෙන විධියකින් දීලා මේ රටට එන්න තිබෙන ආදායම් ප්‍රමාණයේ ප්‍රශ්නයක් ඇති වෙලා තිබෙනවා. එම නිසා යම් විධියක සහනයක් ලබා දෙනවා නම්, ඒ බදු ගෙවන්නේ නැත්නම් අවුරුදු හතරක් යනතුරු වෙනත් පාර්ශ්වයක් නමින් වාහනය ලියාපදිංචි කරන්න බැරි තත්ත්වය ගැනත්, තමන්ගේ නමින් තබා ගන්න ඕනෑය කියන එකක් මේ අවස්ථාවේදී මතක් කරනවා. වාහනවලට වටිනාකම තීරණය කිරීම සම්බන්ධයෙන් ගැටලු ඇති බව අපට වාර්තා වී තිබෙනවා. මොකද, මාසයකට රට වාහන 2,500ක් 3,000ක් විතර ආනයනය කරනවා. එම නිසා එයින් ලැබෙන ආදායම යම් විධියකින් under-invoice කර තිබෙන ප්‍රශ්නය නිසා මෙවැනි අලුත් පියවරක් අප ඉදිරිපත් කරනවා. මෙයට විසඳුම ලෙස වටිනාකම තීරණය කිරීම සඳහා වාහන ආනයනය කරන ආනයනකරුවන්, රේගු නිලධාරීන්, මෝටර් රථ ප්‍රවාහන කොමසාරිස් දෙපාර්තමේන්තුවේ නිලධාරීන්, විගණකාධිපති දෙපාර්තමේන්තුවේ නිලධාරීන්, ආනයන අපනයන පාලන දෙපාර්තමේන්තුවේ නිලධාරියෙකු සහ මුදල් අමාත්‍යාංශයේ නිලධාරියෙකු ඇතුළත් කමිටුවක් පත් කරනවා. මෙයට සාපේක්ෂව වරායේ සිටින custom officersලා සමඟ මෙවැනි review panel එකක් ඇති කර ගෙන සැබෑ වටිනාකම ලබා ගන්න පුළුවන් මාර්ගයක් අප මේ සම්බන්ධව ඇති කර තිබෙනවා. මෙම වැඩ පිළිවෙළ සාර්ථකව ඉදිරියට ගෙන යන්න පුළුවන් වුණොත්, 2016 අය වැයේදී මෙය සංශෝධනයට ලක් කර මේ රටේ ගෙවන්න තිබෙන බදු ප්‍රමාණය සැබෑ මට්ටමට ලබා ගැනීමට කටයුතු කරනවා කියන එක මේ අවස්ථාවේදී මතක් කරනවා.

මම මේ පාර්ලිමේන්තුවට සතුටින් ප්‍රකාශ කරන්න කැමැතියි, මේ දවස් 21 තුළ ශ්‍රී ලංකා රේගු දෙපාර්තමේන්තුවේ ආදායම සියයට 6කින් වැඩි වෙලා තිබෙනවා කියන එක. ඒවා අනිවාර්යයෙන්ම පිරිසිදු පාලනයක් තුළින් වෙන ක්‍රියාවක් ලෙස තමයි අපට කියන්න පුළුවන් වෙන්නේ. මොකද, ජනාධිපති, අගමැති සහ කැබිනට් මණ්ඩලය කියන අප සියලු දෙනාම එක හා සමාන පිරිසිදු පාලනයක් ගෙන යනවා නම් වෙනත් පැතිවල අයට එයින් ආදර්ශවත් මට්ටමක් ඇති වෙන නිසා තමයි මෙවැනි වෙනසක් ඇති වෙලා තිබෙන්නේ. මේ තුළින් අපේ ආදායම අඩු ගණනේ රුපියල් මිලියන 7,000කින් වැඩි කර ගැනීමට අප ඇස්තමේන්තු කර තිබෙනවා.

ඊට පසුව අපට තිබෙන තවත් ප්‍රශ්නයක් තමයි, මත්පැන් සහ බිර නිෂ්පාදකයන්ගෙන් අය කරන වාර්ෂික බද්ද. මාසයකට අවම වශයෙන් රුපියල් මිලියන 200ක් බදු ලෙස මත්පැන් සහ බිර නිෂ්පාදන සමාගම් විසින් ගෙවිය යුතු බව යෝජනා කර තිබෙනවා. මෙයින් අප බලාපොරොත්තු වන්නේ නියමිත පරිදි බදු නොගෙවමින් රජයේ ආදායම අහිමි කළ මත්පැන් සහ බිර නිෂ්පාදකයන් බදු දැල තුළට ඇතුළත් කර ගැනීමයි. එම නිසා මත්පැන් සහ බිර නිෂ්පාදකයන් කිහිප දෙනෙකුට ඒකාධිකාරයක් බිහි වනු ඇතැයි කීම පිළිගත හැකි තත්ත්වයක් නොවේ. නීත්‍යානුකූල නොවන ලෙස එතනෝල් ආනයනය කරමින්, නීත්‍යානුකූල නොවන ලෙස මත්පැන් නිපදවා අයථා ලෙස වාසිය ලබා ගන්නවා. නීත්‍යානුකූල ලෙස මත්පැන් නිෂ්පාදනය කරන සාමාන්‍ය මට්ටමේ නිෂ්පාදකයන් ආරක්ෂා කර ගැනීමටත් යම් විධියකින් අපි කටයුතු කරන්න අවශ්‍යයි. නැත්නම් වෙන්නේ, නීත්‍යානුකූල නොවන මට්ටමේ නිෂ්පාදනයකට යෑමයි. අපි ඒ ගැනත් සලකා බලා, ඒ අයත් එක්ක සාකච්ඡා කරලා විධිමත් ක්‍රියා මාර්ගයක් ගන්නවාය කියන එක මේ අවස්ථාවේදී කියන්න කැමැතියි. ඒ තුළින් තව රුපියල් මිලියන 2,000ක් දේශීය ආර්ථිකයට එකතු වනවා. ඒක වකුශීලීව වෙනත් පැත්තකට යන එක නවත්වන්න තමයි අපි කටයුතු කරන්නේ.

නීත්‍යානුකූල නොවන ලෙස එතනෝල් ගෙනැල්ලා දුෂිත මට්ටමට මේ රටේ ආදායම අවුරුද්දකට රුපියල් මිලියන 7,000ක් පමණ නැති කරපු අය සම්බන්ධයෙන් දැනට විධිමත් පරීක්ෂණයක් කර ගෙන යනවා. ඒවාට සම්බන්ධ වූ සියලු දෙනාටම තරාතිරමක් නොබලා කටයුතු කරන ලෙසට අපේ ජනාධිපතිත්, අගමැතිත් මට නිර්දේශ කර තිබෙනවා. ඒ නිසා තව සුමාන දෙක තුනකින් සියලු දේම හෙළිදරව්ව කරනවා කියන එක මේ අවස්ථාවේදී මා මතක් කරන්න කැමැතියි. ඒ වාගේ දේවල් කරපු හොරු ඇමතිවරුන්ට සල්ලි දීලා යම් විධියකින් ඒවා යටපත් කරනවා කියන බොරු ප්‍රචාර සම්පූර්ණයෙන්ම නිවැරදි කිරීමක් මේ ආණ්ඩුවේදී මම කරනවා කියන එකක් මතක් කර දෙන්න කැමැතියි. දුෂිතයන් විසින් රටේ ආර්ථිකයට ආදායමක් ලබා ගන්න තිබෙන හැකියාව නැති කරන එක ලොකු අපරාධයක් බව මා සඳහන් කරනවා.

ගරු නියෝජ්‍ය කාරක සභාපතිතුමනි, අපේ මන්ත්‍රීවරු ගණනාවක් විශ්‍රාම වැටුප් සම්බන්ධයෙන් ප්‍රශ්න කළා. ඒ නිසා මා නැවත ඒ සම්බන්ධයෙන් කථා කළ යුතුයි. [බාධා කිරීමක්] Do you want to ask a question? රාජ්‍ය සේවයේ විශ්‍රාමිකයන් සඳහා ජනවාරි මාසයේ ලබා දුන්න රුපියල් 2,500ක දීමනාව රුපියල් 3,500 දක්වා, රුපියල් 1,000කින් 2015 අප්‍රේල් මාසයේ සිට වැඩි කරනු ලබනවා. ඒ අනුව අපි ලබා දුන් විශ්‍රාම වැටුප රුපියල් 3,500කින් වැඩි කිරීමේ යෝජනාව ඉටු වෙනවා. ඒ සමඟ විශ්‍රාම වැටුප්වල පවතින විෂමතා නිරාකරණය කිරීමටත් අපි බලාපොරොත්තු වනවා. එසේ කරන තුරු මෙම රුපියල් 3,500 දීමනාව අඛණ්ඩව ලබා දීමට කටයුතු කරනවා. අපේ වයෝවෘද්ධ අය ඇහුවා, අපි ඒ පොරොන්දුව කඩ කළාද කියලා. කිසි සේත්ම ඒ පොරොන්දුව කඩ කරන්න අපට අවශ්‍ය නැහැ.

ගරු ඩීවී ගුණසේකර මහතා

(மாண்புமிகு புயு குணசேகர)
(The Hon. DEW Gunasekara)

විෂමතා ඉවත් කරන්න කොච්චර කාලයක් යනවාද කියන්න පුළුවන්ද?

ගරු රවි කරුණානායක මහතා

(மாண்புமிகு ரவி கருணாநாயக்க)
(The Hon. Ravi Karunanayake)

ජුනි, ජූලි මාස වන කොට අවසන් කරන්න තමයි බලාපොරොත්තුව. පැවැති ආණ්ඩුවත් ජූලි, අගෝස්තු මාස තුළදී එය අවසන් කරන බව තමයි කියලා තිබෙන්නේ. අවුරුදු 7ක් තිස්සේ තිබුණු විෂමතා අපි අනිවාර්යයෙන්ම නිවැරදි කරනවා. අභි-සක විශ්‍රාමිකයන්ට අපි කියන්නේ, මෙමනිපාල සිරිසේන මැතිතුමා දුන්න ඒ පොරොන්දුව ඒ ආකාරයෙන්ම ඉටු කරලා තිබෙන බවයි. ශත පහක්වත් අඩු කරලා නැහැ. පොරොන්දුව ඉටු කිරීම පමණක් නොව, වැටුප් විෂමතාව නිවැරදි කිරීමටත් කටයුතු කරගෙන යනවා.

මේ අවස්ථාවේ මම කියන්න කැමැතියි ජ්‍යෙෂ්ඨ පුරවැසියන්ටත් සහන ලැබී තිබෙන බව. ස්ථිර ආදායමක් ලබන අවුරුදු 60ට වැඩි අයගේ රුපියල් ලක්ෂ 10ක් දක්වා තැන්පතු වෙනුවෙන් සියයට 15ක පොලියක් ලබා දෙන්න කටයුතු කළා. මීට පෙර සියයට 8, 9ක් තිබුණු පොලී අනුපාතය අපි සියයට 15ක් කළා. අපට පෙනුණා ස්ථිර ආදායමක් ලබන මෙවැනි අධික පිරිසක් සිටින බව. ඒ ගැනත් අපි අනුකම්පාවෙන් බලන්න අවශ්‍යයි. ඒ සම්බන්ධයෙන් මුදල් අමාත්‍යාංශයත්, මහ බැංකුවත් සමඟ සකච්ඡා කළා. අපේ ජනාධිපතිත්, අගමැතිත් ඒකට උත්තරයක් දුන්නා. Finance companies මේ රටේ ආර්ථික කටයුතු ඉදිරියට කරගෙන යන්න ආධාර කරනවා. දැනට මූල්‍ය සමාගම් 28ක් මහ බැංකුවේ ලියා පදිංචි කරලා තිබෙනවා. මෙහි ප්‍රවණතාව වැඩි කර, වැඩි ප්‍රමාණයක් license කරන්න අපි කටයුතු කර ගෙන යනවා. මහ බැංකුවෙන් අවසරය දුන් finance

companies එහි තැන්පත්කරුවන්ට දැනට සියයට 13ක, 14ක පොලියක් ගෙවනවා. එවැනි finance companiesවල තැන්පත් කරන මුදල්වලට අපි මහ බැංකුවෙන් රැකවරණයක් දෙනවා; ඒක අපි ආරක්ෂා කරනවා කියන එක මේ අවස්ථාවේ මතක් කරන්න කැමැතියි. ඒ සඳහා රජයේ මුදල් ශත පහක් යන්නේ නැහැ. මහ බැංකුවේ විධිමත් පාලනය තුළින් ඒවා කඩා නොවැටෙන මට්ටමට කටයුතු කිරීම මහ බැංකුවෙන්, අපේ ආණ්ඩුවෙන් වග කීමක් ලෙස අපි භාර ගන්නවා. එවැනි finance companies තුළ මුදල් තැන්පත් කිරීම මින් පසුව භය නැතුව කරන්න පුළුවන් වේවා කියා මා ප්‍රාර්ථනා කරනවා. රජයට මේකෙන් ශත පහක් අය වෙන්නේ නැහැ. විධිමත් පාලනයක් තුළින් finance companies ක්‍රියාත්මක කිරීමෙන් ඒ සෙත සියලු දෙනාටම ලැබේවායි කියා මා ප්‍රාර්ථනා කරනවා. ඒ යෝජනාව අපේ මාසයේ 1 වැනි දා සිට ක්‍රියාත්මක කරන්න අපි නිර්දේශ කරනවා.

ගරු නියෝජ්‍ය කාරක සභාපතිතුමනි, අපට ප්‍රශ්න 3, 4ක් තිබුණා. අපේ සුදුර්ගීනී ප්‍රනාන්දුපුල්ලේ මන්ත්‍රීතුමිය කිවවා, බෙහෙත් සඳහා අධික මිලක් අය කරනවා කියලා. එවැනි ප්‍රශ්නයක් තිබෙන බව සුදුර්ගීනී ප්‍රනාන්දුපුල්ලේ මන්ත්‍රීතුමියනි, අපි දන්නවා. නමුත් සියලු දෙයක්ම දින 100 වැඩසටහන තුළින් ක්‍රියාත්මක කරන්න බැහැ. අපේ සෞඛ්‍ය අමාත්‍ය ගරු රාජීන සේනාරත්න මැතිතුමා විධිමත් පාලනයක් කරමින් ඕනෑ කමින් යුතුව කටයුතු කරනවා. ඒ සඳහා ඔබතුමියගේ දැනුවත් කිරීමත් අපට ලබා දුන්නා නම් හොඳයි. බෙහෙත් මිල අඩු කිරීම සඳහා අප පුළුවන් තරම් කටයුතු කර ගෙන යනවා. එපමණක් නොවෙයි. ආනයන ප්‍රතිපත්තියක් වශයෙන් දැනට US Dollar බිලියනයක් බෙහෙත් සඳහා වියදම් කරනවා. ඒ කියන්නේ රුපියල් බිලියන 131ක්. අපි ආරාධනා කරනවා, දේශීය කර්මාන්තකරුවන් හෝ වේවා, පිරව්වන් මෙහි ඇවිත් හෝ වේවා පුළුවන් නම් මෙවැනි ආනයන සඳහා ආදේශක නිෂ්පාදනය කරන්නා කියා. ඒ, අර Critical mass එකක් වශයෙන්. මෙහි ගන්න තිබෙන බෙහෙත් ඒ කොමිපැනිවල විකුණන්න අපි අදහස් කර තිබෙනවා. ඒ නිසා ආනයනය කරනවා වෙනුවට නිෂ්පාදනය කරලා අපේ අවශ්‍යතාව සපුරාලීමට තමයි අපි මේ අවස්ථාවේදී කටයුතු කරන්නේ.

ප්‍රවාහන ගාස්තු සහ ආනයන ගාස්තු අඩු කර තිබෙන නිසා සිමෙන්ති මිල රුපියල් 100කින් අඩු වෙයි කියා අප අදහස් කළා. මම ඒ නිෂ්පාදනකරුවන්ට ඉතා කාරුණිකව කියනවා, අපේ ආණ්ඩුව අදහස් කළේ මෙය සැබෑ ලෙස පාරිභෝගිකයාට ලබා ගැනීමට හැකිවන අයුරින් කටයුතු කරන්න. සිමෙන්ති තොග තිබෙන නිසා අඩු වීමක් සිදු වෙන්නේ නැහැ කියා ඔවුන් අපව දැනුවත් කර තිබෙනවා. මේ අය තමන්ගේ මිල මට්ටම තව සුමානයකින් පාරිභෝගික ආරක්ෂක අධිකාරියට ලබා දුන්නේ නැතිනම්, එම අධිකාරිය විසින් එවැනි අයව raid කරලා දැනට තිබෙන බද්දට වැඩිය සියයට, දෙසියක බද්දක් අය කරන්න කටයුතු කරනවා කියන එක මම මේ අවස්ථාවේදී මතක් කරන්නට කැමැතියි. අපි උත්සාහ කරන්නේ කාගේවත් සාක්කුවකට සල්ලි එකතු කිරීමට නොවෙයි. අභි-සක ජනතාවගේ සාක්කුවලට ඒ සල්ලි ලබා දී ඉතිරි කිරීමක් තමයි කරන්න හදන්නේ. අපි මේ ගරු සභාවට ඉදිරිපත් කරලා ක්‍රියාත්මක කරලා වෙනස් කරන ප්‍රතිපත්ති අනුගමනය කරන්නේ නැහැ. මීට පෙර ආණ්ඩුව අවුරුදු 10ක් තිස්සේ කළ සෙල්ලම් ජනවාරි 09 වැනිදා අවසන් වුණා. එම නිසා පිරිසිදු පාලනයකට අප රටේ සුළු සහ මධ්‍යම පරිමාණයේ ව්‍යාපාරිකයන් එකතු වෙන්න කියන කාරුණික ආරාධනාව මම මේ අවස්ථාවේදී ඉදිරිපත් කරනවා.

සහල් සම්බන්ධයෙන් නොයෙක් නොයෙක් දේවල් කළා. ලක්ෂ්මන් සෙනෙවිරත්න මැතිතුමා සංසන්දනය කරන්න හැදුවා, සියයට සියයක දේශීය නිෂ්පාදනයක් සහ සියයට 10ක 11ක නිෂ්පාදනය කිරීමක් සම්බන්ධයෙන්. අපේ මහ ඇමති හරින් ප්‍රනාන්දු මැතිතුමාත් සමඟ එදා පැවැති විවාදයේ තොරතුරු අනුව තමයි මම කියන්නේ. සියයට 11ක් නිෂ්පාදනය කරලා, සියයට

89ක් සියයට 90ක් මේ රටට ආනයනය කරනකොට ඒ තුළින් පාරිභෝගිකයා වෙත අනිසි බරක් පැටවීමට අපට කිසිසේත්ම අවශ්‍යතාවක් තිබුණේ නැහැ. එක පැත්තකින් අපව දිරි ගැන්වීමක් කර තිබෙනවා, සීනි කර්මාන්තය දියුණු කරන්න. උක් වගාව වැඩි කරලා මීට වඩා කොමිපැනි විවෘත කරන්න පසු ගිය සුමානයේ කපා කර තිබෙනවා. වෙකොස්ලොවැකියාවෙන් කොමිපැනියක් ඇවිත් තිබෙනවා. ඔබතුමන්ලා ඒ ගැන කපා කරලා තිබෙනවා. ඒ සම්බන්ධව අගය කරනවා. ඒ තිබෙන වියදමත් අඩු කර මේ රටේ ආයෝජන කරන්න අප ආරාධනා කර තිබෙනවා.

ගරු ලක්ෂ්මන් සෙනෙවිරත්න මහතා

(மாண்புமிகு லக்ஷ்மன் செனேவிரத்நன்)
(The Hon. Lakshman Senewiratne)

ගරු ඇමතිතුමනි, ඇමෙරිකන් ඩොලර් මිලිනය 36ක් වැඩියි.

ගරු රවි කරුණානායක මහතා

(மாண்புமிகு ரவி கருணாநாயக்க)
(The Hon. Ravi Karunanayake)

ලක්ෂ්මන් සෙනෙවිරත්න හිටපු ඇමතිතුමනි, ඒ ඔබතුමන්ලාගේ කාලයේ වෙන්න පුළුවන්. නමුත් අප එය සම්පූර්ණයෙන්ම තරගකාරී තත්වයකට දාලා තඹ ශතයක් දෙන්නේ නැතිව ඒගොල්ලන්ගේ ආයෝජන තුළින් මේ රටේ උක් වගා කිරීම වැඩි කරනවා මිසක්, එවැනි ආකාරයේ කොමිපැනි මේ රටේ යළිත් ඇති වෙන්නේ නැහැයි කියා අප විශ්වාස කරනවා. අපි අගය කරනවා, ඔබතුමන්ලා ඒ මාර්ගයේ ගෙන ගොස් තිබුණු එක ගැන. ඒ යන වියදම අපි නිවැරදි කරලා ආයෝජනය කරන්න කටයුතු කරගෙන යනවා. ඒ වාගේම නොයෙක් ආකාරයේ ලාංකික කොමිපැනින් ඉදිරිපත් වෙලා තිබෙනවා. අපි ඒ අයට උදව් කරනවා. උක් වගාව වෙනුවෙන් ගෙවන මිල කිසිසේත්ම අඩු වෙන්නේ නැහැ. අපි එය guarantee කරනවා. ඒ වාගේම මේ රටේ සීනි නිෂ්පාදනය කළාම සියයට 40කට වැඩි වුණොත් වී වලට බදු අය කළා වාගේම නැවත එය ආරක්ෂා කරන බද්ද පනවන්න අපි කටයුතු කරනවා. අපට අවශ්‍ය වෙන්නේ කෘෂි කර්මාන්තය දියුණු කරන්න. දියුණු කරන්නේ සියයට සියයක් තුළ ගමන් මිසක් ඒවාට බාධාවන්ට ඉඩ ලබා දෙන්නේ නැහැ කියා අපි වගකීමකින් කියනවා. අපේ අතිගරු ජනාධිපතිතුමා කෘෂි කර්මාන්තයෙන් යැපීලා ඒ ප්‍රදේශයෙන් ආ නිසා අපට මීට වඩා හොඳ උදාහරණයක් ලබා ගැනීමට අවශ්‍ය වෙනවාද? අපට වගකීමකින් යුතුව කටයුතු කිරීමටයි අවශ්‍ය වන්නේ.

රීළඟට ලක් සතොස ගනිමු. මෙතෙක් වෝදනා කරන ලද සියලු දෙනාටම හෙළිදරව් කරනවා, මීට මාස 3, 4කට කලින් හදිසි භාල් ආනයනය කරන්න කියා ලංකා බැංකුවත්, මහජන බැංකුවත් රුපියල් මිලියන 7,500ක් ලක් සතොසට දීලා තිබුණු බව. මේ භාල් ටික ආනයනය කළා. මේවා අධික මිලකට බංග්ලාදේශයෙන් තමයි ගෙනැවිත් තිබෙන්නේ. තවමත් අධික මිලකට ඒ සහල් ප්‍රමාණය මේ රටට එනවා. අවසානයේදී, රුපියල් මිලියන 7,500ක් දීලා කිලෝව රුපියල් 70ට 80ට ගෙනැවිත් තිබෙන භාල් රුපියල් 40ට විකුණන්නට ගිහිල්ලා රුපියල් මිලියන 3,800ක අලාභයක් ලබලා තිබෙනවා. ඉතිරි සල්ලිවලින් ඒ අය වෙනත් දේවල් ආනයනය කර තිබෙනවා.

අපි මේ ආණ්ඩුව භාර ගන්න කොට, ලක් සතොස මිලියන 4,900ක අලාභයක් සහිතව -negative balance sheet එකක් සහිතව- තමයි භාර ගන්න වෙලා තිබුණේ. මෙතෙක් දුරට සද්ද කරලා, "මෙන්න, සතොස නැති කරපු අය" කියලා කියපු අය නැවත අපට මේ ආයතනය ලබා දීලා තිබෙන්නේ, මේ රටේ මුදල් කුණු කොල්ලයට පාවිච්චි කරලා මේ ආයතනය නැති කරලායි. අපි සියලුම මන්ත්‍රීවරුන්ට විගණකාධිපතිගේ වාර්තාව ඉදිරිපත් කරන්නවා. එතකොට දැන ගන්න පුළුවන්, මොන වාගේ දුෂණයක්ද ගෙන ගිහිල්ලා තිබුණේ කියන එක. මම කාරුණිකව ඔබතුමන්ලාගෙන් ඉල්ලනවා, අපිත් එකක එකතු වෙන්න කියා.

[ගරු රවි කරුණානායක මහතා]

ඕනෑම වෙලාවක මුදල් අමාත්‍යාංශය විවෘතයි. අපි කියන දේ සාක්ෂාත් කරන්න, ඔබත් ඒ කොමිටියට ඇතුළත් වෙලා කටයුතු කරන්න කියලා මම කාරුණිකව විවෘත ආරාධනාවක් කරනවා. අපට අවශ්‍ය වන්නේ විවෘත පාලනයක්.

රටේ ඕනෑම කෙනෙකුට තොරතුරු ලබා ගැනීමේ හැකියාව ඇති කරන්න ඕනෑය කියා එදා අපි කිව්වාම ඔබතුමන්ලා තමයි ඒක නැති කළේ. අපි ඒ නීති එන තාක් කල් අපේ අමාත්‍යාංශය විවෘත කරනවා. අපේ ආණ්ඩු පක්ෂයේ මන්ත්‍රීවරුන් ඉතා උනන්දුවෙන් මේ සම්බන්ධව කරන දිරිමත් කිරීම අපි අගය කරනවා. මනුෂ්‍යයන්ට වැරදෙන්න ඉඩ තිබෙනවා. නමුත් සියලු දෙනාම එක්සත් වුණොත් ඒ ප්‍රශ්න නැති වෙනවා කියන විශ්වාසය තමයි මම අනුගමනය කරන්නේ.

කොටස් වෙළෙඳ පොළ සම්බන්ධයෙන් යමක් කියන්න ඕනෑ. අපට තවම පෙනෙනවා, මේ රටේ සියයට තුනකට විතර තමයි රටේ කොටස් වෙළෙඳ පොළේ ආයෝජනවලින් සියයට 95ක් විතර භාරව තිබෙන්නේ කියලා. සියයට 95ක, 96ක පිරිසකට සියයට 3ක් තමයි කොටස් වෙළෙඳ පොළේ අයිතිය තිබෙන්නේ. අතිවිශිෂ්ට ජයග්‍රහණයක් කරපු මෙමිත්‍රීපාල සිරිසේන මැතිතුමාගේ ජනාධිපති ධුරය සම්බන්ධයෙන් සහ රනිල් වික්‍රමසිංහ මැතිතුමාගේ ආණ්ඩුව සම්බන්ධයෙන් මේ අය ප්‍රශ්නයක් ඇති කරන්න හදනවා, "මේ යන ගමන වැරදියි, ඒ නිසා ප්‍රශ්නයක් ඇති කරන්න ඕනෑය" කියා. අපි කියනවා, "වැරදි විධියට කටයුතු කරන හතර, පස්, හය දෙනෙකුට මේ රටේ ආර්ථිකයත් එක්ක සෙල්ලම් කරන්න අපි ඉඩ දෙන්නේ නැහැ. තමන්ගේ පසු ක්‍රියාව අනුව එතැන තිබුණු cases ගෙනැල්ලා ඒවා compound කරලා නැති කරපු අය බැරි වෙලාවත් ඕනෑකමින් රටේ ආර්ථිකය කඩා වට්ටන්න හදනවා නම් අපි හෙළිදරව්‍ය කරලා ජනතාවට පෙන්වන්නම්, මේ අය pump හා dump ක්‍රියාව ඇති කරනවාය" කියා.

අපි අගය කරනවා, වර්තමාන සභාපති තිලක් කරුණාරත්න හිටපු මන්ත්‍රීතුමා මේ ආයතනය ඉදිරියට ගෙන ගොස්, පිරිසිදු පාලනයක් ඇති කරන්න කටයුතු කරන එක ගැන. අපි විශ්වාස කරනවා, සුළු පිරිසක් කොටස් වෙළෙඳ පොළ වට්ටන්න හදනවා කියා. කොටස් වෙළෙඳ පොළ ඕනෑකමින් වට්ටන්න හදනවා නම්, අපි ආණ්ඩුවක් වශයෙන් එවැනි ක්‍රියාවක් කරන අයට සමාවක් නැතුව ක්‍රියාත්මක වෙන්නත් බැඳී සිටිනවා කියන එක අපි මේ අවස්ථාවේ මතක් කරන්න කැමැතියි. මම මේ කියන්නේ, කොටස් වෙළෙඳ පොළේ ආයෝජනය කරන්න හදන අභිසක පුද්ගලයන් ගැන හිතලායි. ඒ නිසා කරුණාකරලා මේ සම්බන්ධයෙන් කටයුතු කරන්න අපට උදව් කරන්න. [බාධා කිරීමක්] There will be no interference at all. We would appreciate if any of you can help us. අපි 1000ccවලට වඩා වැඩි-

ගරු චන්ද්‍රසිරි ගජදීර මහතා
(මාண்பුමිලු සන්තිරාජිනි ජනරජීර)
(The Hon. Chandrasiri Gajadeera)

නැඹී සිටියේය.
எழுந்தார்.
rose.

ගරු රවි කරුණානායක මහතා
(මාண்பුමිලු රවි කරුණානායක)
(The Hon. Ravi Karunanayake)
ඔව්, කියන්න ගරු මන්ත්‍රීතුමා.

ගරු චන්ද්‍රසිරි ගජදීර මහතා
(මාண்பුමිලු සන්තිරාජිනි ජනරජීර)
(The Hon. Chandrasiri Gajadeera)
පෞද්ගලික අංශයේ වැටුප් සම්බන්ධයෙන් පැහැදිලි කිරීමක් කරනවා නම් හොඳයි.

ගරු රවි කරුණානායක මහතා
(මාண்பුමිලු රවි කරුණානායක)
(The Hon. Ravi Karunanayake)
මම ඒකට එන්නම්.

ආනයනය කරන වාහන සම්බන්ධයෙන් අපේ කැබිනට් මණ්ඩලය තීරණයක් ගත්තා. කවදාවත් කාර් එකක් ගන්න අවස්ථාවක් නොතිබුණු අපේ අභිසක මිනිසුන්ට ඒ අවස්ථාව ඇති කරන්න තමයි, 1000ccට වඩා අඩු වාහන වැඩියෙන් ආනයනය කරන්න අපි තීරණය කළේ. මම මෙතැනදී නිදසුනක් හැටියට කියනවා, සියයට 25කට, 30කට මේකෙන් ඒ වාසිය භුක්ති විඳින්න අවස්ථාවක් ලැබෙනවා කියා. වාහන ආනයනය කරන තුන්-හතර දෙනෙක් ඊයේ මා දැනුවත් කළා. මම ඒ කොමිසනියේ නම කියන්නේ නැහැ. ඔවුන් කරන ක්‍රියාව නම් අසාධාරණයි. රුපියල් ලක්ෂ 14ක් ගෙවන්න තිබුණු කාර් එකකට මේ අය වැයට පස්සේ රුපියල් 238,000ක් ඉතුරු වෙනවා. ඒ රුපියල් 238,000 ඒ කොමිසනියෙන් වාහන ඇණවුම් කරන්න දීපු ඒ අභිසක පාරිභෝගිකයාට ලබා දෙන්නේ නැහැ. ඒකෙන් රුපියල් 20,000යි අඩු කර තිබෙන්නේ. මම ඒ අයත් සමඟ සාකච්ඡා කරන්නම්.

මම ඒ කොමිසනියට කියනවා, "මේ වරප්‍රසාදය ඒ අභිසක පාරිභෝගිකයාට ලබා දුන්නේ නැත්නම් පාරිභෝගික ආරක්ෂක අධිකාරිය තුළින් ක්‍රියාත්මක වෙන්න සිදු වෙනවා" කියා. අපි ඇවිල්ලා සිටින්නේ, ව්‍යාපාරික ලෝකයට යම් විධියක අත් උදව්වක් දීලා ඉදිරියට තල්ලු කරන්නයි. මේ අවුරුදු 10, 11 තුළ ආර්ථිකය කඩා වැට්ටුවා. ව්‍යාපාරිකයන්ට සියයට 25ක්, 30ක් කොමිස් වශයෙන් ගෙවන්න තිබුණා. මින් පසුව ශත පහක් ගෙවන්නේ නැති නිසා ඒ වරප්‍රසාදය -ඒ මුදල- පාවිච්චි කරන්න තමන්ගේ සුළු, මධ්‍යම හා මහා පරිමාණ කර්මාන්තය දියුණු කරන්න. මෙවැනි දේවල් වුණොත් ඒ අයට විරුද්ධව තදින් කටයුතු කරන්න තමයි වෙන්නේ. මම අගය කරනවා, පාරිභෝගිකයන් අපට කපා කර මේ විධියට කටයුතු කිරීම සම්බන්ධයෙන්.

අපේ හිටපු ඇමතිතුමා පෞද්ගලික අංශය ගැන ප්‍රශ්නයක් ඇහුවා. ශ්‍රම බල කායෙන් සියයට 88ක් ඉන්නේ පෞද්ගලික අංශයේ. අපි නිර්දේශ කරලා, ඒ අදාළ ආයතනවලට යොමු කර තිබෙනවා, කරුණාකර රුපියල් 2,500කින් පඩි වැඩි කරන්න කියා. මේ රටේ වැදගත්ම සාධකය පෞද්ගලික අංශය සතු විය තිබෙන්නේ. ඒ, මනුෂ්‍ය ශ්‍රම සම්පත. කොමිසනි සහ වාණිජ මණ්ඩල සියයට 75කට වැඩිය මේ ගැන ඕනෑකමින් හිතලා, ඒ මුදල ගෙවන්න එකතු වෙලා තිබෙනවාය කියන කාරණය මට සතුටින් කියන්න පුළුවන්.

ගරු චන්ද්‍රසිරි ගජදීර මහතා
(මාண்பුමිලු සන්තිරාජිනි ජනරජීර)
(The Hon. Chandrasiri Gajadeera)
අර්ථසාධක අරමුදලේ සියයට දෙකේ දායකත්වය, -

නියෝජ්‍ය කාරක සභාපතිතුමා
(ලුකාසිනි පිරාතිත් තවිසාආර් අචාර්කර්)
(Mr. Deputy Chairman of Committees)
Order please! The Hon. Speaker will now take the Chair.

අනතුරුව නියෝජ්‍ය කාරක සභාපතිතුමා මූලාසනයෙන් ඉවත් වූයෙන්, කථනායකතුමා මූලාසනාරූපී විය.
அதன்பிறகு, குழுக்களின் பிரதித் தவிசாளர் அவர்கள் அக்கிராசனத்தினின்று அகலவே, சபாநாயகர் அவர்கள் தலைமை வகித்தார்கள்.
Whereupon MR. DEPUTY CHAIRMAN OF COMMITTEES left the Chair, and MR. SPEAKER took the Chair.

ගරු රවි කරුණානායක මහතා

(மாண்புமிகு ரவி கருணாநாயக்க)

(The Hon. Ravi Karunanayake)

රුපියල් 2,500කින් පඩි වැඩි කරලා දෙන කියලා ඉල්ලීම කරලා තිබුණාම ඒකට කොමිෂනර් සහ වාණිජ මණ්ඩල සියයට 75ක් උදවු කරලා තිබෙනවා. ඒක මා අගය කරනවා. මේ සම්බන්ධයෙන් දේශපාලනය කරන්න අවශ්‍ය නැහැ. අප ආණ්ඩුවක් වශයෙන් කටයුතු කරලා තිබෙනවා. වන්දිසිරි ගජදීර මන්ත්‍රීතුමා ඇහුවා, ගිය ආණ්ඩුව තුළ සියයට දෙකකින් අර්ථ සාධක අරමුදල වැඩි කරලා තිබෙනවාය කියන කාරණය සම්බන්ධයෙන්. ඒක කිසිසේත්ම අඩු කරලා නැහැ. කරුණාකර ඒ ආකාරයෙන්ම එය ක්‍රියාත්මක කරන්න කියලා අප ඒ අයට මේ අවස්ථාවේදී මතක් කරලා දෙන කැමැතියි. අප මෙතැනට ඇවිල්ලා තිබෙන්නේ සුරා කන්න නොවෙයි. අභිසක ජනතාවට තම සනයක් ලැබිලා තිබෙනවා නම් ඒක තවත් සුරක්ෂිත කරන්න තමයි අප බලයට පත් වෙලා ඉන්නේ කියන කාරණය මා මේ අවස්ථාවේදී සතුටින් ප්‍රකාශ කරන්න කැමැතියි. මෙකයි වෙනස. ගිය වර අය වැයෙන් මේ වෙනුවෙන් සහ පහක් වෙන් කරලා තිබුණේ නැහැ. වෙන් කරලා තිබෙන හොඳ දේවල් දීලා, අනවශ්‍ය, පම්පෝරි ගහන දේවල් තමයි අප අඩු කරලා තිබෙන්නේ. සමහරු කියනවා, මේ කොන්ත්‍රාලී ආර්ථිකයක්ල, අර ආර්ථිකයක්ල, මේ ආර්ථිකයක්ල කියලා. මම ඒ සම්බන්ධයෙන් කනගාටු වනවා. එහෙම හිතපු මන්ත්‍රීවරු මේ පැත්තේ ඇමතිවරු වශයෙන් හිටියා. මම එතුමන්ලාගෙන් අහනවා, ඇයි ඒ කාලයේ කොන්ත්‍රාලී මිල අඩු කළේ නැත්තේ; සීනි මිල අඩු කළේ නැත්තේ; සැමන් මිල අඩු කළේ නැත්තේ; තෙල් මිල රුපියල් 60කින් අඩු කළේ නැත්තේ; භූමිතෙල් මිල රුපියල් 59ට අඩු කළේ නැත්තේ කියලා. ඔවුන් වෙන් ක් සුන්දර ලෝකයක හිටියේ. රාජපක්ෂ ආණ්ඩුව කඩදාවත් පරාජය කරන්න බැහැයි කියලා එතුමන්ලා හිතුවා. මෙතැන මේක තමයි තිබෙන වෙනස. තමුන්තාන්සේලාගේ අදක්ෂතාව, මෙමුනිපාල සිරිසේන ජනාධිපතිතුමා, රනිල් වික්‍රමසිංහ අගමැතිතුමා ප්‍රමුඛ අපේ ආණ්ඩුවේ දක්ෂතාවයෙන් මනින්න එපාය කියන කාරණය මා නැවත මේ අවස්ථාවේ දී මතක් කරනවා. දවස් සියයෙන් මේ වැඩ කොටස කරන එක නොවෙයි අවශ්‍ය වන්නේ. අවුරුද්දක්, ඊට පස්සේ ජනතා වරම තුළින් ප්‍රජාතන්ත්‍රවාදී ඉදිරියට කටයුතු කිරීම තමයි අප මේ අවස්ථාවේදී බලාපොරොත්තු වන්නේ කියන කාරණය මතක තියා ගන්න අවශ්‍යයි.

මා දුෂණය ගැන නැවත මතක් කරන්න ඕනෑ නැහැ. නමුත් සමහර අය කරපු ක්‍රියා ගැන මතක් කිරීමක් කරන්න අපට අවශ්‍යයි. නිහාල් අමරසේකර මැතිතුමා අවුරුදු දෙක තුනකට ඉස්සෙල්ලා හෙප්ටන් සුදුව සම්බන්ධයෙන් එවකට හිටපු නීතිපතිට ලියුමක් යොමු කරලා තිබුණා, "කරුණාකරලා අපට මේ හෙප්ටන් සුදුව සම්බන්ධයෙන් කියන්න. අඩු ගණනේ මෙයින් රුපියල් කෝටි 16,800ක් විතර නැති වෙනවා. මේගොල්ලන් ඉදිරියේදී arbitrationවලට යනවා. මේ සම්බන්ධයෙන් ඔබතුමන්ලාගේ ස්ථාවරය මොකක්ද?" කියලා සැහැදිලි කරන්න කියලා. එවකට හිටපු නීතිපති මොහොත් පිරිස් උසාවිය දැනුවත් කරලා තිබුණා, "ඔව්. අප එය අගය කරනවා. අප ඉදිරිපත් කරපු මේ නීතිමය කටයුත්ත සම්බන්ධයෙන් සහ පහක් නැති වෙන්න ඉඩ දෙන්නේ නැහැ"යි කියලා. නමුත් අන්තිමට මොකද වුණේ? අද Deutsche Bank එකේ රුපියල් මිලියන 2,500ක් නැති වෙලා තිබෙනවා. Standard Chartered Bank එකේ රුපියල් කෝටි 800ක් නැති වෙලා තිබෙනවා. මේ කියපු මොහොත් පිරිස් ගැන -මේ වාගේ පෞද්ගලික වර්ත ගැන- ගිය සුමානයේ ලොකුවට සද්ද කරලා කලා කළ අය, මෙතැන විත්තිකරුට එක් වතාවක් පෙනී සිටිනවා; ඊට පස්සේ ආණ්ඩුව වෙනුවෙන් තව වතාවක් කලා කරනවා. එදා ජනාධිපතිතුමාත්, අගමැතිතුමාත් කිව්ව ඒ පෞද්ගලික හැසිරීම තමයි අපි එතැනදී පෙන්නුවේ. මම මේ කාරණය කිව්වේ, මේ මොහොත් පිරිස් කියන්නේ බොහොම සුදන වර්තයක් කියලා එදා ආණ්ඩුව පෙන්වන්න හැදුව නිසායි.

අද තෙල් මිල රුපියල් 35කින්, රුපියල් 40කින් වැඩි වෙලා තිබෙන්නේ දෙදෙනෙකු නිසායි. එක් කෙනෙකු තමයි, අපේ

නිවාඩි කබරාල්. අනික් කෙනා තමයි, මේ මොහොත් පිරිස්. අපි මේ තොරතුරු හෙළිදරව් කරන්නම්. මෙන්න මේ වාගේ අය නිසා තමයි රටක ආණ්ඩුව කඩා වැටෙන්න ඉඩ තිබෙන්නේ. අපේ ආණ්ඩුවට තිබෙන ප්‍රශ්නය තමයි, මේ කරපු පව් අපටත් ඇදගෙන යන්න සිදු වීම. නමුත් අප මේ අපරාධ සම්බන්ධයෙන් හෙළිදරවු කරනවා. මෙන්න කරපු අපරාධය, මෙන්න මේ පුද්ගලයින් තමයි මේවා ක්‍රියාත්මක කරලා තිබෙන්නේ කියන එක පිළිබඳව අඩු ගණනේ මේ රටේ ජනතාව වෙනුවෙන් කරුණු ඉදිරිපත් කිරීම සහ ප්‍රසිද්ධ කිරීම අපේ යුතුකමක් ලෙස සලකා අප කටයුතු කරගෙන යනවා. අප මේවා සම්බන්ධයෙන් පරීක්ෂණ ආරම්භ කරලා තිබෙනවා. තව සුමාන තුන හතරකින් එය හෙළිදරවු කරනවා. මෙතැන ඉන්න මන්ත්‍රීවරු අපෙන් අහනවා, "මේ අපරාධ කරපු පව්කාරයින් හෙළිදරව් කරන්නේ නැත්තේ මොකද?" කියලා. මතක තියා ගන්න, අප තවම දවස් 28ක ආණ්ඩුවක් බව.

අවුරුදු 11ක් තිස්සේ කරපු අපරාධ සම්බන්ධයෙන් තොරතුරු ඉදිරිපත් වෙන්න ඉස්සෙල්ලා තිබුණු files ඔක්කොම ගෙනගිහින් තිබෙනවා. තවමත් කාර් 2,800ක් එළියේ තිබෙනවා. රේගුවෙන් ගන්න වාහන ලියා පදිංචි කරන්නේ නැතිව වෙනත් තැන්වල තිබෙනවා. මේවා කියන්න කියන්න අප ලජ්ජාසහගත වනවා විතරයි. මා මේ අවස්ථාවේ නම් හෙළිදරවු කරන්නේ නැත්තේ අප ඔබතුමන්ලා වාගේ වල්මත් පාලනයක් කරන්නේ නැති නිසායි. අධිකරණයක් තිබෙනවා. පොලීසියක් තිබෙනවා. නිසි පරීක්ෂණයක් කරනවා. මෙන්න මේ අය තමයි මේ අපරාධ කරලා තිබෙන්නේ කියන කාරණය නිසි වෙලාවට පෙන්වන්න ක්‍රියා කරනවා. ඒ නිසා කරුණාකර අපට උදවු කරන්න. මේ වාගේ බොරුවට ප්‍රශ්න කරලා ඔබතුමන්ලා ඒවාට අභියෝග කළොත් අපට වෙන්නේ "ඔව්. මෙන්න මේගොල්ලන් තමයි මේ අපරාධ කරලා තිබෙන්නේ" කියන එක පෙන්වන්නයි. අපි ඒවා නිසියාකාරව, හරි වෙලාවට හෙළිදරවු කරනවා කියන එක මතක් කරන්න අවශ්‍යයි.

මේ අය වැය යෝජනාවලිය ඉදිරිපත් කරද්දී අපි කිව්වා, ශ්‍රීලන්කන් ගුවන් සමාගමත්, මිහින් ලංකා ගුවන් සමාගමත් ඒකාබද්ධ කරනවා කියලා. මෙතැන ඉන්න අයගෙන් එක් කෙනෙක්, දෙදෙනෙක් ඒ ගැන වෙනත් ප්‍රකාශ කරලා තිබුණා. පාර්ලිමේන්තුවට ඉදිරිපත් කළ ඒ යෝජනාව අනුව ඒ ආයතන දෙක ඒකාබද්ධ කරලා, අපි නාස්තිය නැති කරනවා. ඒකට වෙනත් අර්ථකථනයක් දෙන්න අවශ්‍යතාවක් නැහැ. ඒ ආයතන දෙක ඒකාබද්ධ කළාට පසුව ඒ මහින් ලාභ ලැබීම ඒ අදාළ ඇමතිවරයාට අදාළයි. බැරි වෙලාවත් ඒ ආයතනය පවත්වා ගෙන යන්න බැරි වුණොත්, ඒ නිලධාරී මණ්ඩලයේ වෙනසක් ඇති කරන්න අවශ්‍යයි. මොකද, යම් යම් අය තවම එම තැන්වලම ඉන්නවා. එම වයිනම් අලුත් බෝතල්වලට දමලා කටයුතු කරමින් යන ගමනක් පෙනෙන්න තිබෙනවා. අපි ඉතාමත් ඕනෑකමින් ඒ අදාළ ඇමතිවරයාට කියනවා, දුෂණය ඇති කරන්න ඉඩ දෙන්න බැරි බව. ඒ වැරදි කරන නිලධාරීන් සම්පූර්ණයෙන්ම වෙනස් කරන්න අවශ්‍යයි. ශ්‍රීලන්කන් එයාර්ලයින්ස් ආයතනයේ ඉහළ නිලධාරියාගේ ඉඳලා පහළ නිලධාරියා දක්වා ඕනෑම තැනක වැරදි සිදු වෙනවා නම්, ඒවා නිවැරදි කරන ලෙස මම මේ අවස්ථාවේදී ඒ අදාළ ඇමතිවරයාට නිර්දේශ කරනවා. ජනාධිපතිතුමාත්, අගමැතිතුමාත් මීට ටික වෙලාවකට ඉස්සර මට මේ බව කිව්වා. මොකද, රුපියල් කෝටි 3,200ක අලාභයක් ඉදිරියට ගෙන යනවා කියන්නේ, හෙණ ගහන අපරාධයක්. එහි බලපෑම ඇති වන්නේ බදු ගෙවන අභිසක ජනතාවටයි. ඒ නිසා වෙනත් අර්ථකථන දෙන්න අවශ්‍ය නැහැ. ඒක තමයි රජයේ ප්‍රතිපත්තිය. ඒක අපි ඒ ආකාරයෙන්ම ක්‍රියාත්මක කරනවා.

කථානායකතුමා
(#பாநாயகர் அவர்கள்)
(Mr. Speaker)

ගරු ඇමතිතුමනි, තව විනාඩි දෙක තුනකින් කථාව අවසන් කරන්න.

ගරු රවි කරුණානායක මහතා

(மாண்புமிகு ரவி கருணாநாயக்க) (The Hon. Ravi Karunanayake)

ගරු කථානායකතුමනි, මට තව මිනිත්තු පහක් ලබා ගන්න පුළුවන්ද?

කථානායකතුමා

(சபாநாயகர் அவர்கள்) (Mr. Speaker) හොඳයි.

ගරු රවි කරුණානායක මහතා

(மாண்புமிகு ரவி கருணாநாயக்க) (The Hon. Ravi Karunanayake)

Oneworld එක සම්බන්ධයෙන් වියදම් ඉදිරිපත් කරලා තිබෙනවා. මේ කටයුතු කරලා තිබෙන ආකාරය ගැන අපට දුකයි. ඒ අය අපට කථා කරලා කිව්වේ, අපට ගෙව්වේ රුපියල් මිලියන 9යි කියලා. නමුත් ශ්‍රීලන්කන් එයාර්ලයින්ස් ආයතනය රුපියල් මිලියන 29ක වියදමක් ඉදිරිපත් කරලා තිබෙනවා. මේ එක පොඩි දෙයක් වෙනුවෙන් රුපියල් මිලියන 20ක් -රුපියල් ලක්ෂ 200ක්- නැති කරලා තිබෙන බවක් තමයි අපට පෙන්වලා තිබෙන්නේ. මම මේ වාර්තාව හැන්සාඩ් වාර්තාවට ඇතුළත් කිරීම සඳහා **සභාගත*** කරනවා.

අපි මේවා දැන ගන්න අවශ්‍යයි. ඔරේන්ජ් ආයතනය තමයි ඒ කටයුත්ත කළේ. ඒ අභි-සකයින්ට ඒ සම්පූර්ණ කටයුත්තට රුපියල් මිලියන 9යි ගෙව්වේ. නමුත් ශ්‍රීලන්කන් එයාර්ලයින්ස් ආයතනයෙන් මේකට රුපියල් මිලියන 29ක් ගෙව්වාය කියා ඉදිරිපත් කරලා තිබෙනවා කියන කාරණය අපි මේ අවස්ථාවේදී හෙළිදරවු කරනවා.

ගරු කථානායකතුමනි, ඒ වාගේම තමයි පාරවල් සම්බන්ධයෙනුත් තිබෙන තත්ත්වය. දවස් තුනකට ඉස්සර වෙලා චීන කොමිපැනියට සල්ලි -ඒ ණය මුදල- ලැබෙනවා. පාරවල් හදන්න ණය - රුපියල් මිලියන 500ක් - හම්බ වෙනවා. ඒ පාරවල්වලට යන වියදම අනුව කිලෝමීටර් 63කට යම් විධියකින් එක කිලෝ මීටරයකට රුපියල් මිලියන 100ක් අය කරනවා. ඒකම sub contract කරනවා, ලාංකික කොමිපැනියකට. මම මේ අවස්ථාවේදී නම් හෙළිදරවු කරන්නේ නැහැ, ඒ අය සම්බන්ධයෙන් නීතිමය කටයුතු කරන්න අවශ්‍ය නම් ඒ සඳහා ඒක බාධාවක් වෙන නිසා. රුපියල් මිලියන 66ක් ගෙවනවා. කලින් කොමිපැනිය එක කිලෝ මීටරයකට රුපියල් මිලියන 34ක් වැඩිපුර අය කරනවා. කාගේ සාක්කුවටද මේ සල්ලි යන්නේ?

"ඇයි, මේ ප්‍රාග්ධන වියදම අඩු කළේ?" කියලා අපෙන් ප්‍රශ්න කරනවා. අපි රුපියල් කෝටි 18,700ක් අඩු කළේ, මෙන්න මේ වාගේ වියදම් නැති කරන්නයි. ශ්‍රීලන්කන් එයාර්ලයින්ස් ආයතනයේ රුපියල් කෝටි 13,200ක්, දැයට කිරුළ ව්‍යාපෘතියේ රුපියල් කෝටි 3,000ක් ඉතුරු කරලා තමයි රුපියල් කෝටි 18,700ක් අඩු කරලා තිබෙන්නේ. අපි විනයක් ඇතුළු, ජනතාවට සෙතක් සලසන්න පුළුවන් විධියට ප්‍රාග්ධන වියදම් අඩු කරලා තිබෙනවා. ඊයේ ශාන්ත බණ්ඩාර මැතිතුමා සභාව කල් තබන අවස්ථාවේ යෝජනාව වශයෙන් ඉදිරිපත් කළේ, අපි ප්‍රාග්ධන වියදම් කපා හැරලා පුනරාවර්තන වියදමට එකතු කර තිබෙනවා කියලා. ඒවා මහින්ද රාජපක්ෂ හිටපු ජනාධිපතිතුමාගේ ආණ්ඩුව කාලයේ කරපු දේවල්. අපි මේ ආණ්ඩුව තුළින් විනයක් ඇතුළු කටයුතු කරනවා. අපි ප්‍රාග්ධන වියදම වශයෙන් අඩු කරලා

තිබෙන්නේ, පම්පෝරියට තිබුණු නාස්තිකාර වියදම් මිසක් වෙනත් ඒවා නොවෙයි. අපට අවශ්‍ය වන්නේ රට හදන්නයි. ජනතාව විශ්වාස කරලා තිබෙනවා, මෙහිපාල සිරිසේන ජනාධිපතිතුමාගේත්, රනිල් වික්‍රමසිංහ අගමැතිතුමාගේත් ආණ්ඩුව තුළින් අලුත් ආශ්වාදයක් ඇතුළු ඉදිරියට ගමන් කරන්න පුළුවන් කියලා. අපට අවශ්‍ය වන්නේ ඔබ සියලු දෙනාගේම සහයෝගයයි. මේක මේ දින සියයේ වැඩ පිළිවෙළ පමණක් නොවෙයි. ඩිලාන් පෙරේරා මන්ත්‍රීතුමා කිව්වා වාගේ මීට ඉදිරියට කටයුතු කර ගෙන යන්න අවශ්‍යයි. විධායක ජනාධිපති ක්‍රමය අහෝසි කරනවා. පිරිසිදු පාලනයක් ගෙනෙනවා. යහ පාලනයක් ගෙනෙනවා. මේ ඔක්කෝම දවස් සියයෙන් කරනවා වාගේම ඊටත් එහාට ඒවා ක්‍රියාත්මක කරන්නට අපි සියලු දෙනාම බැඳී සිටිනවා.

මෙන්න, වියදම සම්බන්ධයෙන් තිබෙන තත්ත්වය. අපි දන්නා ආකාරයට උතුරු අධිවේගී මාර්ගය සඳහා කොටස් පහකට රුපියල් කෝටි 25,480ක් ඇස්තමේන්තු කරලා තිබෙනවා. ඒ චීන කොමිපැනියම ඇවිල්ලා අපට කථා කරලා තිබෙනවා. මට විතරක් නොවෙයි, අපේ කබීර් හාමීම් ඇමතිතුමාටත් කථා කරලා තිබෙනවා. තවත් රුපියල් කෝටි 6,000ක් අඩුවෙන් මෙය කරන්න පුළුවන් වෙයි කියලා තිබෙනවා. කාගේ සාක්කුවලටද මේ සල්ලි ටික යන්නේ? මෙන්න මේවා නිසා තමයි යම් විධියකින් බාධාවක් ඇති වන්නේ. අපි යාපනය දක්වා උතුරු අධිවේගී මාර්ගයේ කටයුතු කර ගෙන යනවා. ඒ ගැන කිසිම ප්‍රශ්නයක් නැහැ. නමුත් ඒ කරන කොට බදු ගෙවන අභි-සක ජනතාවගේ සල්ලි අපි පාවිච්චි කරන්න අවශ්‍ය වන්නේ, හැම තඹ ශතයකින්ම ජනතාවට වරප්‍රසාදයක් ලබා දෙන්න පුළුවන් ආකාරයටයි. එහෙම නැතුව එක් කෙනෙකුගේ, දෙදෙනෙකුගේ සාක්කුවට සල්ලි යන ආකාරයට නොවෙයි අපි කටයුතු කළ යුත්තේ කියන කාරණයත් මේ අවස්ථාවේදී මතක් කරන්න කැමැතියි.

මගේ කථාවට වෙලාවත් හරස් වෙලා තිබෙනවා. මට පෙනෙන විධියට මහ බැංකුවේ රුපියල් කෝටි 8,000ක් විතර මේ මාස හය, හත තුළ වියදම් කරලා තිබෙනවා. Greece Bondsවල රුපියල් මිලියන 3,500ක් නැති වෙලා තිබෙනවා. මේ රටේ විදේශ අමාත්‍යාංශයක් තිබෙනවා. නමුත් ඒ අය විශ්වාස කරන්නේ නැතිව එක මන්ත්‍රීවරයකුගේ දෙන්නෙකුගේ ඕනෑකමට රුපියල් මිලියන 1,300ක් public relations company එකකට, කිසිම අනුමැතියක් නැතිව වියදම් කරලා තිබෙනවා. ඩොමීනික් ස්ට්‍රිප්ට් බාන් කියන පුද්ගලයාගේ චරිතය පිළිබඳව, IMF එකේ වොම්-ටන්ට්වල සිදු වුණ දේවල් පිළිබඳව මේ වෙලාවේ හෙළිදරවු කරන්න අවශ්‍ය නැහැ. මේ අයට රුපියල් මිලියන 750ක් ගෙවන්න නියෝග කරලා තිබුණත් අපි ඒක නවත්වලා තිබෙනවා. ඒත් එයින් රුපියල් මිලියන 250ක් ගෙවලා තිබෙනවා.

ඒ නාස්තිය වාගේම, එතනෝල් ආනයනය කිරීමේදී මේ අවුරුද්ද තුළ රුපියල් මිලියන 7,200ක් නැති වෙලා තිබෙනවා. හම්බන්තොට වරායට රුපියල් කෝටි 8,200ක් වියදම් කරලා තිබෙනවා. නමුත් value addition එක අනුව තිබෙන නිල අගය රුපියල් මිලියන 300යි. ආදායම රුපියල් මිලියන 5,400ක් කිව්වාට, value addition එක රුපියල් මිලියන 300යි. දැන් එහි දෙවැනි අදියරටත් අත්සන් කරලා තිබෙනවා. එහි වියදම රුපියල් කෝටි 8,900යි. දැනට එයින් සියයට 35ක් වියදම් කරලා අවසන්. පළමුවැනි අදියරෙන් තඹ සතයක් ලැබෙන්නේ නැති තත්ත්වක් තිබියදී දෙවැනි අදියරටත් වියදම් කිරීම අපරාධ වියදමක් කියලා මම හිතන හැටියට අපේ කථානායකතුමා වුණත් මේ අවස්ථාවේ එකඟ වෙයි. මේ හරහා ඉදිරියේදී අපේ වරාය ක්ෂේත්‍රය දියුණු කරන්න පුළුවන් නම් කමක් නැහැ. අපි ඒ පළමුවැනි අදියර දියුණු කරලා ඒ තුළින් ඉදිරියට යන්නට හැකි නම් දෙවැනි අදියරේ අවශ්‍යතාවක් තිබෙනවා කියලායි මම හිතන්නේ.

ගරු අර්ජුන රණතුංග ඇමතිතුමාත් මමත් ඊයේ ශ්‍රී ලංකා වරාය අධිකාරියේ සේවක පිරිස හමු වුණා. අවුරුදු තුනෙන් තුනට

* පුස්තකාලයේ තබා ඇත.
* நூலகலையுத்தியில் வைக்கப்பட்டிருள்ளது.
* Placed in the Library.

සාමූහික වගකීමකින් - Collective Agreement - පඩි වැඩි කිරීම සම්බන්ධයෙන් අපට ලොකු ප්‍රශ්නයක් තිබුණා. ඊයේ සාකච්ඡාව අනුව, රුපියල් මිලියන 2,500ක් ලාභයක් එකතු කරන්න අපි අනිවාර්යයෙන්ම බැඳී සිටිනවා. එය අඩු කරන්නට කිසි සේත්ම අපට අවශ්‍යතාවක් තිබුණේ නැහැ. නමුත් අපි පෙන්වලා දුන්නේ රුපියල් මිලියන 400ක අලාභයක් තිබෙනවා කියන එකයි. දැන් JCT එකෙන් නැව් ටික චීන වරායට යනවා. ඒ නිසා ආදායම තවත් අඩු වෙනවා. මේ රුපියල් මිලියන 2,500 එකතු වුණොත් සහ එන අවුරුද්දේ සහ ඊළඟ අවුරුද්දේ හම්බන්තොට වරායට රුපියල් මිලියන 5,900කුත් ගෙවන්න පටන් ගන්නට පස්සේ, කොයි ආකාරයෙන්ද අපේ කොළඹ වරාය ලාභදායීව ගෙන යන්න පුළුවන් වන්නේ?

එලදායීතාව වැඩි කරලා, දුෂ්භය නැති කරලා වරාය අධිකාරිය ලාභදායී ලෙස ගෙන යන්න පුළුවන් වැඩි පිළිවෙළක් ඇති කරන්න අවශ්‍යයි කියලා අපි අභියෝගයක් ඉදිරිපත් කළා. වරාය අධිකාරියේ සේවක පිරිස ඒ අභියෝගය භාර ගන්නා. ඒක අමාරු කාර්ය භාරයක්. ඒ වැඩ කරන 10,800ක සේවක පිරිසට තෘප්තිමත්ව වැඩ කරන්න පුළුවන් හැඟීම ලබා දෙන්නට අපේ ගරු අර්ජුන රණතුංග ඇමතිතුමාත් මාත් එකඟ වුණා.

මේ වාගේ සිදු කළ යුතු දේවල් ගණනාවක් තිබෙනවා. අපි මේ ආර්ථිකය හරියාකාරව ගෙන ගියේ නැතිනම් කඩා වැටෙනවා. යම් අය මේ ආර්ථිකය එක්ක සෙල්ලම් කළාට, ඒ ගැන අපි සියලු දෙනාටම හැඟීමක් තිබෙනවා. අපේ ආණ්ඩුවට විතරක් නොවෙයි විපක්ෂයටත් ඒ හැඟීම තිබෙනවා. ඒ නිසා අපි දෙගොල්ලෝම එකතු වෙන්න ඕනෑ. මේ ආර්ථිකය කොළ පාට, නිල් පාට, රතු පාට, කහ පාට ආර්ථිකයක් නොවෙයි. මෙය ජාතික ආර්ථිකයක්. මේ ජාතික ආර්ථිකය හදන්න අපි සියලු දෙනාම ඒක රාශි වෙන්න ඕනෑ. එය 2015 වර්ෂයට විතරක් නොවෙයි, ඉදිරි අවුරුදු 10, 15ටත් මේ ආර්ථිකය හදන්න අපත් සමඟ එකතු වෙන්න කියන එක මතක් කරන අතර, අපට ඉතාම වැදගත් අදහස් ඉදිරිපත් කිරීම ගැන අපේ ගරු ජනාධිපතිතුමාටත්, ගරු අගමැතිතුමාටත්, ඇමති මණ්ඩලයටත් ස්තුති වන්න වෙනවා.

මේ අවස්ථාවේදී මුදල් අමාත්‍යාංශයේ ලේකම් සහ රජයේ නිලධාරීන්ට ස්තුති වන්න වෙනවා. මේ අදහස් අපේම අදහස් එකම නොවෙයි. අපේ කැබිනට් මණ්ඩලයේ සියලු දෙනාම මේ ගැන අදහස් ඉදිරිපත් කරලා තිබෙනවා. ඒ වාගේම, ඉතාම දක්ෂ ලෙස විපක්ෂයේ මන්ත්‍රීවරුන් හය, හත්, අට දෙනෙක් අදහස් ඉදිරිපත් කළා. මෙහෙම තමයි අපේ ජනතාව වෙනුවෙන් ඉදිරිපත් කරලා තිබෙන අය වැය සම්බන්ධව ඉදිරියට කටයුතු කර ගෙන යා යුත්තේ. මෙය දේශපාලනිකරණය කරන්න එපා. ඔබතුමන්ලා දේශපාලන අරමුණකින් කටයුතු කළාට කිසි ප්‍රශ්නයක් නැහැ. නමුත් මේ කරන දේ විකෘති කර ජනතාවට පෙන්වන්න එපා කියන එක මේ අවස්ථාවේදී මතක් කරනවා.

මම එදා අය වැය කතාව අවසන් කරන වෙලාවේ කිව්වේ, දුප්පතුන් ඉක්මනින් පොහොසතුන් කළ නොහැකි වුවත්, නැති බැරිකමින් තොර වූ සමාජයක් අපට ඉක්මනින් ගොඩ නැඟිය හැකි බවයි. ජනාධිපති මෛත්‍රීපාල සිරිසේන මැතිතුමා වෙනුවෙන්, රනිල් වික්‍රමසිංහ අගමැතිතුමා වෙනුවෙන්, අපේ ඇමති මණ්ඩලය සහ මන්ත්‍රීවරුන් වෙනුවෙන් එය මේ අවස්ථාවේදීත් කියා සිටිනවා.

මේ විවාදයට එකතු වී ඔබ සියලු දෙනාම ඉතාම ඕනෑකමින් ඉදිරිපත් කළ අදහස් අපි අගය කරනවා. මේ අය වැයට අපි සංශෝධන ඉදිරිපත් කළා. මේ සංශෝධනවලට විරුද්ධත්වයක් නැති නිසා අපි එකට ගමන් කරමු. රටේ ජනතාව වෙනුවෙන් ජාතික ආර්ථිකයක් හදමු. අපි මේ තනතුරු දරන්නේ තාවකාලිකවයි. ජනතාවගේ අවශ්‍යතා ඉටු කරන්නට අප සියලු දෙනාම ඒක රාශි වෙමු කියන කාරණය මතක් කරමින්, ගරු කථානායකතුමාටත්, ඔබ සියලු දෙනාටත් ස්තුති වන්න වෙමින් මම නිඟි වෙනවා.

කථානායකතුමා
(*ආචාර්යවරයා* අවුරුදු)
(Mr. Speaker)
පනත් කෙටුම්පතේ ඉතිරි වැඩ කටයුතු අවසාන වන තෙක් කර ගෙන යෑමට සභාවෙන් කාලය ඉල්ලා සිටිනවා. ඒ සඳහා සභාව එකඟ ද?

ගරු මන්ත්‍රීවරු
(*මාණ්ඩුමිත්‍ර උග්‍රාභිඤ්ඤා*)
(Hon. Members)
Aye.

කථානායකතුමා
(*ආචාර්යවරයා* අවුරුදු)
(Mr. Speaker)
පනත් කෙටුම්පත දෙවන වර කියවීම සම්මත කිරීමට සභාවේ එකඟත්වය?

ප්‍රශ්නය විමසන ලදී.
කටහඬවල් අනුව "පක්ෂ" මන්ත්‍රීන්ට ජය බව කථානායකතුමා විසින් ප්‍රකාශ කරන ලදී.
ඩී. ආර්. ජයවර්ධන මහාචාර්යවරයා.
ප්‍රශ්න කළේ 'ඉන්ද්‍ර' මේගලාංගිනි. ආචාර්යවරයා අවුරුදු අහඹු කළේ.
Question put.
MR. SPEAKER, having collected the Voices, declared that the "Ayes" had it.

ගරු අජිත් කුමාර මහතා
(*මාණ්ඩුමිත්‍ර අජිත් කුමාර*)
(The Hon. Ajith Kumara)
ගරු කථානායකතුමනි, බේදීමක් අවශ්‍යයි.

පාර්ලිමේන්තුව 43 වන ස්ථාවර නියෝගය යටතේ - පක්ෂව 164 : විරුද්ධව 01 යනුවෙන් බෙදුණේය.
පාර්ලිමේන්තුව 43 වන ස්ථාවර නියෝගය යටතේ - පක්ෂව 164 : විරුද්ධව 01
The Parliament divided under Standing Order No. 43: Ayes 164; Noes 01.

ගරු දිනේෂ් ගුණවර්ධන මහතා
(*මාණ්ඩුමිත්‍ර දිනේෂ් ගුණවර්ධන*)
(The Hon. Dinesh Gunawardena)
ගරු කථානායකතුමනි, "abstained" record කරන්න කියලා අපි ඉල්ලීමක් කරනවා. ඒ එකඟතාව නිසා තමයි "by name" ඉල්ලුවේ නැත්තේ. ඒ නිසා, give us the chance to show that we abstained from voting.

කථානායකතුමා
(*ආචාර්යවරයා* අවුරුදු)
(Mr. Speaker)
හොඳයි, ඒක සටහන් කර ගන්නවා.

ගරු වාසුදේව නානායකකාර මහතා
(*මාණ්ඩුමිත්‍ර වාසුදේව නානායකකාර*)
(The Hon. Vasudeva Nanayakkara)
ගරු කථානායකතුමනි, මධ්‍යස්ථ හැටියට, - [බාධා කිරීම] "පක්ෂයි" කිව්වෙන් නැත්නම්, "විරුද්ධයි" කිව්වෙන් නැත්නම් ඒක "abstained" කියලා ගණන් ගන්න.

කථානායකතුමා
(*ආචාර්යවරයා* අවුරුදු)
(Mr. Speaker)
මෙතෙක් කල් පාර්ලිමේන්තුවේ සම්ප්‍රදායක් හැටියට පේළියෙන් පේළියට ඡන්දය ගන්න කොට එහෙම සටහන් කර ගන්නේ නැහැ. නමුත් අපට පුළුවන් වෙලි, ඒක සටහන් කර ගන්න.

ගරු රනිල් වික්‍රමසිංහ මහතා

(மாண்புமிகு ரணில் விக்கிரமசிங்க)

(The Hon. Ranil Wickremasinghe)

ගරු කථානායකතුමනි, විරුද්ධව සිටින්නේ එක මන්ත්‍රීවරයකු පමණයි. එතුමාගේ අදහස ප්‍රකාශ කළා. මෙතැනදී බෙදෙන්න වුවමනාවක් නැහැ. සහයෝගය දුන්නු සියලු දෙනාටම අපි ස්තූතිවන්ත වෙනවා. විරුද්ධ නොවුණු අයටත් ස්තූතිවන්ත වෙනවා. මේක තමයි අලුත් දේශපාලන සංස්කෘතියක් ඇති කිරීමට ගත්ත පළමුවැනි පියවර. මේ දෙපැත්තේම අය දැන ගන්න ඕනෑ, තිබෙන ප්‍රශ්න විකේන් වික තුනී කරගෙන කොහොමද එකට වැඩ කරන්නේ කියලා. ඒ වාගේම විරුද්ධ වුණු ගරු මන්ත්‍රීතුමාටත් ස්තූතිවන්ත වෙනවා. මොකද, මුළු සභාවේම ඒකමතික තීරණයක් නැහැ කියලාත්, පාර්ලිමේන්තුව ක්‍රියාත්මක වනවාය කියලාත් එතුමා පෙන්වුවා. ඒ නිසා මීට වඩා විවාද කරන්න දෙයක් නැහැ.

පනත් කෙටුම්පත ඊට අනුකූලව දෙ වන වර කියවන ලදී.

அதன்படி சட்டமூலம் இரண்டாம் முறை மதிப்பிடப்பட்டது.
Bill accordingly read a Second time.

මතු පළවන යෝජනාව සභා සම්මත විය.

“පනත් කෙටුම්පත පූර්ණ පාර්ලිමේන්තු කාරක සභාවකට පැවරිය යුතු ය.”-[ගරු රවි කරුණානායක මහතා]

தீர்மானிக்கப்பட்டது.

"சட்டமூலம் முழுப் பாராளுமன்றக் குழுவுக்குச் சாட்டப்படுமாக"

[மாண்புமிகு ரவி கருணாநாயக்க]

Resolved:

"That the Bill be referred to a Committee of the whole Parliament."

- [The Hon. Ravi Karunanayake.]

කාරක සභාවෙහිදී සලකා බලන ලදී.

[කථානායකතුමා මූලාසනාරූඪ විය.]

குழுவில் ஆராயப்பட்டது.

[சபாநாயகர் அவர்கள் தலைமை வகித்தார்கள்.]

Considered in Committee.

[MR. SPEAKER in the Chair.]

1 වන වගන්තිය පනත් කෙටුම්පතෙහි කොටසක් හැටියට තිබිය යුතු යයි නියෝග කරන ලදී.

1ஆம் வாசகம் சட்டமூலத்தின் பகுதியாக இருக்கவேண்டுமெனக் கட்டளையிடப்பட்டது.

Clause 1 ordered to stand part of the Bill.

2 වන වගන්තිය.- (2014 අංක 41 දරන පනතේ 2 වන වගන්තිය සංශෝධනය කිරීම.)

வாசகம் 2.- (2014ஆம் ஆண்டின் 41ஆம் இலக்கச்

சட்டத்தின் 2ஆம் பிரிவைத் திருத்துதல்)

CLAUSE 2.- (Amendment of section 2 of Act, No.41 of 2014.)

ගරු රවි කරුණානායක මහතා

(மாண்புமிகு ரவி கருணாநாயக்க)

(The Hon. Ravi Karunanayake)

ගරු සභාපතිතුමනි, මා පහත සඳහන් සංශෝධන ඉදිරිපත් කරනවා:

"1 වන පිටුවේ, (1) 11 වන ඡේදය සහ 12 වන ඡේදය ඉවත් කර ඒ වෙනුවට පහත දැක්වෙන කොටස ආදේශ කරන්න:

‘වෙනුවට "රුපියල් දෙදහස් එකසිය එක් බිලියන දෙසිය අනූඑක් මිලියන පන්සිය හතළිස් අට දහසක්" යන';

(2) "16 වන ඡේදය ඉවත් කර ඒ වෙනුවට පහත දැක්වෙන කොටස ආදේශ කරන්න:

‘බිලියන එක් දහස් හත්සිය අසූවක් යන වචන';

(3) "20 වන ඡේදයේ සිට 22 වන ඡේදය දක්වා ඇති ඡේද (ඒ ඡේද දෙක ද ඇතුළත්ව) ඉවත් කර ඒ වෙනුවට පහත දැක්වෙන කොටස ආදේශ කරන්න:

‘දහඅට දහසක්" යන වචන වෙනුවට "රුපියල් දෙදහස් එකසිය එක් බිලියන දෙසිය අනූඑක් මිලියන පන්සිය හතළිස් අට දහසක්" යන වචන ආදේශ කිරීමෙන්; සහ' "

සංශෝධන පිළිගත යුතුය යන ප්‍රශ්නය විමසන ලදීත්, සභා සම්මත විය.

திருத்தங்கள் விடுக்கப்பட்டு ஏற்றுக்கொள்ளப்பட்டது.

Amendments put, and agreed to.

2 වන වගන්තිය, සංශෝධනාකාරයෙන්, පනත් කෙටුම්පතෙහි කොටසක් හැටියට තිබිය යුතුයයි නියෝග කරන ලදී.

2ஆம் வாசகம் திருத்தப்பட்டவாறு சட்டமூலத்தின் பகுதியாக இருக்க வேண்டுமெனக் கட்டளையிடப்பட்டது.

Clause 2, as amended, ordered to stand part of the Bill.

3 වන වගන්තිය.- (ප්‍රධාන ප්‍රඥප්තියේ පළමුවන උපලේඛනය ප්‍රතිශෝජනය කිරීම.)

வாசகம் 3.- (முதன்மைச் சட்டவாக்கத்துக்கான

முதலாம் அட்டவணையை மாற்றீடு செய்தல்)

CLAUSE 3.- (Replacement of the First Schedule to the principal enactment)

ගරු රවි කරුණානායක මහතා

(மாண்புமிகு ரவி கருணாநாயக்க)

(The Hon. Ravi Karunanayake)

ගරු සභාපතිතුමනි, මා පහත සඳහන් සංශෝධන ඉදිරිපත් කරනවා:

(1) "6 වන පිටුවේ, 5 වන ඡේදය ඉවත් කර ඒ වෙනුවට පහත දැක්වෙන කොටස ආදේශ කරන්න:

‘වැඩසටහන 02 සංවර්ධන වැඩසටහන 237,627,037,000 220,012,417,000"

(2) "10 වන පිටුවේ, 6 වන ඡේදය ඉවත් කර ඒ වෙනුවට පහත දැක්වෙන කොටස ආදේශ කරන්න:

‘වැඩසටහන 02 සංවර්ධන වැඩසටහන 52,194,000 164,800,000"

(3) "11 වන පිටුවේ,

(1) 10 වන ඡේදය ඉවත් කර ඒ වෙනුවට පහත දැක්වෙන කොටස ආදේශ කරන්න:

‘වැඩසටහන 01 මෙහෙයුම් වැඩසටහන 45,109,150,000 5,539,790,000"

(2) 12 වන ඡේදය ඉවත් කර ඒ වෙනුවට පහත දැක්වෙන කොටස ආදේශ කරන්න :

‘වැඩසටහන 01 මෙහෙයුම් වැඩසටහන 907,650,000 817,000,00

(3) 21 වන ඡේදය ඉවත් කර පහත දැක්වෙන කොටස ආදේශ කරන්න:

‘වැඩසටහන 02 සංවර්ධන වැඩසටහන 77,965,000 72,150,000"

(4) "12 වන පිටුවේ, 09 වන ඡේදය ඉවත් කර, ඒ වෙනුවට පහත දැක්වෙන කොටස ආදේශ කරන්න:

‘වැඩසටහන 01 මෙහෙයුම් වැඩසටහන 41,225,000 2,130,000"

සංශෝධන පිළිගත යුතුය යන ප්‍රශ්නය විමසන ලදීත්, සභා සම්මත විය.

திருத்தங்கள் விடுக்கப்பட்டு ஏற்றுக்கொள்ளப்பட்டது.

Amendments put, and agreed to.

3 වන වගන්තිය, සංශෝධනාකාරයෙන්, පනත් කෙටුම්පතෙහි කොටසක් හැටියට තිබිය යුතුයයි නියෝග කරන ලදී.
 3ஆம் வாசகம் திருத்தப்பட்டவாறு சட்டமூலத்தின் பகுதியாக இருக்க வேண்டுமெனக் கட்டளையிடப்பட்டது.
 Clause 3, as amended, ordered to stand part of the Bill.

4වන වගන්තිය පනත් කෙටුම්පතෙහි කොටසක් හැටියට තිබිය යුතු යයි නියෝග කරන ලදී.
 4ஆம் வாசகம் சட்டமூலத்தின் பகுதியாக இருக்கவேண்டுமெனக் கட்டளையிடப்பட்டது.
 Clause 4 ordered to stand part of the Bill.

ගරු ලසන්ත අලගියවන්ත මහතා
 (மாண்புமிகு லசந்த அலகியவன்ன)
 (The Hon. Lasantha Alagiyawanna)

ගරු සභාපතිතුමනි, මේ කියන සංශෝධන අපට ලබා දීලා නැහැ. ඔබතුමන්ලා සංශෝධන සම්මත කරගන්නට ගැටලුවක් නැහැ. නමුත් ඒ සංශෝධන කල් ඇතුළු අපට ලබා දෙන්න ඕනෑ. දෙවැනි වගන්තියේ සහ තුන්වැනි වගන්තියේ සංශෝධන පමණයි අපට ලබා දීලා තිබෙන කොළයේ තිබෙන්නේ.

ගරු රවි කරුණානායක මහතා
 (மாண்புமிகு ரவி கருணாநாயக்க)
 (The Hon. Ravi Karunanayake)
 මේවා පාර්ලිමේන්තුවට ඉදිරිපත් කරලා තිබෙනවා.

සභාපතිතුමා
 (தவிசாளர் அவர்கள்)
 (The Chairman)
 ඒක භාෂා තුනෙන්ම ඉදිරිපත් කරන කොට සිදු වුණු අතපසුවීමක්.

ගරු රවි කරුණානායක මහතා
 (மாண்புமிகு ரவி கருணாநாயக்க)
 (The Hon. Ravi Karunanayake)
 සංශෝධන ඉදිරිපත් කර අවසන් වුණු ගමන්ම copy එකක් එවන්නම්.

5 වන වගන්තිය.- (ප්‍රධාන ප්‍රඥප්තියේ තෙවන උපලේඛනය ප්‍රතියෝජනය කිරීම.)
 வாசகம் 5.- (முதன்மைச் சட்டவாக்கத்திற்கான மூன்றாம் அட்டவணையை மாற்றிடு செய்தல்)
 CLAUSE 5.- (Replacement of the Third Schedule to the principal enactment.)

ගරු රවි කරුණානායක මහතා
 (மாண்புமிகு ரவி கருணாநாயக்க)
 (The Hon. Ravi Karunanayake)
 ගරු සභාපතිතුමනි, මා පහත සඳහන් සංශෝධන ඉදිරිපත් කරනවා:

- (1) “42 වන පිටුවේ, 2 වන සහ 3 වන ඡේද්‍ර ඉවත් කර, ඒ වෙනුවට පහත දැක්වෙන කොටස ආදේශ කරන්න:
 '79 පුද්ගලයන් ලියාපදිංචි කිරීමේ දෙපාර්තමේන්තුව 22701 රජයේ නිලධාරීන්ට අත්තිකාරම් 18,000,000 12,000,000 65,000,000' ;
- (2) 42 වන පිටුවේ, 7 වන ඡේද්‍රයේ සිට 9 වන ඡේද්‍රය දක්වා ඇති ඡේද්‍ර (ඒ ඡේද්‍ර දෙකද ඇතුළත්ව) ඉවත් කර, ඒ වෙනුවට පහත දැක්වෙන කොටස ආදේශ කරන්න:
 '82 බන්ධනාගාර දෙපාර්තමේන්තුව 23201 රජයේ නිලධාරීන්ට අත්තිකාරම් 120,000,000 100,000,000 400,000,000'
 '83 බන්ධනාගාර දෙපාර්තමේන්තුව 23202 බන්ධනාගාර කාර්මික හා කෘෂි කාර්මික කටයුතු 80,000,000 90,000,000 12,000,000 50,000,000' ;
- (3) 47 වන පිටුවේ, 9 වන ඡේද්‍රය ඉවත් කර, ඒ වෙනුවට පහත දැක්වෙන කොටස ආදේශ කරන්න:
 '139 කෘෂිකර්ම දෙපාර්තමේන්තුව 28501 රජයේ නිලධාරීන්ට අත්තිකාරම් 194,430,000 110,000,000 500,000,000' ;
- (4) 49 වන පිටුවේ, 1 වන ඡේද්‍රය ඉවත් කර, ඒ වෙනුවට පහත දැක්වෙන කොටස ආදේශ කරන්න:
 '155 ආහාර කොමසාරිස් දෙපාර්තමේන්තුව 30001 රජයේ නිලධාරීන්ට අත්තිකාරම් 7,000,000 3,000,000 40,000,000' ;
- (5) 49 වන පිටුවේ, 8 වන ඡේද්‍රය ඉවත් කර, ඒ වෙනුවට පහත දැක්වෙන කොටස ආදේශ කරන්න:
 '161 ශ්‍රී ලංකා දුම්රිය දෙපාර්තමේන්තුව 30602 දුම්රිය ගබඩා අත්තිකාරම් ගිණුම 2,000,000,000 1,800,000,000 6,935,000,000 1,000,000,000' "

සංශෝධන පිළිගත යුතුය යන ප්‍රශ්නය විමසන ලදීත්, සභා සම්මත විය.
 திருத்தங்கள் விடுக்கப்பட்டு ஏற்றுக்கொள்ளப்பட்டது.
 Amendments put, and agreed to.

5 වන වගන්තිය, සංශෝධිතාකාරයෙන්, පනත් කෙටුම්පතෙහි කොටසක් හැටියට කිවිය යුතුයයි නියෝග කරන ලදී.

5 ஆம் வாசகம் திருத்தப்பட்டவாறு சட்டமூலத்தின் பகுதியாக இருக்க வேண்டுமெனக் கட்டளையிடப்பட்டது.

Clause 5, as amended, ordered to stand part of the Bill.

6 වන වගන්තිය පනත් කෙටුම්පතෙහි කොටසක් හැටියට කිවිය යුතු යයි නියෝග කරන ලදී.

6ஆம் வாசகம் சட்டமூலத்தின் பகுதியாக இருக்கவேண்டுமெனக் கட்டளையிடப்பட்டது.

Clause 6 ordered to stand part of the Bill.

ප්‍රඥප්තී වගන්තිය සහ නාමය පනත් කෙටුම්පතෙහි කොටසක් හැටියට කිවිය යුතුයයි නියෝග කරන ලදී.

පනත් කෙටුම්පත, සංශෝධන සහිතව වාර්තා කරන ලදී.

சட்டமாக வாசகமும் தலைப்பும் சட்டமூலத்தின் பகுதியாக இருக்க வேண்டுமெனக் கட்டளையிடப்பட்டது.

சட்டமூலம் திருத்தங்களுடன் அறிக்கை செய்யப்பட்டது.

Enacting Clause and Title ordered to stand part of the Bill.
Bill reported with Amendments.

ගරු ලක්ෂ්මන් කිරිඇල්ල මහතා

(மாண்புமிகு லக்ஷ்மன் கிரிஎல்ல)

(The Hon. Lakshman Kiriella)

I move,

"That the Bill, as amended, be now read the Third time."

ප්‍රශ්නය විමසන ලදීන්, සභා සම්මත විය.

පනත් කෙටුම්පත ඊට අනුකූලව සංශෝධිතාකාරයෙන් තුන් වන වර කියවා සම්මත කරන ලදී.

வினா விடுக்கப்பட்டு, ஏற்றுக்கொள்ளப்பட்டது.

அதன்படி, சட்டமூலம் மூன்றாம்முறை மதிப்பிடப்பட்டு நிறைவேற்றப்பட்டது.

Question put, and agreed to.

Bill, as amended, accordingly read the Third time, and passed.

කල් තැබීම ஒத்திவைப்பு ADJOURNMENT

ගරු ලක්ෂ්මන් කිරිඇල්ල මහතා

(மாண்புமிகு லக்ஷ்மன் கிரிஎல்ல)

(The Hon. Lakshman Kiriella)

ගරු කථානායකතුමනි, "පාර්ලිමේන්තුව දැන් කල් තැබිය යුතුය"යි මා යෝජනා කරනවා.

එකල්හි වේලාව අ.ஊ. 5.00 பசு கர கிழிசேன் க஠ாநாயகது஠ி விசின் ப்ரශ்நய த஠ைவி஠சா பார்லிமேன் துறை கல் த஠ந லுடி.

பார்லிமேன் துறை ஊ.ஊ. 5.40஠ அடி ஠ின ஠ஸா ஠஠ி஠கி஠ அ஠ுவி, 2015 பௌரவார் ஠஠ 10 வந அ஠஠ர்லு஠ ஠ு.ஊ. 9.30 வந த௠க் கல் ஠ிசே஠.

அப்பொழுது நேரம் பி.ப. 5.00 மணிக்குப் பிந்திவிட்டமையால் சபாநாயகர் அவர்கள் வினா விடுக்காமலேயே பாராளுமன்றத்தை ஒத்திவைத்தார்.

அதன்படி, பி.ப. 5.40க்கு பாராளுமன்றம், அதனது இன்றைய தீர்மானத்துக்கிணங்க 2015 பெப்ரவரி 10, செவ்வாய்க்கிழமை மு.ப. 9.30 மணி வரை ஒத்திவைக்கப்பட்டது.

It being past 5.00 p.m., MR. SPEAKER adjourned Parliament without Question put.

Adjourned accordingly at 5.40 p.m. until 9.30 a.m. on Tuesday, 10th February, 2015, pursuant to the Resolution of Parliament of This Day.

සැ.යු.

මෙම වාර්තාවේ අවසාන මුද්‍රණය සඳහා ස්වකීය නිවැරදි කළ යුතු තැන් දක්වනු රිසි මන්ත්‍රීන් මින් පිටපතක් ගෙන නිවැරදි කළ යුතු ආකාරය එහි පැහැදිලිව ලකුණු කොට, පිටපත ලැබී දෙසතියක් නොඉක්මවා **හැන්සාඩ්** සංස්කාරක වෙත ලැබෙන සේ එවිය යුතුය.

குறிப்பு

உறுப்பினர் இறுதிப் பதிப்பிற் செய்யவிரும்பும் பிழை திருத்தங்களைத் தமது பிரதியில் தெளிவாகக் குறித்து அதனைப் பிழை திருத்தப்படாத பிரதி கிடைத்த இரு வாரங்களுள் **ஹன்சாட்** பதிப்பாசிரியருக்கு அனுப்புதல் வேண்டும்.

NOTE

Corrections which Members suggest for the Final Print should be clearly marked in their copy and sent to be Editor of HANSARD within two weeks of receipt of the uncorrected copy.

Contents of Proceedings :

**Final set of manuscripts
Received from Parliament** :

Printed copies dispatched :

හන්සාඩ් වාර්තා කොළඹ 5 කිරුළපන මාවතේ රජයේ ප්‍රවෘත්ති දෙපාර්තමේන්තුවේ පිහිටි රජයේ ප්‍රකාශන
කාර්යාංශයෙන් මිල දී ගත හැක.

ஹன்சாட் பிரதிகளை கொழும்பு 5, கிருலப்பனை மாவத்தையிலுள்ள அரசாங்க தகவல் திணைக்களத்தின்
அரசாங்க வெளியீடுகள் அலுவலகத்தில் பணம் செலுத்திப் பெற்றுக்கொள்ளலாம்.

Hansard Reports can be purchased from the Government Publications Bureau at the Department of Government Informa-
tion, Kirulapone Avenue, Colombo 5.